

# امیر و مامور کا باہمی تعلق

قرآن و سنت کی روشنی میں

ڈاکٹر احمد عزیز اللہ

شائع کردہ

تنظیمِ اسلامی

دارالاسلام مرکز تنظیم اسلامی، ملتان روڈ چوہنگ، لاہور 53800

فون: (042) 35473375-78

ایمیل: [markaz@tanzeem.org](mailto:markaz@tanzeem.org) ویب سائٹ: [www.tanzeem.org](http://www.tanzeem.org)

بِسْمِ اللَّهِ الرَّحْمَنِ الرَّحِيمِ

## عَرْضِ مَرْتَبٍ

ایک بندہ مومن کا اصل نصب العین رضاۓ الہی کا حصول اور مُحاِسَبَۃُ اخروی<sup>(۱)</sup> میں کامیابی ہے۔ اس نصب العین کو حاصل کرنے کے لیے قرآن حکیم اور سنت و سیرت رسول ﷺ سے ہمیں دین کے تقاضوں اور مطالبوں کی صورت میں دینی فرائض اور ان کے لوازم<sup>(۲)</sup> کا ایک مکمل خاکہ ملتا ہے۔ لیکن اُمّت مسلمہ کا المیہ<sup>(۳)</sup> یہ ہے کہ مُرُوِ زمانہ<sup>(۴)</sup> کے ساتھ جب دینی فرائض اور ان کے لوازم کا مکمل اور جامع خاکہ نظرؤں سے اوچھل ہو گیا تو اسلام محض چند عقائد، عبادات اور معاشرتی رسومات کا مجموعہ بن کر رہ گیا۔

بانی تنظیم اسلامی ڈاکٹر اسرار احمد حفظہ اللہ پر اللہ تعالیٰ کا یہ خصوصی فضل و کرم اور انعام و احسان ہوا ہے کہ اس درویش خدا میت<sup>(۵)</sup> نے دور حاضر میں اُمّت مسلمہ کو اس کا بھولا ہوا سبق یاد دلانے کے لیے ایک طرف رجوع الی القرآن کی تحریک چلائی اور دروسِ قرآن و دورہ ترجمہ قرآن کے ذریعے دنیا بھر میں قرآن حکیم کے علم و حکمت اور مطالب و معانی کی وسیع پیمائے پر تشویہ و اشاعت کا اہتمام کیا اور دوسری طرف قرآن حکیم پر غور و تدبر کے نتیجے میں حاصل ہونے والے دینی فرائض کے جامع تصور کو نہ صرف عام کیا اور سنت و سیرت رسول ﷺ کی روشنی میں ان فرائض کے لوازم اور تقاضوں کو واضح کیا، بلکہ ان دینی فرائض کی ادائیگی کے لیے ایک اسلامی انقلابی جماعت ”تنظیم اسلامی“ بھی قائم کی۔

ایک مسلمان کے سامنے یہ بات واضح کرنے کے لیے کہ اُس کے دین کے اُس سے کیا تقاضے ہیں اور اس کا رب اُس سے کیا چاہتا ہے، یعنی عبادتِ رب، شہادت علیٰ

(۱) آخرت کی پوچھ گچھ (۲) تقاضے (۳) دردناک واقعہ (۴) زمانے کا گزرنما

(۵) خدا کی محبت میں محو

النّاس اور اقامتِ دین، محترم ڈاکٹر صاحب نے قرآن کریم کی فکری و عملی راہنمائی پر مبنی مطالعہ قرآن حکیم کا ایک منتخب نصاب مرتب فرمایا اور متعدد بار اس کے مفصل اور مختصر دروس دیے۔ ان دروس کا ایک سلسلہ چوبیس کتاب پکوں اور ایک ضخیم کتاب (سورۃ الحدید کی مختصر تشریع) کی صورت میں شائع ہو چکا ہے۔ اس منتخب نصاب کو دعوت رجوع الی القرآن اور تنظیم اسلامی کی دعوت و تحریک کی اساس<sup>(۱)</sup> کی حیثیت حاصل ہے۔

اس کے علاوہ محترم ڈاکٹر صاحب نے مطالعہ قرآن حکیم کا منتخب نصاب (دوم) بھی مرتب فرمایا جو اقامتِ دین کے لیے جدوجہد کرنے والی جماعت کے اوصاف اور تنظیمی مسائل کے ضمن میں ہدایات پر مشتمل ہے۔ منتخب نصاب (اول) کے تیسرا حصے میں انفرادی سیرت و کردار کے اعتبار سے قرآن کے انسانِ مطلوب کے بنیادی اوصاف سے متعلق مقامات بھی شامل کیے گئے ہیں اور اس کے تکمیلی اوصاف کی جھلک بھی نظر آتی ہے۔ اس کا حصہ چہارم جہاد و قتال فی سبیلِ اللہ کے مباحث پر مشتمل ہے اور اس میں قرآن حکیم کے وہ مقامات شامل ہیں جن سے غلبہ دین کے لیے جدوجہد کی فرضیت واضح ہوتی ہے، جبکہ حصہ پنجم مباحث صبر و مصابر پر مشتمل ہے۔ البتہ یہ بحث کہ اقامتِ دین کی جدوجہد کرنے والے اہل ایمان کے اندر جو خصوصی اوصاف پیدا ہونے لازم ہیں وہ کیا ہیں؟ اور یہ کہ اس فریضے کی ادائیگی کے لیے قائم کی جانے والی جماعت کے ضمن میں قرآنی راہنمائی یہ بحث ابھی تشنہ<sup>(۲)</sup> تھی۔ چنانچہ اس منتخب نصاب (دوم) میں اقامتِ دین کی جدوجہد کے لیے جن اضافی اور خصوصی اوصاف کی ضرورت ہے نہ صرف یہ کہ ان سے متعلق مقامات کو شامل کیا گیا ہے بلکہ مزید برآں اقامتِ دین کی انقلابی جدوجہد میں قیامِ جماعت، التزامِ جماعت، نظم کے تقاضے، امیر<sup>(۳)</sup> اور مامورین<sup>(۴)</sup> کا باہمی رشتہ اور ان کے حقوق و فرائض جیسے نہایت اہم موضوعات کو بھی شامل نصاب کیا گیا ہے۔

حافظ خالد محمود خضر

### مدیر شعبہ مطبوعات

---

(۱) بنیاد (۲) ناکمل (۳) حکم دینے والا (۴) جنہیں حکم دیا جائے۔

بسم الله الرحمن الرحيم

## عِرْضِ نَاشِرٍ

یہ بات ہر فرقہ تنظیم کے لوح قلب<sup>(۱)</sup> پر نقش ہونی چاہئے کہ تنظیم اسلامی ایک اصولی اسلامی انقلابی جماعت ہے جو سب سے پہلے پاکستان اور بالآخر ساری دنیا میں اسلام کے عادلانہ نظام کے قیام کے لیے کوشش ہے۔ چنانچہ تنظیم میں شامل ہونے والے ہر فرقہ پر محمد اللہ یہ بات بالکل واضح ہوتی ہے۔ اگر یہ بات اور دین کا جامع تصور واضح نہ ہو تو ایسا شخص تنظیم کے ساتھ ہذہنی ہم آہنگی<sup>(۲)</sup> اور جذبہ عمل سے محروم رہے گا۔ ایک فرقہ تنظیم پر سب سے پہلے یہ واضح ہونا چاہئے کہ اُس کے دین کے اُس سے کیا تقاضے ہیں اور اس کا رب اس سے کیا چاہتا ہے۔ چنانچہ جہاں ہر فرقہ تنظیم پر عبادتِ رب، شہادت علی النّاس اور اقامتِ دین جیسی اہم دینی اصطلاحات کے حوالے سے فرائضِ دینی کا تصور بالکل واضح ہونا ضروری ہے، وہیں اسے اقامتِ دین کے لیے جدوجہد کرنے والی جماعت میں امیر اور مأمورین کے حقوق و فرائض کے بارے میں قرآن و سنت کی راہنمائی کا شعور<sup>(۳)</sup> بھی لازمی طور پر حاصل ہونا چاہئے کہ یہ معاملہ ایک اسلامی تنظیم میں کلیدی<sup>(۴)</sup> اہمیت کا حامل ہوتا ہے۔

یہ کتاب اسی مقصد کی خاطر مرتب کی گئی ہے اور اسے تنظیم اسلامی کے ملتزم رفقاء کے نصاب میں شامل کیا گیا ہے۔ اس کے حصہ اول میں بانیِ تنظیم محترم ڈاکٹر اسرار احمد حفظہ اللہ کے چار دروسِ قرآنی شامل ہیں، جن میں امیر و مأمورین کے باہمی تعلق پر سیر حاصل<sup>(۵)</sup> بحث کی گئی ہے، جب کہ حصہ دوم اس موضوع پر احادیث نبویہ علیہ السلام کے انتخاب پر مشتمل ہے۔ اللہ تعالیٰ اس کا وش<sup>(۶)</sup> کو جملہ<sup>(۷)</sup> متعلقین کے لیے اپنی رضا کے حصول کا ذریعہ اور تو شہہ<sup>(۸)</sup> آخرت بنائے۔ آمین!

رحمت اللہ بر  
نا ظلم دعوت

(۱) دل کی تختی (۲) مطابقت (۳) تمیز (۴) بنیادی (۵) تفصیلی (۶) کوشش (۷) کل (۸) سامان

# فہرست

5	”اطاعتِ امر“ بمقابلہ ”تنازعٰ فی الامر“	○
38	اجتمائی زندگی کے مُہلک ترین مرض ”نجوی“ کی حقیقت	○
66	نظم جماعت کی پابندی اور اس سے رخصت اور معذیرت کا معاملہ	○
93	امراء کا اپنے رفقاء کے ساتھ طرزِ عمل اور اسوہ رسول ﷺ	○
.	.	

‘اطاعت امر’

بمقابله

‘تازع في الامر’

نحمد الله ونصلى على رسوله الرايم... اما بعده:

اعوذ بالله من الشيطان الرجيم... بسم الله الرحمن الرحيم  
 ﴿يَا يٰهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولَئِكَ الْأَمْرِ مِنْكُمْ حَفَّا نَتَازَ عَتْمَ فِي شَيْءٍ فَرُدُودُهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ طَذِيلَ خَيْرٍ وَأَحْسَنُ تَأْوِيلًا﴾ ( النساء )

﴿وَأَطِيعُوا اللَّهَ وَرَسُولَهُ وَلَا تَنَازَعُوا فَتَفْشِلُوا وَتَذَهَّبَ رِيحُكُمْ وَاصْبِرُوا حَتَّىٰ اللَّهَ مَعَ الصَّابِرِينَ﴾ (الأنفال)  
 وَلَقَدْ صَدَقْتُمُ اللَّهَ وَعْدَهُ إِذْ تَحْسُونَهُمْ يَأْذِنُهُ حَتَّىٰ إِذَا فَشِلْتُمْ وَتَنَازَ عَتْمَ فِي الْأَمْرِ وَعَصَيْتُمْ مِّنْ بَعْدِ مَا أَرْكَمْتُمْ مَا تُحِبُّونَ مِنْكُمْ مَّنْ يُرِيدُ الدُّنْيَا وَمِنْكُمْ مَّنْ يُرِيدُ الْآخِرَةَ ثُمَّ صَرَفْتُكُمْ عَنْهُمْ لِيَبْتَلِيَكُمْ وَلَقَدْ عَفَاهُمْ وَاللَّهُ ذُو فَضْلٍ عَلَى الْمُؤْمِنِينَ﴾ (آل عمران)

﴿يَقُولُونَ هَلْ لَنَا مِنَ الْأَمْرِ مِنْ شَيْءٍ قُلْ إِنَّ الْأَمْرَ كُلَّهُ لِلَّهِ﴾ (آل عمران: ١٥٢)

قُلْ أَطِيعُوا اللَّهَ وَأَطِيعُوا الرَّسُولَ فَإِنْ تَوَلُّوْ فَإِنَّمَا عَلَيْهِمَا

وَعَلَيْكُم مَا حِمَلْتُمْ ۖ وَإِن تُطِيعُوهُ تَهْتَدُوا ۖ وَمَا عَلَى  
الرَّسُولِ إِلَّا الْبَلْغُ الْمُبِينُ ﴿٢٩﴾ وَعَدَ اللَّهُ الَّذِينَ أَمْنَوْا مِنْكُمْ  
وَعَمِلُوا الصَّلَاحَ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ  
الَّذِينَ مِنْ قَبْلِهِمْ وَلَيُمَكِّنَنَّ لَهُمْ دِينَهُمُ الَّذِي أَرْتَضَى لَهُمْ  
وَلَيُبَدِّلَنَّهُمْ مِنْ بَعْدِ حَوْفِهِمْ أَمْنًا يَعْبُدُونَنِي لَا يُشَرِّكُونَ بِي  
شَيْئًا ۖ وَمَنْ كَفَرَ بَعْدَ ذَلِكَ فَأُولَئِكَ هُمُ الْفُسِقُونَ ﴿٣٠﴾  
وَأَقِيمُوا الصَّلَاةَ وَأَتُوا الزَّكُوَةَ وَأَطِيعُوا الرَّسُولَ لَعَلَّكُمْ  
تُرْحَمُونَ ﴿٣١﴾ (النور)

”فرائضِ دینی کا جامع تصور“ کے ضمن میں ہم یہ بات اچھی طرح جانتے ہیں کہ فرائضِ دینی کی چوٹی کیا ہے۔ اسے خواہ اقا مدت دین کہہ لیا جائے، خواہ تکمیر رب کہہ لیا جائے، خواہ غلبہ دین حق یا اعلائے کلمۃ اللہ<sup>(۱)</sup> کہہ لیا جائے، خواہ زمین پر آسمانی بادشاہت کا قیام کہہ لیا جائے، خواہ قیام حکومتِ الہیہ<sup>(۲)</sup> کا نام دے دیا جائے، خواہ اسے قیامِ نظامِ اسلامی سے تعبیر کر لیا جائے، خواہ نفاذِ نظامِ مصطفیٰ صَلَّی اللہُ عَلَیْہِ وَاٰلِہٖہ وَسَلَّمَ سے تعبیر کیا جائے، خواہ اسلامی انقلاب کہہ لیا جائے، یہ عبارات مختلف ہیں، اصطلاحات جدا ہیں، لیکن بات ایک ہی ہے۔

### قرآن و سنت کی روشنی میں سمع و طاعت کا تصور

ہم اس بات سے بھی بخوبی آگاہ ہیں کہ یہ کام بغیر ایک منظم جماعت کے ممکن نہیں۔ یعنی صرف جماعت ہی نہیں بلکہ اس کے لیے ایک منظم (disciplined) جماعت ناگزیر ہے۔ اس کے لیے قرآن و سنت کی اصطلاح ”سمع و طاعت“ ہے۔ یہ اصطلاح ہمارے منتخب نصاب نمبر 1 میں سورۃ التغابن کے آخر میں یا اس الفاظ ذکر ہوئی ہے:

﴿فَاتَّقُوا اللَّهَ مَا أَسْتَطَعْتُمْ﴾ ”پس اللہ کا تقویٰ اختیار کرو اپنے امکان کی حد

(۱) اللہ کے کلمے کو غالب کرنا (۲) اللہ کی حکومت

تک” تاحد استطاعت<sup>(۱)</sup>۔ اللہ کا تقویٰ تو دین کی روح ہے۔ اور اس کا جو نظام بنے گا وہ ہو گا سمع و طاعت کا نظام کہ ”سنوا اور بس اطاعت کرو۔“ اور اس کے لیے انفاق کی ضرورت ہے۔ یہ تینوں چیزوں سورۃ التغابن میں ایک ساتھ ذکر ہوئی ہیں کہ ﴿وَاسْمَعُوا وَأَطِيعُوا وَأَنْفِقُوا﴾ اور (التزام<sup>(۲)</sup> کے ساتھ) سنوا اور ( بلا چون و چرا ) اطاعت کرو اور انفاق کرو۔ ہم یہ جانتے ہیں کہ انفاق دو طرح کا ہے، انفاقِ مال اور بذلِ نفس۔ یہ بات سورۃ الحمد کی ابتدائی آیات میں واضح ہو جاتی ہے۔ تواب بات گویا پوری طرح کھل کر سامنے آگئی کہ روحِ دین اللہ کا تقویٰ ہے اور نظامِ دین سمع و طاعت ہے اور اس نظام کے تحت انفاقِ مال اور بذلِ نفس<sup>(۳)</sup> مطلوب ہے۔ یہی وہ چیز ہے جو اس حدیث نبوی علی چھڑا قبوہ میں مذکور ہے جو حضرت حارث اشتری رضی اللہ عنہ سے مردی ہے۔ حضور صلی اللہ علیہ وسلم نے فرمایا: ”(مسلمانو!) میں تمہیں پانچ باتوں کا حکم دیتا ہوں : التزامِ جماعت، سمع و طاعت، بہارت اور جہاد فی سبیل اللہ۔“

اس حدیث میں جن باتوں کا حکم دیا گیا ہے ان میں تیسری بات ”اطاعت“ ہے اور اس کے لیے جو نظام قرآن و سنت سے منصوص اور مأثور ہے اور جو ہماری پوری تاریخ میں معمول ہے وہ بیعت کا نظام ہے۔ ہر چھوٹی بڑی اجتماعیت اسی کی بنیاد پر قائم ہوئی۔ ڈھیلی سے ڈھیلی اجتماعیت بھی جو خالص انفرادی اصلاح کے عنوان سے قائم ہوئی، وہ بھی بیعت کے عنوان سے قائم ہوئی، حکومت بنی تو بیعت کے تحت بنی، حکومت سے بغاوت کی نوبت آئی تو بیعت کی بنیاد پر آئی۔ ہماری پوری تاریخ میں یہی نظر آتا ہے، لہذا اس کا نظام، نظامِ بیعت سمع و طاعت ہے۔ یہ بیعت سمع و طاعت حضور صلی اللہ علیہ وسلم اور دیگر انبیاء و رسول کے لیے مطلق، غیر مشروط اور غیر مقید ہے، لیکن حضور صلی اللہ علیہ وسلم کے بعد ہر شخص کے لیے، خواہ وہ خلافت را شدہ تھی خواہ بیعت ارشاد ہو، فی المعرف کی شرط کے ساتھ مقید ہے۔ اس کے سوا اس نظامِ اطاعت کے حوالے سے کوئی فرق نہیں۔ البتہ ایک اور

---

(۱) پوری قوت سے (۲) لازم کرنا (۳) جان کھپانا

پہلو سے اس میں ایک فرق ہے، جسے اچھی طرح سمجھ لینا چاہیے، تاکہ اس کی اہمیت بھی سامنے آجائے اور اس کا صغریٰ کبریٰ بھی پورے طور سے واضح ہو جائے، اور اس طرح سے ان شراح صدر<sup>(۱)</sup> ہو جائے۔

اس کے ضمن میں سب سے پہلی آیت جو ہم نے منتخب کی، وہ سورۃ النساء کی آیت ۵۹ ہے۔ ارشادِ الٰہی ہے: ﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولَئِكُمْ مِنْكُمْ ج﴾ "اے اہل ایمان! اطاعت کرو اللہ کی اور اطاعت کرو اُس کے رسول کی اور اپنے میں سے اصحاب امر<sup>(۲)</sup> کی۔" بیعت کے سلسلے میں حضرت عبادہ بن صامت<sup>ؓ</sup> سے مردی متفق علیہ حدیث میں الفاظ آئے ہیں: "وَعَلَى أَنْ لَا نَنْزِعَ الْأَمْرَ أَهْلَهُ" کہ ہم نہیں جھگڑیں گے اصحاب امر سے، چاہے جو بھی امیر ہو۔ یہ بات ذہن میں رکھئے کہ امارت کا ایک با قاعدہ سلسلہ ہوتا ہے۔ ایک ہی شخص امیر نہیں ہوتا۔ حضور ﷺ مسلمانوں کے امیر مطلق تھے۔ پھر آپ ﷺ کہیں کوئی جیش<sup>(۳)</sup> بھیجتے تھے تو کسی کو اس کا امیر بناتے تھے۔ پھر اس جیش میں بھی کوئی ایک امیر نہیں ہوتا تھا، اس کے تابع مختلف دستوں کے کمانڈر ہوتے تھے۔ یعنی کوئی میمنہ پر امیر ہے تو کوئی میسرہ<sup>(۴)</sup> پر، کوئی قلب پر امیر مقرر کیا گیا ہے تو کوئی ہراول دستے پر۔ اسی طرح کوئی پیچھے محفوظ فوجوں (Reserved Forces) پر امیر ہے۔ پھر فوج کے مختلف حصوں کی مزید تقسیم بھی ہو سکتی ہے۔ میمنہ اور میسرہ کے اندر بہت سے دستے اور ان کے الگ الگ کمانڈر ہو سکتے ہیں۔ چنانچہ یہ تو ایک سلسلہ ہے، اس لیے "اولی الامر" کو جمع کی صورت میں لایا گیا ہے۔

مزید نوٹ کیجیے کہ یہاں اطاعت کی جو تین کڑیاں ہیں، اللہ کی اطاعت، رسول کی اطاعت اور اولی الامر کی اطاعت، ان میں سے پہلی دو کڑیوں کے ساتھ تو فعل امر "آطِیعُوا" کی تکرار ہوئی، لیکن تیسرا کڑی کے ساتھ نہیں ہوئی۔ ورنہ عام ذہن چاہتا

---

(۱) دلی اطمینان (۲) حکم دینے والے (۳) لشکر (۴) بائیں بازو کی فوج

ہے کہ یا تو ایک ہی مرتبہ آطیعوَا کا لفظ کافی ہے، کیونکہ بریکٹ کے باہروالی قدر بریکٹ کے اندر موجود تمام اقدار سے ضرب کھاتی ہے۔ یا پھر اگر تکرار کی گئی تھی تو ایک لفظ کے اضافے سے کوئی حرج نہیں تھا کہ اولی الامر کے ساتھ بھی لفظ "آطیعوَا" دہرا دیا جاتا۔ لیکن نہیں، جو کچھ ہوا بالحق ہوا، اللہ کی حکمت کی بنیاد پر ہوا۔ یہ اللہ کا کلام ہے۔ اس سے نتیجہ یہ نکلا کہ اللہ کی اطاعت اور رسول کی اطاعت تو مطلق ہے، جب کہ اولی الامر کی اطاعت مُقید اور مشروط ہے اور پہلی دو اطاعتوں کے تابع<sup>(۱)</sup> ہے۔ لہذا پہلی بات تو یہ سمجھ لیں چاہیے جو ان الفاظ کی ترکیب کے اندر رُمضم<sup>(۲)</sup> اور مُقدَّر<sup>(۳)</sup> (understood) ہے۔

اب ذرا توجہ کو لفظ اطاعت پر مرکوز کیجیے! اس کا مادہ "طَوْعٌ" ہے اور طَوْع بمقابلہ "گُرہ" کے آتا ہے، جیسے طواع و کرہا عام مُستعمل ہے۔ اطاعت کہتے ہیں دلی آمادگی سے کسی کی بات ماننے کو۔ یہی اصل میں مطلوب ہے۔ اگرچہ حدیث میں جو بیعت کے الفاظ ہیں ان میں ساتھ ہی اضافہ کر دیا گیا کہ اگر بِطَوْع خاطر<sup>(۴)</sup> ہے فہما<sup>(۵)</sup>، ورنہ اگر کر اہا<sup>(۶)</sup> ہے تو بھی کرنی پڑے گی۔ حضرت عبادہ بن صامت<sup>(۷)</sup> کی حدیث کے الفاظ ہیں: بَايَعْنَا رَسُولَ اللَّهِ عَلَى السَّمْعِ وَالظَّاعَةِ فِي الْعُسْرِ وَالْيُسْرِ وَالْمَنْشَطِ وَالْمَكْرَهِ...<sup>(۸)</sup> "ہم نے بیعت کی تھی رسول اللہ صلی اللہ علیہ وسلم سے کہ ہم سمع و طاعت پر کار بند رہیں گے، چاہے مشکل ہو یا آسانی ہو، طبیعت کی آمادگی میں بھی اور ناگواری میں بھی....." یعنی چاہے تمہیں کوئی چیز ناپسند ہو، تمہارے بارے خاطر<sup>(۹)</sup> ہو، تمہاری رائے اس کے حق میں نہ ہو، لیکن چونکہ فیصلہ ہو گیا ہے، صاحب امر نے طے کر دیا ہے اور آپ اسے خلاف دین ہونا یا شریعت کے کسی واضح حکم کے مخالف ہونا بھی ثابت نہیں کر سکتے تو آپ کو وہ فیصلہ ماننا پڑے گا۔ اگرچہ جماعتی نظم میں جو روح درکار<sup>(۹)</sup> ہے

(۱) ماتحت (۲) پوشیدہ (۳) پہلے سے مانا ہوا۔ مسلمہ (۴) دلی آمادگی کے ساتھ (۵) بہت خوب

(۶) ناگواری (۷) صحیح البخاری، کتاب الاحکام، باب کیف بیایع الامام الناس۔ وصحیح مسلم، کتاب الامارة، باب وجوب طاعة الامراء فی غیر معصية و تحريمها فی المعصية (۸) دل کا بوجھ (۹) مطلوب

جس سے کامیابی کی ضمانت ہوگی، وہ تو یہ ہے کہ جماعت کی اصل ریڑھ کی ہڈی کے اندر یہ اطاعت اپنی اصل روح کے ساتھ یعنی بطورِ خاطر ہو رہی ہو۔

اب اس میں جو اصل بات ہے، جسے میں چاہتا ہوں کہ آپ پورے شرح و بسط<sup>(۱)</sup> کے ساتھ سمجھ لیں، وہ یہ ہے کہ اولیٰ الامر کے ساتھ شرط ہے مِنْكُمْ کی۔ اس سے ثابت ہو گیا کہ اولیٰ الامر مسلمان ہونے چاہئیں۔ اب اگر کہیں غیر مسلم زبردستی قابض ہو جائے تو مجبوراً اور اضطراراً<sup>(۲)</sup> تو اس کی اطاعت کی جاسکتی ہے، جیسے بھوک سے مرتا انسان سُور یا مردار کھا سکتا ہے، جیسے فرمایا گیا: ﴿فَمَنِ اضْطُرَّ غَيْرَ بَاغٍ وَلَا عَادِ فَلَا إِثْمَ عَلَيْهِ ط﴾ (البقرة: ۱۷۳) (پس جو حالت مجبوری میں ہو تو اس پر [یہ ناپاک چیز کھانے میں] کوئی گناہ نہیں، بشرطیکہ [اس کے کھانے میں] کوئی سرکشی اور حد سے تجاوز نہ ہو)۔ ورنہ اسلام میں اصلاً غیر مسلم کی اطاعت کا کوئی تصور موجود نہیں ہے۔ اس اعتبار سے کہاچی کا مقدمہ بغاوت ہماری گزشته دوسرا سالہ تاریخ کے اندر روشنی کا ایک عظیم مینار ہے، جہاں ہماری تین عظیم شخصیتوں نے انگریز کی عدالت میں بر ملا<sup>(۳)</sup> تسلیم کیا کہ ہاں ہم باغی ہیں اور مسلمان کسی غیر مسلم حکومت کا وفادار نہیں ہے۔

### اولو الامر سے اختلاف کی صورت میں لائجہ عمل

اب آپ ایک بات اور سمجھئے کہ یہ نظامِ اطاعت دو طرح کاممکن ہے۔ ان دونوں کے ضمن میں حکم ہو رہا ہے کہ: ﴿فَإِنْ تَنَازَعْتُمْ فِي شَيْءٍ فَرُدُودُهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالرَّسُولِ الْأُخْرِيِّ ط﴾ یعنی اگر تم کسی چیز کے معاملے میں اختلاف رائے کا شکار ہو جاؤ، تمہارے مابین کسی معاملے میں تنازع<sup>(۴)</sup> ہو جائے تو اسے لوٹا دو اللہ اور اس کے رسول کی طرف اگر تم ایمان رکھتے ہو اللہ پر اور آخرت کے دن پر۔ اب دیکھئے تنازع کسے کہتے ہیں۔ یہ نزع سے باب تفاصیل ہے۔ نزع کے معنی ہیں کھینچنا۔ جب جان کھینچی جائے گی تو وہ عالم نزع ہے۔ لہذا تنازع کے معنی ہیں کھینچنا۔

(۱)وضاحت وتفصیل (۲)بے بسی (۳)اعلانیہ (۴)جھگڑا

اگر ایک طرف سے ایک کھنچ رہا ہے اور دوسری طرف سے کوئی دوسرا کھنچ رہا ہے تو یہ تفاسُل کے وزن پر تنازع ہے۔ باب مُفاعِلہ کی طرح باب تفاسُل کے بھی دو خواص مُبالغہ اور مشارکہ ہیں۔ یعنی شرکت بھی ہوتی ہے اور مبالغہ بھی ہوتا ہے۔

تو اس آیت میں اسی بات کی طرف را ہنمائی کی جا رہی ہے کہ اگر تمہارے مابین یہ کیفیت پیدا ہو جائے تو اب کیا کرنا ہے! یہ ہو سکتا ہے کہ ایک کی رائے ہو کہ یہ چیز صحیح ہے اور دوسرے کی رائے ہو کہ نہیں، یہ غلط ہے۔ اب یہاں نوٹ کیجیے کہ میں نے ’صحیح‘ اور ’غلط‘ کا لفظ استعمال کیا ہے۔ صحیح اور غلط کے مختلف درجات ہیں۔ ایک معاملہ تو یہ ہو سکتا ہے کہ ایک کی رائے ہے کہ یہ چیز انساب ہے، زیادہ مناسب ہے اور ایک کی رائے ہے کہ یہ کم مناسب ہے۔ معاملہ نصوص<sup>(۱)</sup> کا نہ ہو، حلال و حرام کا نہ ہو، بلکہ صرف تدبیر کا ہو کہ بحالاتِ موجودہ ہمارے لیے کون سا طریقہ کارمزوزوں تر ہے؟ ابھی ہم کوئی مزید قدم اٹھانے کی پوزیشن میں ہیں یا نہیں ہیں؟ ایک کا خیال ہو سکتا ہے کہ ہیں اور ایک کا خیال ہو سکتا ہے کہ نہیں ہیں۔ اس بحث کو ایک طرف رکھ دیجیے! یہاں معاملہ نصوص<sup>(۲)</sup> کا ہے۔ جو معاملات اللہ اور اس کے رسول ﷺ کی مطلق اطاعت سے متعلق ہوں، یعنی حلال و حرام، جائز و ناجائز اور صحیح و غلط میں اگر اختلافِ رائے ہو جائے اور تنازع پیدا ہو جائے۔ یہاں وہ حدیث ذہن میں لے آئیے کہ ((إِنَّ الْحَلَالَ بَيْنَ مَا يَرَى الْجَاهِلُونَ وَبَيْنَ مَا يَعْلَمُ الْأَمَّةُ))<sup>(۳)</sup> ”حلال بھی واضح ہے اور حرام بھی واضح ہے، البتہ ان دونوں کے مابین کچھ چیزیں مشتبہ (غیر واضح) ہیں۔“ دین میں جو قطعی حلال و حرام ہیں وہ تو بالکل بین ہیں۔ البتہ ان کے مابین مشتبہات کا دائرہ آ جاتا ہے جہاں اصل میں مسئلہ پیدا ہوتا ہے۔ مشتبہات میں بھی آدمی کی رائے میں سختی ہو سکتی ہے۔ کوئی یہ سمجھتا ہے کہ یہ چیز حرام سے زیادہ قریب ہے اور کسی دوسرے کی رائے میں یہی چیز حلال سے

(۱) قطعی احکام (۲) قطعی احکام (۳) صحيح البخاری، کتاب الایمان، باب فضل من استبرأ الدينہ۔

زیادہ قریب ہے تو دونوں اپنی اپنی رائے پر جائز<sup>(۱)</sup> ہو جائیں گے اور ان کی آراء میں سختی پیدا ہو جائے گی۔ اس کیفیت کو ذہن میں رکھئے! اس کا حکم یہ دیا کہ: ﴿فُرْدُوْهُ إِلَى اللَّهِ وَالرَّسُولِ﴾ ”لوٹا دو اس شے کو اللہ اور اس کے رسول کی طرف“۔ یہ بالکل منطقی سی بات ہے۔ اس لیے کہ غیر مقتید، غیر مشروط اور مطلق اطاعت تو صرف اللہ اور اس کے رسول ﷺ کی ہے۔

اب دیکھئے، نظمِ جماعت کی دو علیحدہ شکلیں ہیں، جنہیں سمجھ لینا چاہیے۔ ایک معاملہ ہو سکتا ہے کسی اسلامی ریاست میں حکومت کے ساتھ اس جھگڑے کے پیش آجائے کا۔ ہم سورۃ الحجرات میں تفصیل سے پڑھ چکے ہیں کہ اسلامی ریاست کا اصل الاصول یہ آیہ کریمہ ہے: ﴿يَا أَيُّهَا الَّذِينَ آمَنُوا لَا تُقْدِمُوا بَيْنَ يَدِيِ اللَّهِ وَرَسُولِهِ﴾ (آیت ۱) ”اے اہل ایمان! اللہ اور اس کے رسول سے آگے مت بڑھو!“ کیونکہ قرآن و سنت ہی اس کا دستور اساسی<sup>(۲)</sup> ہے اور اہل ایمان کے پاس جو بھی قانون سازی کا اختیار ہے وہ ایک دائرے کے اندر محدود ہے۔ چنانچہ پاکستان کے دستور میں بھی یہ حق موجود ہے کہ:

*"No Legislation will be done repugnant to the Quran and the Sunnah."*

(قرآن و سنت کے خلاف کوئی قانون سازی نہیں ہوگی)

اب سوال پیدا ہوتا ہے کہ اس ریاست کا ایک شہری اگر یہ محسوس کرتا ہے کہ جو مسُودہ قانون اس وقت زیر بحث ہے اس کی کوئی شق یا وہ پورا قانون شریعت کے دائرے سے تجاوز کر رہا ہے، یا یہ کہ جو قانون اس وقت ریاست میں موجود ہے، اس کی رائے کے مطابق (چاہے اس کی رائے صحیح ہو یا غلط) اس میں اللہ اور اس کے رسول کے دائرے سے تجاوز<sup>(۳)</sup> ہے، تو اس صورت میں اس کا کیا حل ہوگا؟ اس کیوضاحت تفصیلًا ہو چکی ہے کہ الحمد لله، ثم الحمد لله کہ اس دور میں جو دارے (institutions) وجود میں آئے

(۱) پا (۲) بنیادی دستور (۳) حد سے بڑھنا

ہیں اور جو عمرانی ارتقاء<sup>(۱)</sup> ہوا ہے اس نے ریاست کے تین بنیادی اعضاء، (organs) کو علیحدہ علیحدہ متعارف کرایا ہے۔ ایک قانون ساز ادارہ (Legislature) ہے ایک انتظامیہ (Executive) ہے اور ایک عدالتی (Judiciary) ہے۔ تو یہ معاملہ عدالت کے حوالے ہو گا۔ جیسے دستور کی جو دوسری provisions<sup>(۲)</sup> ہیں، ان سب کی امین، (custodian) عدالتی ہے۔ مثلاً اگر کسی کے بنیادی حقوق میں کسی کی گئی ہے تو وہ کہاں جائیں گے؟ عدالت ہی کا دروازہ ہٹکھٹھا نہیں گے۔ اسی طرح جب ریاست کے دستور اساسی میں یہ طے ہے کہ قرآن و سنت کے خلاف کوئی قانون سازی نہیں کی جائے گی تو اختلاف کی صورت میں آپ عدالت ہی کا دروازہ ہٹکھٹھا نہیں گے۔ آپ کے خیال میں اگر کوئی عمل قرآن و سنت کے خلاف ہو رہا ہے، ممکن ہے آپ کو مغالطہ<sup>(۳)</sup> ہو، لیکن یہ کہ آپ کے لیے راستہ تو یہی ہے کہ جو بھی اعلیٰ عدالتیں ہیں ان کا دروازہ ہٹکھٹھا نہیں! وہاں علماء کو بھی بحث اور استدلال<sup>(۴)</sup> کا موقع ہے کہ وہ عدالت میں جائیں اور دلائل دے کر ثابت کریں کہ یہ صرف مغالطہ تھا یا بات واقعی صحیح تھی۔ یہ ہے صورت جو اسلامی ریاست کے اندر اس دور میں اختیار کی جائے گی۔

یہاں یہ بات اچھی طرح سمجھ لیجئے کہ نبی اکرم صلی اللہ علیہ وسلم کے اندر تو دیگر ہزاروں حیثیتوں کے ساتھ یہ تینوں حیثیتوں بھی جمع تھیں۔ صدر ریاست ہونے کے ساتھ ساتھ حضور صلی اللہ علیہ وسلم ہی چیف جسٹس بھی تھے، حضور صلی اللہ علیہ وسلم ہی چیف ایگزیکٹو بھی تھے اور قانون سازی بھی حضور صلی اللہ علیہ وسلم ہی کے ہاتھ میں تھی۔ آپ صلی اللہ علیہ وسلم تو خود شارع ہیں۔ شارع اول اللہ تعالیٰ اور شارع ثانی محمد رسول اللہ صلی اللہ علیہ وسلم۔ تو یہ تینوں حیثیتوں حضور صلی اللہ علیہ وسلم کی ذات میں جمع تھیں۔ اسی کا عکس آپ کو خلافتِ راشدہ میں نظر آئے گا، اگرچہ ذرا آگے چل کر اس میں تقسیم شروع ہوئی ہے۔ غالباً حضرت عمر بن عثمان کے زمانے میں علیحدہ عدالتی نظام قائم ہوا ہے، ورنہ حضرت ابو بکر بن عثمان کے زمانے میں کوئی علیحدہ عدالتی نظام نہیں تھا

اور خلیفہ وقت چیف جسٹس بھی تھا۔ ان چیزوں کے بارے میں لوگوں کو مغالطے لاحق ہو گئے ہیں۔ وہ سمجھ بیٹھے ہیں کہ وہ کیفیت ہمیشہ کے لیے واجب العمل (binding) ہے اور وہ تمدنی ارتقاء<sup>(۱)</sup> کو نظر انداز کر گئے ہیں۔ چنانچہ اس ضمن میں بڑے بڑے لوگوں نے ٹھوکر کھائی ہے۔ یہ بات اچھی طرح سمجھ بجھے کہ نظامِ خلافت راشدہ دراصل نظامِ دورِ نبوت کا تثیمہ اور اس کا عکس ہے اور یہ حیثیت آئندہ کسی بھی نظامِ حکومت کو حاصل نہیں ہو سکتی، اس لیے کہ حضور صلی اللہ علیہ وسلم نے اس کے نظائر<sup>(۲)</sup> کو ہمارے لیے binding قرار دے دیا ہے۔ حضور صلی اللہ علیہ وسلم کا فرمان ہے: ((فَعَلَيْكُمْ بِسُنْنَةِ الرَّاشِدِينَ الْمَهْدِيِّينَ))<sup>(۳)</sup> ”پس تم پر لازم ہے کہ میرا طریقہ اور ہدایت یافتہ خلفاء راشدین کا طریقہ اختیار کرو۔“ اب کسی اعلیٰ سے اعلیٰ اسلامی حکومت کا بھی تاقیام قیامت یہ مقام نہیں ہو گا۔ خلافت راشدہ تو اصل میں تتمہ<sup>(۴)</sup> اور نمونہ ہے دورِ نبوت کا۔ بہر حال یہ اولیٰ الامر کا معاملہ اس طور سے اسلامی ریاست میں حل ہو گا۔

نظم جماعت کی دوسری صورت ایک اسلامی جماعت کی ہے۔ بالفرض ریاست قائم نہیں ہے اور اس کے قیام کی جدوجہد کے لیے ایک جماعت قائم ہوئی ہے تو اس میں جو اولیٰ الامر ہوں گے ان کے ساتھ معاملہ کس طور سے ہو گا؟ اب اس میں بھی دیکھئے کہ ایک تو وہ شخص ہے جس کے ہاتھ پر آپ نے بیعت کی ہے۔ وہ آپ کا امیر اول ہے وہ داعی اول ہے۔ اس نے پکارا ہے منْ أَنْصَارِي إِلَى اللَّهِ<sup>(۵)</sup>۔ آپ کی پکار پر لبیک کہتے ہوئے جمع ہو گئے۔ اس کے ہاتھ پر آپ نے بیعت سمع و طاعت فی المعرف کی ہے۔ اب اس کے نیچے امراء کا ایک نظام ہے اور امراء کی ایک لمبی زنجیر ہے۔ جتنی بڑی وہ جماعت ہو گی اور اس جماعت کا جتنا پھیلا و ہو گا اتنی ہی وہ لمبی زنجیر بتی چلی جائے

(۱) مل کر رہنے کے طریقوں میں ترقی (۲) نظیر کی جمع، مثالیں (۳) سنن ابن ماجہ، المقدمة،

باب اتباع سنۃ الخلفاء الراشدین المهدیین۔ وسنن ابی داؤد، کتاب السنۃ، باب فی لزوم السنۃ

(۴) بقیہ حصہ (۵) کون ہے میرا مدگار اللہ کے راستے میں؟

گی۔ اب یہاں پر اگر تدبیر کے معاملے میں آپ کا کوئی اختلاف ہو گا تو آپ صرف اپنی رائے پیش کر کے آزاد ہو جائیں گے۔ اب اس پر جو فیصلہ صاحب امر کرے گا آپ کو اسے تسلیم کرنا ہو گا، چاہے آپ اسے فی الْمُنْشَطِ<sup>(۱)</sup> قبول کریں اور چاہے فی الْمَكْرَهِ<sup>(۲)</sup>۔ اب یہاں تک تو کوئی مسئلہ پیدا نہیں ہو گا۔ مسئلہ اس وقت پیدا ہو گا جب ایک شخص کا خیال ہو کہ یہ تو شریعت کی حدود سے تجاوز ہو رہا ہے۔ اب اس صورت میں یہ ہو گا کہ اگر تو یہ زیر میں<sup>(۳)</sup> اطاعتیں ہیں، یعنی اصحاب امیر اول سے نیچے والے ہیں تو آپ کو ایک لائن آف اپیل میسیر<sup>(۴)</sup> ہے۔ آپ اس امیر سے بالاتر امیر کے پاس اپیل کریں گے۔ اور اگر آپ کو اس سے بھی اختلاف ہے تو اس سے بالاتر کے پاس جائیں گے۔ آپ کو“through proper channel” اس بات کو امیر اول تک پہنچانا ہو گا۔ اس میں کوئی شخص اپنے آپ کو آخری فیصلہ کرنے والا متصور نہ کرے۔ فرض کیجیے کہ بات آخری امیر یعنی امیر اول تک پہنچ گئی اور آپ اس کی ذات سے بھی مطمئن نہیں ہوئے تو آپ کے لیے راستہ بالکل کھلا ہو گا کہ آپ اس سمع و طاعت کی بیعت کا قِلادہ<sup>(۵)</sup> گردن سے نکال کر پھینک دیں۔

ریاست اور جماعت میں یہی بنیادی فرق ہے کہ ریاست کی علاقائی حد بندی (territorial jurisdiction) ہوتی ہے، آپ اس سے نکل کر کہیں نہیں جاسکتے۔ یہاں جو بھی نظام قائم ہے آپ طوعاً یا کرہاً اس کے رکن ہیں، جب کہ جماعت کا کوئی علاقائی تسلط نہیں ہوتا۔ آپ فوراً ہی جماعت سے الگ ہو سکتے ہیں۔ اس کے لیے آپ کو نہ شہر اور گاؤں چھوڑنا پڑتا ہے اور نہ ملک چھوڑنا پڑتا ہے۔ آپ نے جماعت کا ایک نظم اختیار کیا تھا جو ایک معنوی نظم ہے، علاقائی نظم نہیں ہے۔ کسی شخص کی اصلاح رائے<sup>(۶)</sup> پر آپ کو اعتماد ہوا تھا تو آپ فکری ہم آہنگی کی بنا پر جماعت میں شامل ہوئے تھے، کسی

(۱) طبیعت کی آمادگی میں (۲) ناگواری میں (۳) پنجلی (۴) حاصل (۵) پٹا

(۶) رائے کا صحیح ہونا

شخص کے خلوص و اخلاص پر آپ کے دل نے گواہی دی تھی اور اُس کی عزیمت<sup>(۱)</sup> اور ہمّت پر آپ کو اعتماد ہوا تھا تو آپ شامل ہوئے تھے۔ اگر آپ کے نزدیک اب ان میں سے کوئی چیز نہیں رہی تو آپ کے لیے راستہ کھلا ہے، آپ آنے واحد<sup>(۲)</sup> میں علیحدہ ہو سکتے ہیں۔ یہ ہے اصل فرق جسے لوگ نہیں سمجھتے۔ یعنی ریاست کے ضمن میں فیصلے کے لیے عدیہ سے رجوع کیا جائے گا۔ اور جماعت میں امکان بھر کوشش کیجیے کہ اس بات کو مُعین<sup>(۳)</sup> طریق کار کے ذریعے آگے تک پہنچائیے! لیکن بہر حال کہیں نہ کہیں جا کر تو بات روکے گی! کہیں پر جا کر تو وہ زنجیر بند ہو گی اور بات آخری امیر تک پہنچ گی! لہذا وہاں جا کر آدمی کو فیصلہ کرنا پڑے گا کہ اگر اس کا دل مطمئن نہیں ہے تو وہ کیسے چل سکتا ہے! تدبیر کے معاملے میں اگر دل مطمئن نہیں ہے تو اس کو چلنا چاہیے۔ لیکن اگر نصوص کے بارے میں دل مطمئن نہیں رہا تو اب اس کا چلن ضروری نہیں ہے۔ وہ اس اطاعت کے قلادے کو اتار پھینکے۔ اس کے لیے یہ راستہ کھلا ہے۔

آیت کے آخر میں فرمایا: ﴿ذِلِكَ خَيْرٌ وَأَحْسَنُ تَأْوِيلًا﴾ "یہی بہتر ہے اور انجام کار<sup>(۴)</sup> کے اعتبار سے صحیح طریقہ ہے۔ اس میں لفظ "تَأْوِيل" کا مفہوم سمجھ لجیے۔ آل، یَوْم کا مطلب ہے کسی چیز، کسی مرکز کی طرف لوٹنا۔ اسی سے لفظ آل بنा ہے جس میں ایسے تمام لوگ ہوتے ہیں جو کسی بڑی شخصیت کی طرف اپنی نسبت کریں، اپنے آپ کو اس سے جوڑیں، اس سے تعلق قائم کریں، کسی معاملے میں اس کی طرف رجوع کریں۔ وہ سب گویا اس کی آل ہیں۔ اس معنی میں "آل محمد" پوری امت ہے۔ جو بھی حقیقت کے اعتبار سے رسول اللہ صَلَّى اللّٰہُ عَلٰيْہِ وَاٰلِہٖ وَسَلَّمَ کے ساتھ جڑا ہوا ہے وہ آپ صَلَّى اللّٰہُ عَلٰیہِ وَاٰلِہٖ وَسَلَّمَ کی آل میں شامل ہے۔ تو آل یَوْمُ الْقِيَمَة کے باب تفعیل میں تَأْوِيل بنा ہے جس کے معنی ہیں لوٹانا، کسی چیز کو رجوع کرانا۔ یعنی اگر اپنی جدوجہد کو کامیابی اور نتیجہ خیزی کی طرف لوٹانا چاہتے ہو تو اس کا یہ راستہ ہے، جو بہت بہتر اور سب سے عمدہ اور خوبصورت شکل ہے

لوٹنے کی اور اپنے معاں ملے کو لوٹانے کی۔ کیونکہ آیت میں الفاظ آئے ہیں: ﴿فَرُدُّوهُ إِلَى اللَّهِ وَالرَّسُولِ﴾ تو یہ اس کی ظاہری شکل اور کامیابی کی طرف لوٹنا ہے۔

حضرت عبادہ بن صامت رضی اللہ عنہ سے مروی بیعت کی متفق علیہ حدیث کی ایک روایت میں: ”وَعَلَى أَنْ لَا نَنَازِعَ الْأَمْرَ أَهْلَهُ“ کے بعد ان الفاظ کا اضافہ ہے: ”إِلَّا أَنْ تَرَوْا كُفُرًا بَوَاحًا عِنْدَكُمْ مِنَ اللَّهِ فِيهِ بُرْهَانٌ“ - یہ الفاظ حضور صلی اللہ علیہ وسلم نے ارشاد فرمائے ہوں گے، اس لیے کہ یہاں صیغہ بدل گیا ہے۔ ان الفاظ میں حضور صلی اللہ علیہ وسلم نے گویا ایک مضمیر شے کو نمایاں فرمایا: ”سوائے اس کے کہ تم کھلم کھلا کفر کا مشاہدہ کرو جس کے ضمن میں تمہارے پاس اللہ کی طرف سے برہان ہو (دلیل اور سند ہو)“۔ کوئی بھی محض اپنے ذاتی خیال اور وجدان کی بنیاد پر یہ نہیں کہہ سکتا کہ یہاں حدود شریعت سے تجاوز ہو رہا ہے بلکہ یہاں تو واضح دلیل اور سند کی ضرورت ہے۔ ورنہ تنظیم کہاں رہا! پھر تو سمع و طاعت کی روح غالب ہو گئی! سمع و طاعت کے پورے نظام کی چو لیں<sup>(۱)</sup> ہل جائیں گی۔

## تنازع کی ممانعت اور اس کے ممکنہ نتائج

اب آگے چلیے! سورۃ الانفال (آیت ۲۶) میں فرمایا: ﴿وَأَطِيعُوا اللَّهَ وَرَسُولَهُ﴾ ”اور اطاعت کرو اللہ اور اس کے رسول کی“۔ اب یہاں أَطِيعُوا کا لفظ رسول کے ساتھ بھی دہرا کر نہیں لایا گیا۔ اس لیے کہ الفاظ کے استعمال میں بھی قرآن مجید میں لفاظی نہیں ہے، کم سے کم بچے تلنے الفاظ استعمال کیے جاتے ہیں۔ یہاں چونکہ امراء کے اس سلسلے کو نمایاں کرنا اور اس میں فرق و تفاوت کو واضح کرنا مقصود نہیں تھا، لہذا ایک ہی بار ”أَطِيعُوا“ لایا گیا۔ اور قرآن میں ہمیشہ ”أَطِيعُوا اللَّهَ وَرَسُولَهُ“ ہی آتا ہے کہ ”اللہ اور اس کے رسول کی اطاعت کرو“۔

رسول اللہ صلی اللہ علیہ وسلم کی جملہ حیثیتوں میں ایک حیثیت مدنی دور میں یہ بھی تھی کہ

(۱) بنیادیں

آپ صَلَّی اللہُ عَلَیْہِ وَاٰلِہٖ وَسَلَّمَ حاکم یعنی چیف ایگز کیٹو اور چیف جسٹس بھی تھے اور قانون سازی کا سارا اختیار بھی آپ صَلَّی اللہُ عَلَیْہِ وَاٰلِہٖ وَسَلَّمَ کے ہاتھ میں تھا۔ جیسے حضور صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ اللہ نے کچھ چیزوں حرام کی ہیں اور میں نے بھی کچھ چیزوں حرام کی ہیں۔ یہاں میں آپ صَلَّی اللہُ عَلَیْہِ وَاٰلِہٖ وَسَلَّمَ کی جس حیثیت کو نمایاں کرنا چاہتا ہوں وہ قبل از ہجرت کی حیثیت ہے۔ اس وقت مَلَکَہ میں آپ صَلَّی اللہُ عَلَیْہِ وَاٰلِہٖ وَسَلَّمَ کی حکومت نہیں تھی، کوئی علاقائی تسلط آپ صَلَّی اللہُ عَلَیْہِ وَاٰلِہٖ وَسَلَّمَ، کو حاصل نہیں تھا۔ لیکن میں تو آپ صَلَّی اللہُ عَلَیْہِ وَاٰلِہٖ وَسَلَّمَ مغلوب تھے، کمزور تھے۔ اگرچہ بظاہر الفاظ مناسب نہیں، لیکن واقعہ یہ ہے کہ کفر کو غلبہ حاصل تھا، کفار و مشرکین کے ہاتھ میں اختیار تھا، صحابہ کرام رَضِیَ اللہُ تَعَالَیٰ اَعْنَامُہُمْ، کواذ بیتیں<sup>(۱)</sup> دی جا رہی تھیں اور ان کی دادرسی کا بھی کوئی راستہ نہیں تھا۔ اس حالت میں تو دراصل مسلمان ایک جماعت تھے، جس کے امیر محمد رَسُولُ اللہ صَلَّی اللہُ عَلَیْہِ وَاٰلِہٖ وَسَلَّمَ تھے۔ رسول ہونے کی حیثیت تو بلاشبہ تمام حیثیتوں سے بالاتر ہے۔ اسی لیے اس حیثیت کو قرآن میں نمایاں کیا گیا ہے جو سب سے اعلیٰ، سب سے اہم اور سب سے بلند ہے۔ لیکن سیرت النبی صَلَّی اللہُ عَلَیْہِ وَاٰلِہٖ وَسَلَّمَ، کا مطالعہ کرتے ہوئے ہر جگہ پردیکھنے کے حضور صَلَّی اللہُ عَلَیْہِ وَاٰلِہٖ وَسَلَّمَ کس حیثیت سے اپنا کردار ادا کر رہے ہیں۔ کہیں آپ صَلَّی اللہُ عَلَیْہِ وَاٰلِہٖ وَسَلَّمَ صرف مُنصِف کی حیثیت سے کام کر رہے ہوتے ہیں۔ رسول کی حیثیت سے تو آپ صَلَّی اللہُ عَلَیْہِ وَاٰلِہٖ وَسَلَّمَ سے خطا<sup>(۲)</sup> کا کوئی امکان نہیں ہے، لیکن آپ صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ منصف کی حیثیت سے مجھ سے خطا ہو سکتی ہے۔ ایک حدیث کا مفہوم کچھ اس طرح ہے کہ لوگو! تم میرے پاس اپنے مقدمات لے کر آتے ہو، کبھی ایسا ہوتا ہے کہ ایک فریق زیادہ چرب زبان<sup>(۳)</sup> ہے، اپنی بات کو دلیل کے ساتھ زیادہ زور دار انداز میں پیش کر سکتا ہے، جبکہ دوسرا بیچارہ اس پہلو سے عاجز ہے، تو وہ چرب زبان مجھ سے غلط فیصلہ کروالیتا ہے۔ تو جان لو کہ میری عدالت سے بھی اگر تم کوئی غلط ڈگری لے گئے اور کسی زمین کے ٹکڑے کے بارے میں تم نے غلط فیصلہ حاصل کر لیا تو جان لو کہ وہ آگ کا ایک ٹکڑا ہو گا جو تم لے کر جاؤ گے۔ کس قدر واضح حدیث ہے کہ

(۱) تکلیفیں (۲) غلطی (۳) چکنی چپڑی باتیں کرنے والا

بُحِشَّيْتُ مِنْصِفٍ خَطَا هُوَ كَتَى هُوَ۔ وَهُوَ صَرْفُ رَسُولٍ كَيْتَيْتُ هُوَ جَوْخَطَا سَے پَاكَ هُوَ  
مُنْزَهٌ<sup>(۱)</sup> هُوَ، مَعْصُومٌ هُوَ۔

غزوہ بدر میں رسول اللہ صَلَّی اللہُ عَلَیْہِ وَاٰلِہٖہ سَلَّمَ نے ایک مقام بتایا کہ یہاں پڑاؤ کیا جائے۔ صحابہ رضی اللہ عنہم نے کہا کہ حضور صَلَّی اللہُ عَلَیْہِ وَاٰلِہٖہ سَلَّمَ! اگر تو یہ وحی کا فیصلہ ہے، یہ آپ صَلَّی اللہُ عَلَیْہِ وَاٰلِہٖہ سَلَّمَ کا بُحِشَّيْتُ رسول امر<sup>(۲)</sup> ہے تو سُرِّ تسلیمِ خم ہے، ہماری عقلیں وحی کے مقابلے میں عاجز ہیں، ناقابلِ اِتفاقات<sup>(۳)</sup> ہیں۔ لیکن اگر معاملہ یہ نہیں ہے تو اجازت دیجیے کہ ہم عرض کریں! جب اجازت مل گئی تو صحابہ رضی اللہ عنہم نے عرض کیا کہ حضور صَلَّی اللہُ عَلَیْہِ وَاٰلِہٖہ سَلَّمَ! جنگی مہارت اور جنگی علم و فہم کے اعتبار سے ہم عرض کر رہے ہیں کہ یہ جگہ مناسب نہیں ہے۔ آپ صَلَّی اللہُ عَلَیْہِ وَاٰلِہٖہ سَلَّمَ نے اسے تسلیم کر لیا اور پڑاؤ ہاں سے اٹھا کر دوسرا جگہ ڈالا جہاں صحابہ رضی اللہ عنہم نے مشورہ دیا تھا۔ تو اگر ان تمام حیثیتوں کو علیحدہ نہیں رکھا جاتا تو آدمی مغالطے میں بنتا ہو جاتا ہے۔ تو یہاں فرمایا: ﴿وَأَطِیْعُوا اللَّهَ وَرَسُولَهُ وَلَا تَنَازَّ عُوْوًا﴾ "اطاعت کرو اللہ کی اور اس کے رسول کی اور جھگڑا مت کرو"۔ اب یہاں لفظ تنازع آ گیا کہ جھگڑا مت کرو، کھینچ تان مت کرو۔ اگر یہ کرو گے تو کیا ہوگا؟ ﴿فَتَفْشِلُوا وَتَذَهَّبَ رِیْحُکُمْ﴾ "تو تم ڈھیلے پڑ جاؤ گے اور تمہاری ہوا اکھڑ جائے گی"۔ فَشَلَ، کا مطلب ہے کسی چیز کا ڈھیلا پڑ جانا۔ میں نے "کسا ہوا نظم" کے الفاظ استعمال کیے تھے۔ اس کے مقابلے میں "ڈھیلا نظم" ہے۔ یعنی اب اس کا چاک و چوبند والا معاملہ نہیں رہا۔ بعض تراجم میں "فَتَفْشِلُوا" کا ترجمہ یہ کیا گیا ہے کہ "تم نامرد ہو جاؤ گے"۔ اس لفظ کی اس حوالے سے بڑی مناسبت ہے۔ یہاں نظم کا ڈھیلا پڑ نامراد ہے جس کی طرف یہاں اشارہ ہو رہا ہے کہ اگر تم نے کھینچ تان شروع کر دی، اگر یہ تمہاری عادت ثانیہ<sup>(۴)</sup> بن گئی تو تمہاری ہمت ختم ہو جائے گی، تم پر نامردی سوار ہو جائے گی اور تم ڈھیلے پڑ جاؤ گے۔ اور اس کا ایک اور نتیجہ یہ نکلے گا کہ ﴿وَتَذَهَّبَ رِیْحُکُمْ﴾ "اور تمہاری ہوا اکھڑ جائے گی"۔ یعنی کفار و مشرکین پر سے

(۱) عیبوں سے پاک (۲) حکم (۳) ناقابلِ توجہ (۴) مستقل عادت

تمہاری دھاک ختم ہو جائے گی، تمہارا رعب اور دبدبہ ختم ہو جائے گا۔ یہ ایک کے بعد دوسرا اور دوسرے کے بعد تیسرا نتیجہ نکل رہا ہے۔ یہ گویا کہ اب اس تناؤ کی منفی کیفیت ہے جس سے یہ نتائج رونما<sup>(۱)</sup> ہوں گے۔ اور یہ جان لو کہ اصل میں جماعتی نظم کا ڈھیلا پڑنا اس مقصد کو نقصان پہنچانے کا سبب بن جائے گا جس کے لیے جماعت قائم ہوئی تھی۔ جماعت تو کسی مقصد کے لیے قائم ہوتی ہے۔ جماعت بذاتہ<sup>(۲)</sup> تو مطلوب نہیں ہے۔ وہ فی نفسہ مطلوب شے نہیں ہے، کسی مقصد کے لیے ہے۔ تو تمہارا ڈھیلا پڑ جانا اور تمہاری ہوا کا اکھڑ جانا، اس کا نقصان اس مقصد عظیم کو پہنچ گا جس کے لیے تم نے وہ اجتماعیت اختیار کی اور اسے قائم کیا۔

آگے فرمایا: ﴿وَاصْبِرُوا حِلَالَ اللَّهِ مَعَ الصُّدِّيرِيْنَ﴾ "اور صبر کرو (ڈٹے رہو، مجھے رہو)، یقیناً اللہ صبر کرنے والوں کے ساتھ ہے۔" اس میں صبر کا ایک پہلو اور بھی ہے کہ اطاعت امر کے لیے صبر کی ضرورت ہے۔ ایک صبر ہے مخالفین کے مقابلے میں ڈٹے رہنا اور ایک صبر ہے ایذاہ پر۔ لیکن صَبْرٌ عَلَى الْطَّاعَةِ اور صَبْرٌ عَنِ الْمُعْصِيَةِ بھی تو صبر کی قسمیں ہیں۔ معصیت اور نافرمانی سے اپنے آپ کو روکنا بھی تو صبر ہے اور اطاعت پر کار بند رہنا بھی صبر ہے۔ اس صَبْرٌ عَلَى الْطَّاعَةِ اور صَبْرٌ عَنِ الْمُعْصِيَةِ کے لیے بھی وہی (Chain) ہوگی، یعنی اللہ کی اطاعت پر صبر اور اللہ کی معصیت سے صبر، رسول کی اطاعت پر صبر اور رسول کی نافرمانی سے صبر، اسی طرح اولیٰ الامر کی اطاعت پر صبر اور اولیٰ الامر کی نافرمانی سے صبر۔ ایک چیز سے اپنے آپ کو روکنا صبر ہے اور ایک چیز پر اپنے آپ کو جمانا صبر ہے۔ چنانچہ یہاں دراصل اطاعت پر صبر کا حکم ہے۔ اور اطاعت میں وہی تین کڑیاں پیش نظر رہیں گی: ﴿أَطِيْعُوا اللَّهَ وَأَطِيْعُوا الرَّسُوْلَ وَأُولَى الْأَمْرِيْمُنُكُمْ﴾ "اطاعت کرو اللہ کی، اور اطاعت کرو رسول کی اور اپنے میں سے صاحب امر کی"۔ اگرچہ لفظ "صبر" عام ہے لیکن درحقیقت یہ

(۱) ظاہر (۲) بجائے خود

اسی صبر علی الطاعة کی طرف اشارہ ہے۔ اور اسی کی منفی شکل ہے صبر عن المعصیۃ۔ اطاعت اور معصیت پر صبر کا اولین استحقاق اللہ کا ہے، اس کے بعد رسول ﷺ کا اور پھر تیرے درجے میں آتے ہیں وہ صاحب امر جو اہل ایمان میں سے ہوں۔

## غزوہ اُحد میں تنازع فی الامر کا نتیجہ

اب اگر اس آیت کے ساتھ سورۃ آل عمران کی آیت ۱۵۲ کو جوڑ لیا جائے تو مضمون نکھر کر سامنے آجائے گا۔ یوں سمجھئے کہ غزوہ اُحد کا واقعہ مذکورہ بالا آیت کی ایک مثال ہے۔ یہ اس درس میں بہت اہم آیت ہے۔ یہاں غزوہ اُحد کے حالات پر تبصرہ ہو رہا ہے کہ اس میں مسلمانوں کو بڑی زک<sup>(۱)</sup> پہنچی، شدید نقصان ہوا، ستر صحابہ کرام رضی اللہ عنہم شہید ہوئے، حضور ﷺ خود مجروح ہوئے، آپ ﷺ کے دندان مبارک شہید ہوئے، چہرہ مبارک لہو لہاں ہوا۔ ”فَتَفَشَّلُوا“ والی بات بھی ہوئی اور ”وَتَذَهَّبِ رِيمُوكُمْ“ کا نقشہ بھی سامنے آیا۔ یہ سارے نتائج نکلے ہیں۔ لہذا ایک عملی مثال سے اس بات کو مزیدوضاحت کے ساتھ سمجھ لیا جائے! اب اللہ تعالیٰ تبصرہ فرماتا ہے ہیں کہ اے مسلمانو! ذرا غور کرو، ذرا نگاہ بازگشت<sup>(۲)</sup> ڈالو اور سوچو کہ ایسا کیوں ہوا۔ کیا ہم نے تمہارا ساتھ چھوڑ دیا تھا؟ کیا ہمارا نصرت<sup>(۳)</sup> کا وعدہ غلط تھا؟ کیا ہمیں کافروں سے محبت ہو گئی تھی؟ کیا ہم نے تمہارے مقابلوں میں ان سے گھٹ جوڑ کر لیا تھا؟ کیا تمہیں ہم نے وداع<sup>(۴)</sup> کر دیا تھا؟ تم سے اپنا تعلق منقطع کر لیا تھا؟ وداع، کا لفظ جو میں نے استعمال کیا ہے اس کا تعلق سورۃ الحجۃ سے ہے، جس میں آپ ﷺ سے فرمایا جا رہا ہے: ﴿مَا وَدَعَكَ رَبُّكَ وَمَا قَلَى﴾ آپ کے رب نے نہ آپ کو چھوڑانہ وہ آپ سے ناراض ہوا۔ وہ ابتدائی مکی دور ہے، اس میں صیغہ واحد میں گفتگو ہو رہی ہے۔ یہاں یہی سمجھئے کہ ”مَا وَدَعَكُمْ رَبُّكُمْ“ کہ تمہارے رب نے تمہیں چھوڑ انہیں ہے۔

(۱) ذلت (۲) دوبارہ نگاہ (۳) مدد (۴) چھوڑ دینا

تمہارا رب تم سے کنارہ کش نہیں ہوا۔ اس میں سے کوئی چیز نہیں ہوئی۔ تو اب سمجھو کہ ہوا کیا ہے؟

فرمایا جا رہا ہے: ﴿وَلَقَدْ صَدَقَ كُمْرُ اللَّهُ وَعْدَهُ إِذْ تَحْسُسُهُمْ بِإِذْنِهِ﴾ "اور اللہ نے تو تم سے اپنا وعدہ پورا کر دیا تھا جب کہ تم انہیں گاجر مولیٰ کی طرح کاٹ رہے تھے اللہ کے حکم سے۔ لہذا پہلی بات تو یہ ذہن میں رہے کہ تم سے وعدہ خلافی نہیں ہوئی ہے۔ ﴿وَمَنْ أَصْدَقُ مِنَ اللَّهِ حَدِيثًا﴾ (النساء) "اللہ سے بڑھ کر سچی بات کرنے والا کون ہے؟" اور ﴿وَمَنْ أَوْفَى بِعَهْدِهِ مِنَ اللَّهِ﴾ (التوبہ: ۱۱۱) "اللہ سے بڑھ کر اپنے عہد کا وفا کرنے والا کون ہوگا؟" تو وعدہ خلافی تو قطعاً نہیں ہوئی، بلکہ اللہ نے اپنا وعدہ پورا کر دیا تھا۔ اہل ایمان کو پہلے ہی ریلے<sup>(۱)</sup> میں فتح حاصل ہو گئی تھی۔ کفار بڑے لاواشکر اور سامان کے ساتھ آئے تھے۔ کفار کے مقابلے میں مسلمانوں کی نسبت پہلے ہی ایک اور تین کی تھی اور اب منافقین کے واپس چلے جانے کے بعد ایک اور چار کی ہو چکی تھی، اس کے باوجود اللہ کا وعدہ صد فیصد درست ثابت ہوا، لیکن یہ واضح فتح شکست میں کیوں بدلتی، اس کو ذرا سمجھو! فرمایا: ﴿حَتَّىٰ إِذَا فَشِلْتُمْ وَتَنَازَعْتُمْ فِي الْأَمْرِ﴾ "یہاں تک کہ جب تم ڈھیلے پڑے (تم نے نظم کو ڈھیلا کر دیا) اور تم نے امر میں جھگڑا کیا (کھینچ تان کی)"۔ اب دیکھئے سورۃ الانفال کی آیت ۳۶ والے الفاظ ہی یہاں آرہے ہیں۔ یہ بہت اہم الفاظ ہیں۔ میں نے اسی لیے وضاحت میں "نظم کو ڈھیلا کرنا" اور "تنازع" کے الفاظ استعمال کیے ہیں، تاکہ ایک شے کی حقیقت کھل کر سامنے آئے۔ اسے فِقْهُ الْلُّغَةُ کہتے ہیں کہ لغت کے اندر بصیرت کا حاصل ہو جانا۔ یعنی ایک لفظ کا مفہوم اس کی مراد اس کے مجازی معنی اور اس کے حقیقی معنی کو سمجھنا۔ ہر لفظ کا ایک باطن ہوتا ہے، اسے سمجھ لینے سے بصیرتِ باطنی<sup>(۲)</sup> پیدا ہوتی ہے۔

یہاں یہ بھی نوٹ کر لیجیے کہ سورۃ الانفال غزوہ بدر کے بعد اور غزوہ اُحد سے پہلے

نازل ہوئی ہے جس کی آیت ۳۶ کا ہم نے مطالعہ کیا ہے۔ وہاں مسلمانوں کو پیشگی حکم دیا گیا تھا کہ: ﴿وَأَطِيعُوا اللَّهَ وَرَسُولَهُ وَلَا تَنَازَعُوا﴾ ”اور اطاعت کرو اللہ اور اس کے رسول کی اور جھگڑا مت کرو!“ اور پیشگی تنقیبہ<sup>(۱)</sup> بھی کردی گئی تھی: ﴿فَتَفَشِّلُوا وَتَذَهَّبُ رِيحُكُمْ﴾ ”ور نہ تم بز دل ہو جاؤ گے اور تمہاری ہوا اکھڑ جائے گی۔“ یعنی ایسا بھی نہیں ہوا کہ پیشگی متنبہ<sup>(۲)</sup> نہ کیا گیا ہو۔ لیکن پھر تم نے (غزوہ احمد کے موقع پر) نظم کو ڈھیلا کیا اور امر میں جھگڑا کیا، کھنچ تان کی۔ یہ کس کا امر تھا جس میں جھگڑا ہوا اور کھنچ تان ہوئی؟ اسے بھی تنقیح<sup>(۳)</sup> کے ساتھ سمجھ لجیئے۔ اصلاً تو امر محمد رسول اللہ صلی اللہ علیہ وسلم کا تھا جو اس وقت سپہ سالا را علی ہیں۔ یہ کوئی نص کا معاملہ نہیں تھا، بلکہ تدبیر سے متعلق معاملہ تھا کہ اس درے سے یہ پچاس تیر انداز ہرگز نہ ہٹیں۔ لیکن اپنی بات کی تاکید کے لیے حضور صلی اللہ علیہ وسلم کی زبان مبارک سے جو الفاظ نکلے وہ یہ تھے کہ ”خواہ تم یہ دیکھو کہ ہم سب شہید ہو گئے ہیں اور پرندے ہماری بوٹیاں نوچ کر کھا رہے ہیں تب بھی تم یہاں سے مت ہٹنا۔“ یہ انتہائی تاکیدی الفاظ ہیں۔ اب وہاں پچاس افراد ہیں اور ان کا ایک کمانڈر ہے۔ اب صورتِ واقعہ یہ ہے کہ رسول صلی اللہ علیہ وسلم وہاں موجود نہیں ہیں۔ اب صورت یہ ہوئی کہ فتح ہو گئی۔ اب تاویل<sup>(۴)</sup> کا اختلاف ہو گیا۔ اکثر تیر اندازوں نے کہا کہ اب تو فتح ہو گئی، کس لیے یہاں کھڑے ہو چلو یہاں سے! جبکہ ان کا کمانڈر انہیں روک رہا ہے کہ دیکھو رسول اللہ صلی اللہ علیہ وسلم کے حکم کو یاد کرو۔ لیکن ان کا موقف یہ تھا کہ وہ حکم تو اس وقت تھا اگر شکست ہوتی، سب مارے جاتے، سب شہید ہو جاتے۔ اب تو فتح ہو گئی ہے، یہ حکم اب یہاں پر نافذ نہیں ہو رہا ہے۔ اب پہلے درجے میں یہ دیکھئے کہ یہ نص کا نہیں، بلکہ تدبیر کا معاملہ ہے۔ دوسرے یہ کہ اس تدبیر کے معاملے میں بھی معصیت صریحہ<sup>(۵)</sup> نہیں ہے، بلکہ تاویل ہے۔ اس تاویل کی وہ مثال بھی ذہن میں رکھئے گا کہ ”عصر کی نماز نہ پڑھنا جب تک بنو قریظہ کے ہاں نہ پہنچ جاؤ۔“ اس کی دونوں تاویلیں

---

(۱) خبرداری (۲) خبردار (۳) تحقیق (۴) وضاحت (۵) واضح نافرمانی

ہوئیں۔ ایک تاویل یہ ہوئی کہ عصر کی نماز سے پہلے پہلے بنو قریظہ تک پہنچنا لازمی ہے اور دوسری یہ کہ بنو قریظہ کے ہاں پہنچ کر ہی عصر کی نماز پڑھنی ہے۔ اور دونوں کو حضور ﷺ نے مساوی قرار دیا۔ تو یہ تاویل کی بات ہے۔ لیکن اب تیسرے درجے پر آئیے! اگر کمانڈر یہ تاویل قبول کر لیتا تو یہ تاویل کی بات ہو جاتی، لیکن کمانڈر نے قبول نہیں کی تو اب لازماً کمانڈر کا حکم چلے گا۔ یہاں معاملہ نظم کا ہے۔ جسے امیر بنایا گیا تھا تاویل تو اس کی چلتی تھی نہ کہ مأمورین کی۔ لہذا معصیت ہوئی تو اس کمانڈر کی۔

یہاں میں نے معاملے کو کتنا dilute<sup>(1)</sup> کر دیا۔ یہاں معاذ اللہ اللہ کے حکم کی یا رسول ﷺ کے حکم کی خلاف ورزی نہیں ہوئی۔ یہاں معاملہ نصوص کا نہیں، تدبیر کا ہے اور تدبیر میں بھی گھلّم گھلّاسرتا بی نہیں ہے، بلکہ تاویل ہے۔ تاویل اگر کمانڈر کی ہوتی تو یہ غلطی نظر انداز ہو جاتی۔ مجھے یقین ہے کہ اللہ تعالیٰ اس کو نظر انداز فرمادیتا۔ لیکن وہاں نظم ٹوٹا ہے، کمانڈر کا حکم نہیں مانا گیا اور ۳۵ تیر اندازو ہاں سے چلے گئے، ۱۵ ارہ گئے۔ اس کے بعد جو کچھ ہوا اس کی تفصیل کا یہاں موقع نہیں ہے۔ اصلاً مطلوب یہ ہے کہ اس کا تجزیہ کر کے، تنقیح کر کے اچھی طرح سمجھ لیجیے۔

## مؤمن کا نصب العین۔ رضاۓ الہی اور فلاح اخروی

آگے فرمایا: ﴿وَعَصَيْتُمْ﴾ "اور تم نے نافرمانی کی"۔ میں صراحت کر چکا ہوں کہ نافرمانی اللہ اور اس کے رسول کی نہیں، بلکہ کمانڈر کی ہوئی ہے جس پر گرفت کی جا رہی ہے۔ اس لیے کہ بیعت میں یہ بھی کہا گیا ہے: آنَ لَا نُنَازِعَ الْأَمْرَ أَهْلَهُ "کہ ہم اصحاب امر سے نہیں جھگڑیں گے (کھینچ تان نہیں کریں گے)" اب گویا تم نے اس میں معصیت کی {مِنْ بَعْدِ مَا أَرْكَمْ مَا تُحِبُّونَ ط} "اس کے بعد کہ اللہ نے تمہیں وہ چیز دکھادی جو تمہیں پسند ہے"۔ عام طور پر لوگ اس بارے میں مغالطے میں مبتلا ہیں کہ اس

(۱) ہلکا کرنا

سے مراد مالِ غنیمت ہے۔ یہ مالِ غنیمت والی بات تو بالکل ہی غلط ہے۔ اس لیے کہ مالِ غنیمت کا مسئلہ اس وقت تو ہو سکتا تھا اگر غزوہ بدر کی بات ہوتی، جبکہ ابھی مالِ غنیمت کی تقسیم کا قانون نہیں آیا تھا۔ اس وقت تک یہ روایت تھی کہ جو بھی شخص جتنا مال بھی جمع کر لے گا وہ اسی کا ہے۔ تو ہر شخص کے اندر خود بخود ایک طلب (urge) پیدا ہوتی تھی کہ وہ زیادہ سے زیادہ مال جمع کر لے۔ اس صورتِ حال میں کوئی شخص سوچ سکتا تھا کہ ہم یہاں کھڑے رہ گئے تو ہمارے ہاتھ پلے کچھ پڑے گا نہیں۔ لیکن سورۃ الانفال میں مالِ غنیمت کا حکم تو بیان ہو چکا تھا اور حضور ﷺ اس پر عمل کر چکے تھے۔ مالِ غنیمت کے بارے میں حکم یہ تھا کہ سارا مال جمع ہو گا، اس کا پانچواں حصہ بیت المال کا ہو گا اور بقیہ سارا مال مجاہدین میں مساوی تقسیم کیا جائے گا۔ اور اس تقسیم میں بھی فرق یہ ہو گا کہ پیدل کے لیے اکھرا اور سوار کے لیے دو ہر ا حصہ ہو گا، چاہے کوئی پھرے پر ہی کھڑا رہا ہو اور اس نے تلوار اٹھائی ہی نہ ہو۔ بلکہ حضور ﷺ نے تو حضرت عثمان رضی اللہ عنہ کا بھی حصہ لگایا اگرچہ وہ وہاں شریک بھی نہیں تھے، کیونکہ وہ حضور ﷺ کے حکم سے مدینہ منورہ میں رہ گئے تھے۔ لہذا اُن کو بھی اس غزوہ میں شریک فرض کیا گیا۔

توجہ یہ قانون آ چکا تھا تو کسی کو کیا ضرورت تھی کہ وہاں جاتا کہ مال جمع کرے؟ اس خیالِ خام کو ذہن سے نکال دیجیے۔ اس سے صحابہ کرام رضی اللہ عنہم کے بارے میں بڑا سوءے ظن<sup>(۱)</sup> پیدا ہوا ہے۔ کیونکہ یہ تو ابھی سن ۳۲ ہجری کا واقعہ ہے اور اس میں تمام سابقون الاؤ لون شریک ہیں۔ اس میں تو منافقین شریک بھی نہیں ہوئے تھے، بلکہ عبد اللہ بن ابی کے ساتھ میدان چھوڑ کر واپس جا چکے تھے۔ یہ سن ۱۰ یا ۱۱ کی بات ہوتی تو کسی قدر قبل التفات<sup>(۲)</sup> ہوتی کہ اب تو بہت کچے کچے لوگ بھی مسلمانوں کے لشکر میں شامل ہو گئے تھے۔ جبکہ یہ تو خالص لوگ تھے۔ ان سے یہ سوءے ظن بہت بڑی غلطی ہے جن لوگوں کے ذریعے سے بھی پھیلی ہے۔ اصل بات کیا تھی؟ سورۃ الصاف کی آیت ۱۳ سے یہ بات کھل

(۱) بُرَاجَان (۲) قَابِلِ تَوْجِه

رہی ہے، جہاں فرمایا: ﴿وَأُخْرَىٰ تُحِبُّونَهَا طَنَصْرٌ مِّنَ اللَّهِ وَفَتْحٌ قَرِيبٌ ط﴾ "ایک اور چیز جو تمہیں پسند ہے، (یعنی) اللہ کی طرف سے مدد اور فتح جو قریب ہے۔" یہ فتح کی طلب اور فتح کی قدر و قیمت ہے جس سے تم ڈھیلے پڑتے ہو۔ حالانکہ ع ”شکست و فتح نصیبوں سے ہے و لے<sup>(۱)</sup> اے میرا!

اصل کا میابی تو یہ ہے کہ تم بس اللہ کی راہ میں اپنا تن من دھن لگادو۔ جہاں تمہارے اندر جلد سے جلد فتح حاصل کرنے کی طلب پیدا ہو جائے گی، یا تم عجلت پسندی کا شکار ہو جاؤ گے، یا کوئی راہ یسیر (شارٹ کٹ) تلاش کرو گے، ٹیڑھی انگلیوں سے مکھن نکالنے کی کوشش کرو گے تو نتیجتاً اصل منزل سے ہٹ جاؤ گے۔ یہ ساری حماقتیں صرف اس لیے ہوتی ہیں کہ دُنیوی فتح محبوب ہے۔ دنیاوی سطح پر کامیاب ہو جانا، اس کی نگاہ کے اندر اہمیت پیدا ہو گئی ہے اور یہی سارے فساد کی جڑ ہے۔ غزوہ اُحد میں بھی غلطی اسی بنیاد پر ہوئی۔ یہ بات بالکل نفسیاتی اعتبار سے ہے۔ جب آپ طے کرتے ہیں کہ آپ کو سو (۱۰۰) میل جانا ہے تو آپ شاید ۸۰ یا ۹۰ میل پر جا کر کچھ ڈھیلے پڑیں کہ اب تو منزل قریب آگئی ہے۔ اور اگر آپ نے اپنی منزل ہی ۲۰ میل پر متعین کر لی ہے تو یہی کیفیت ۷۰، ۱۸ میل پر پیدا ہو جائے گی۔ کسی شخص کی اپنے کام کے لیے جتنی مطابقت (adjustment) ہوتی ہے اس کے اندر اتنے ہی عرصہ کے لیے چاک و چوبند ہونے اور آمادہ عمل رہنے کی کیفیت برقرار رہتی ہے۔ اور منزل پر پہنچ کر تو آدمی ڈھیلہ پڑتا ہی ہے۔ اس کے بعد تو اعصاب ڈھیلے پڑتے ہیں، آدمی کپڑے اتارتا ہے اور پُرسکون (relax) ہو جاتا ہے کہ اب پہنچ گئے۔ تو یہی فرمایا جا رہا ہے کہ تم نے اس relaxation<sup>(۲)</sup> کے تحت نظم کو ڈھیلہ کیا ہے۔ جس انداز سے میں نے یہ آیت سمجھائی ہے اس طرح حقیقت کے اعتبار سے ہمیں جو سبق لینا ہے وہ ہمیں پورا مل جائے گا اور صحابہ کرام رضی اللہ عنہم کے بارے میں سو ہنڑ بھی نہیں رہے گا۔

(۱) لیکن (۲) رعایت

اسی آیت میں آگے فرمایا جا رہا ہے: ﴿مَنْكُمْ مَنْ يُرِيدُ الدُّنْيَا وَمِنْكُمْ مَنْ يُرِيدُ الْآخِرَةَ﴾ ”تم میں سے کچھ وہ تھے جو دنیا چاہتے تھے اور کچھ آخرت چاہتے تھے۔ اب اس کی تاویل بھی ہم اسی طور سے کریں گے کہ تم میں وہ بھی ہیں جو دنیا میں فتح کے طالب ہیں اور وہ بھی ہیں جو صرف آخرت کے طالب ہیں۔ جبکہ اصل کا میابی تو آخرت کی کامیابی ہے۔ جیسے سورۃ التغابن میں آیا: ﴿يَوْمَ يَجْمَعُكُمْ لِيَوْمِ الْجَمْعِ ذِلِّكَ يَوْمُ التَّغَابِنِ ط﴾ (آیت ۹) ”بس دن (اللہ) تم کو جمع کرے گا جمع ہونے کے دن وہ ہو گا اصل ہار اور جیت کے فیصلے کا دن۔“ ہار اور جیت کا فیصلہ تو وہاں ہو گا، یہاں کی ہار ہار نہیں، یہاں کی جیت جیت نہیں۔ کتنے ہیں جو جیت کر ہارتے ہیں اور کتنے ہیں جو ہار کر جنتے ہیں۔ سورۃ التغابن کے یہ الفاظ اپنے دل پر نقش<sup>(۱)</sup> کر لیجیے۔ یہاں کی فتح کا تصور ہی نہ رکھو۔ اس دنیا کی کامیابی کی کوئی غرض ہی نہ رکھو! بلکہ احساسِ فرض کے تحت حرکت کرو۔ دنیا میں کامیابی کا کتنے فیصد امکان ہے اور کتنے فیصد نہیں ہے، یہ حساب کتاب اس راستے پر نہیں چلے گا۔ صد فیصد ناکامی کا یقین ہو پھر بھی انسان اس راہ پر چلے گا اگر اس کا مطلوب صرف آخرت ہو۔ یہی بات تھی کہ جنگ موتہ کے موقع پر صرف تین ہزار کا لشکر ایک لاکھ سے تکرا گیا تھا۔ اور وہ کسی ایک شخص کا فیصلہ بھی نہیں تھا، بلکہ اس ضمن میں با قاعدہ مشورہ ہوا ہے، با قاعدہ تقریریں ہوئی ہیں۔ یہ بات بھی سامنے آئی تھی کہ یہ معاملہ درست نہیں ہے، کیونکہ نسبت تناسب میں بہت زیادہ فرق ہے، ایک اور تینیں کی نسبت ہے۔ لیکن کچھ لوگوں نے کہا، اور ان کی رائے مانی گئی، کہ ہمارا مطلوب و مقصود فتح کب ہے؟ ہمارا مطلوب و مقصود تو شہادت ہے!

شہادت ہے مطلوب و مقصودِ مومن  
نہ مال غیمت نہ کشوہر کُشانی<sup>(۲)</sup>!  
اہنذا وہاں افہام و تفہیم سے بات طے ہوئی، کوئی جھگڑا نہیں ہوا۔ اور اس پر اللہ اور اس

(۱) لکھ لیں (۲) ملک فتح کرنا

کے رسول ﷺ کی طرف سے کوئی سرزنش<sup>(۱)</sup> نہیں کی گئی، بلکہ مسلمانوں نے اس بات پر سرزنش کی کہ یہ لوٹ کر کیوں آئے؟ لوگوں نے ہاتھوں میں ریت اٹھا کر لوٹنے والوں کے چہروں پر چھینکی۔ رسول اللہ ﷺ نے ان کا دفاع کیا اور فرمایا کہ انہوں نے میدانِ جنگ سے راہِ فرار اختیار نہیں کی، بلکہ ان کا معاملہ "مُتَحِيزًا إِلَى فِعَةٍ" والا ہے، یعنی اپنی اصل قوت کی طرف رجوع کرنے کا معاملہ ہے، تاکہ پھر سے طاقت لے کر آئیں اور حملہ کریں، یہ فرار نہیں ہے۔

بہر حال اس فرق کو ذہن میں رکھئے! اسی لیے ہم اتنی وضاحت سے بحث کرتے ہیں کہ ہمارا نصبِ العین صرف اور صرف اللہ کی رضا اور آخری فلاح ہے۔ نصبِ العین انقلاب یا اقامتِ دین اور دین کا غلبہ نہیں ہے۔ جہاں یہ چیزیں نصبِ العین کے درجہ میں آئیں گی وہاں جماقتیں لازماً ہوں گی، غلطیاں لامحالہ ہوں گی۔

آگے ارشاد ہوا: ﴿ ثُمَّ ضَرَفَ كُمْ عَنْهُمْ لِيَبْتَلِيَكُمْ ﴾ "پھر اللہ نے تمہیں پھیر دیا اُن سے، تاکہ تمہیں آزمائے"۔ دیکھئے عجیب انداز ہے کہ "تمہیں پھیر دیا اُن سے"۔ مطلب یہ کہ تم دشمنوں کو گا جرمولی کی طرح کاٹ رہے تھے۔ اب ہوا یہ کہ تم جس کی قوت سے یہ سب کچھ کر رہے تھے اب اس قوت نے گویا تمہارا رُخ پھیر دیا۔ کفار نے تمہارا رُخ نہیں پھیرا، یہ رُخ اس نے پھیرا ہے، تاکہ تمہیں جانچ، پر کھے، تمہیں ابتلاء میں ڈالے، تاکہ تمہیں اپنی غلطی کا احساس ہو اور تم آسندہ کے لیے اپنی اصلاح کر سکو۔ تمہاری اس غلطی سے درگز ربھی کیا جا سکتا تھا کہ تمہیں اُس وقت کوئی سزا نہ دی جاتی، لیکن پھر یہ غلطی تمہارے اندر راسخ<sup>(۲)</sup> ہو جاتی۔ پھر تمہارا ڈھیلا پن مستقل ہو جاتا۔ تمہیں سبق سکھانا مقصود تھا، تمہاری تربیت پیشِ نظر تھی، تمہاری اصلاح مقصود تھی۔ سرزنش اس لیے ضروری تھی تاکہ ایک دفعہ بات واضح ہو جائے کہ نظم کسے کہتے ہیں، ڈسپلن کے کیا معنی ہیں، اطاعتِ امر کی کیا حیثیت اور کیا اہمیت ہے۔ یہاں "لِيَبْتَلِيَكُمْ" کا الفاظ آیا ہے کہ اللہ

تمہاری آزمائش کرے۔ بَلَا ، يَجْلُو آزماش کے لیے آتا ہے۔ اسی سے ابتلاء بنا ہے۔ ارشادِ الٰہی ہے : ﴿خَلَقَ الْمَوْتَ وَالْحَيَاةَ لِيَبْلُو كُمْ أَيْكُمْ أَحَسَنُ عَمَلاً ط﴾ (الملک: ۲) ”اللہ نے موت اور حیات کو پیدا فرمایا تاکہ تمہیں آزمائے کہ تم میں سے کون حسن عمل کا مظاہرہ کرنے والا ہے۔“

اہل ایمان کی تسلی کے لیے آگے فرمادیا : ﴿وَلَقَدْ عَفَ عَنْكُمْ ط﴾ ”اور واقعی وہ تمہیں معاف فرما چکا۔“ اب تمہارے لیے آخرت کی کوئی سزا نہیں ہے، جو بھی سرزنش تھی یہاں ہو گئی۔ ﴿وَاللَّهُ ذُو فَضْلٍ عَلَى الْمُؤْمِنِينَ ۚ﴾ ”اور اللہ اہل ایمان پر بہت بڑے فضل والا ہے۔“

### ”إِنَّ الْأَمْرَ كُلَّهُ لِلَّهِ“ کا مفہوم

سورہ آل عمران، آیت ۱۵۳ میں الفاظ ہیں : ﴿يَقُولُونَ هَلْ لَنَا مِنَ الْأَمْرِ مِنْ شَيْءٍ ط﴾ ”یہ کہتے ہیں کہ ہمارا بھی امر میں کوئی حصہ ہے یا نہیں؟“ یعنی ہماری بھی کوئی بات مانی جائے گی یا نہیں؟ کوئی ہماری بھی رائے چلے گی یا نہیں؟ یہ انسان کی طبعی و فطری کمزوری ہے۔ انسان چاہتا ہے کہ میرے ہاتھ میں بھی اختیار ہو، میری رائے کو بھی اہمیت دی جائے۔ یہی وہ sense of participation<sup>(۱)</sup> ہے جسے ملحوظ رکھنا حکومت اور ریاست کی سطح پر بہت ضروری ہے کہ ہمارا معاملہ ہمارے ہاتھ میں ہے، ہم اس میں شرکت (participate) کر رہے ہیں، ہماری رائے سے فیصلے ہوتے ہیں۔ لیکن جماعتی سطح پر اُس نظم میں جو بیعتِ سمع و طاعت پر قائم ہو، یہی چیز سب سے بڑی مہلک شے بن جاتی ہے۔ چنانچہ ان کی اس بات کا کہ ”اس امر میں ہمارا بھی کوئی حصہ ہے یا نہیں؟“ جو جواب دیا گیا وہ بڑا عجیب ہے : ﴿قُلْ إِنَّ الْأَمْرَ كُلَّهُ لِلَّهِ ط﴾ ”اے نبی! ان سے) کہہ دیجیے کہ یقیناً امر تو گل کا گل اللہ کے ہاتھ میں ہے۔“ اس جواب پر وہ کہہ سکتے تھے کہ ہم نے تو رسول کے حکم سے اختلاف کیا تھا، اللہ کے حکم سے کب کیا تھا؟ یہ تو رسول کا اجتہادی حکم تھا۔

(۱) احساں شمولیت

اس کا پس منظر ہن میں رکھئے۔ غزوہ اُحد کے موقع پر عبد اللہ بن اُبی اور اس کے ۳۰۰ ساتھی کیوں واپس گئے تھے؟ اس لیے کہ اُس نے یہ رائے دی تھی کہ مدینہ میں مخصوص (۱) رہ کر دفاع کیا جائے۔ جیسے کہ دو سال بعد غزوہ احزاب میں ہوا اور اللہ کے فضل و کرم سے بارہ ہزار کے لشکر کا مقابلہ کیا گیا۔ رسول اللہ صلی اللہ علیہ وسلم کی اپنی رائے بھی یہی تھی، لیکن آپ صلی اللہ علیہ وسلم نے صحابہ کرام ہیئتہ کے جوش ایمان اور ذوق شہادت کو پیش نظر رکھتے ہوئے ان کی رائے کا احترام کیا اور مدینہ سے باہر نکل کر مقابلہ کرنے کا فیصلہ فرمایا۔ اب دیکھئے۔ اولًا یہ اللہ کا حکم نہیں تھا، ثانیاً رسول اللہ صلی اللہ علیہ وسلم کی بھی یہ رائے نہیں تھی۔ ہاں، رسول صلی اللہ علیہ وسلم نے جو فیصلہ کر دیا یہ اس کی مخالفت ہے۔ اگرچہ رسول صلی اللہ علیہ وسلم نے اپنی رائے کو پس پشت رکھ کر اپنے ساتھیوں کی رائے کے مطابق فیصلہ کیا، لیکن اب اس سے اختلاف رسول اللہ صلی اللہ علیہ وسلم کے فیصلے سے اختلاف ہے۔ چنانچہ اس کو واضح کر دیا گیا کہ چاہے یہ اتنا سامعاملہ ہے، لیکن حقیقت میں یہ اللہ کی محصیت (۲) ہے، یہ اللہ کے اختیار کو چیخ کرنا ہے۔ ایک سپاہی جب یونیفارم میں ہے تو وہ حکومت کا نمائندہ ہے، اس کی تو ہیں حکومت کی تو ہیں ہے اور اس کی اطاعت حکومت کی اطاعت ہے۔ اس لیے کہ وہ ایک حکومتی نظم کی نمائندگی کر رہا ہے۔ اگر وہ وردی میں نہیں تو عام انسان ہے، اس کے ساتھ آپ کا جھگڑا ذاتی سطح پر شمار ہو گا، لیکن اگر وہ وردی اور پیٹی میں ہے تو اسے چیخ کرنا حکومت کو چیخ کرنا ہے۔ لہذا یہ نظم کا معاملہ ہے۔ اور جب یہ اس سطح پر آئے گا تو بات اللہ تک پہنچتی ہے۔ چنانچہ فرمایا کہ امر کل کا کل اللہ کے ہاتھ میں ہے۔ حالانکہ ہم ابھی سورۃ النساء کی آیت میں ”أُولَى الْأَمْرِ“ کے الفاظ پڑھ کر آئے ہیں، یعنی تم میں سے جو اصحاب امر ہیں۔ بظاہر تو یہاں تضاد معلوم ہوتا ہے کہ یہاں فرمادیا: ﴿ قُلْ إِنَّ الْأَمْرَ كُلَّهُ لِلَّهِ ط﴿ ”کہہ دیجیے کہ امر کل کا کل اللہ کے لیے ہے!“ تو اس تضاد کو جو بظاہر پیدا ہو رہا ہے، رفع کر لیجیے۔ درحقیقت اس chain کے ساتھ اگر کوئی امر آ رہا ہے تو وہ حقیقتاً اللہ کا

ہے، وہ علیحدہ نہیں رہا۔ اللہ کا رسول حکم دے رہا ہے تو اللہ کا حکم ہے۔ اور اللہ کے رسول کی اطاعت کے نیچے جو ظمِ جماعت بنائے اس کا حکم بھی اللہ کا حکم ہے ۱  
”ہاتھ ہے اللہ کا بندہ مومن کا ہاتھ!“

### آیہ استخلاف کے مضمون کا اجمالی جائزہ

آج کے درس کے ضمن میں آخری مقام سورۃ النور کی تین آیات (۵۲ تا ۵۴) پر مشتمل ہے۔ اس میں سے اکثر حصے کا مفہوم تو ہمارے سامنے آ چکا ہے، صرف ایک نکتہ ہے جس کیوضاحت درکار ہے، باقی ہم صرف ترجمہ کریں گے۔ فرمایا: ﴿ قُلْ أَطِيعُوا اللَّهَ وَأَطِيعُوا الرَّسُولَ ۚ ﴾ ”کہہ دیجیے (اے بنی)! اطاعت کرو اللہ کی اور اطاعت کرو رسول کی“۔ اب یہاں ہر جگہ پر مُقدَّر<sup>(۱)</sup> (understood) مانیے: ﴿ وَأُولَى الْأَمْرِ مِنْكُمْ ۚ ﴾ ”اور اپنے میں سے اصحاب امر کی“۔ آگے فرمایا: ﴿ فَإِنْ تَوَلُّوا فَإِنَّمَا عَلَيْهِمَا مَا حِمَلُوا وَعَلَيْكُمْ مَا حِمَلْتُمْ ۚ ﴾ ”پھر اگر وہ رُوگردانی<sup>(۲)</sup> کریں (پیٹھ موزلیں) تو جان لو کہ رسول ﷺ پر ذمہ داری ہے اس کی جس کا بوجھا اس پر ڈالا گیا ہے اور تم پر ذمہ داری ہے اس کی جس کا بوجھ تم پر ڈالا گیا“۔ صاحب امر بھی اللہ کے ہاں مسُؤل<sup>(۳)</sup> ہے اور تم بھی اللہ کے ہاں مسُؤل ہو۔ رسول کے ذمہ ابلاغ<sup>(۴)</sup> اور تبلیغ کا حق ادا کر دینا ہے اور تمہارے ذمہ اسے قبول کرنا ہے۔ اگر بالفرض ابلاغ میں کمی رہی تو رسول پکڑے جائیں گے اور اگر انہوں نے اپنا کام پورا کر دیا تو رسول بری ہو جائیں گے اور اب ساری پُرسش تمہاری ہو گی۔ اسی طرح امراء کے ذمے جو بھی فرانض اور ذمہ داریاں ہیں وہ ان کے مسُؤل ہیں، انہوں نے جلد بازی میں فیصلہ کر لیا تو اپنی جواب دہی اللہ کے یہاں کریں گے، انہوں نے تمہارے ساتھ وہ طرزِ عمل اختیار نہیں کیا جو کرنا چاہیے تھا تو وہ اس کے لیے اللہ کے حضور جواب دہ ہوں گے، لیکن اگر مامورین نے

(۱) تسلیم شدہ (۲) منه پھیرنا (۳) جواب دہ (۴) پہنچانا

اپنے فرائض ادا نہ کیے تو ان کی پرسش ہو گی۔ دنیا میں کوئی چیز یک طرفہ تو ہوتی نہیں۔ اگر مامورین کے کچھ فرائض ہیں تو امراء کے بھی فرائض ہیں اور امراء کے حقوق ہیں تو مامورین کے بھی کچھ حقوق ہیں۔ لیکن ہمارا تصور یہ ہے کہ ہر شخص اپنے فرائض کی ادائیگی پر توجہ کو مرتنکرے، اپنے حقوق کی طلب پر توجہ کا ارتکاز<sup>(۱)</sup> نہ کرے۔ اگر کوئی حق مارا گیا تو دنیاوی اعتبار سے تو نقصان ہے، مگر اخروی اعتبار سے نفع ہے۔ ذمہ داری تو اس پر ہے جس نے آپ کا حق مارا ہے۔ آخرت میں جا کر لین دین ہو جائے گا، حساب کتاب ہو جائے گا۔ وہاں تم کچھ حاصل ہی کرو گے، ہاتھ سے کچھ دینا نہ پڑے گا۔ اگر اصل ”یوم التّغابن<sup>(۲)</sup>“ آخرت ہے تو تمہارے لیے یہ نفع کا سودا ہے، نقصان کا تو نہیں۔

یہاں سورۃ الاعراف کی یہ آیت بھی پیش نظر رکھئے جو تصور شہادت علی النّاس کے ضمن میں بہت اہم ہے: ﴿فَلَنَسْئَلَنَّ الَّذِينَ أُرْسِلَ إِلَيْهِمْ وَلَنَسْئَلَنَّ الْمُرْسَلِينَ﴾ ”ہم لازماً پوچھ کر رہیں گے ان سے بھی جن کی طرف رسولوں کو بھیجا گیا تھا اور لازماً پوچھ کر رہیں گے رسولوں سے بھی۔“ رسول بھی تو مسٹوں ہے، وہ بھی بندہ ہے (وَنَشَهُدُ آنَّ مُحَمَّداً عَبْدُهُ وَرَسُولُهُ) پھر ان کے نیچے جو بھی نظمِ جماعت کے صاحب امر ہوں گے وہ بھی غیر معصوم انسان ہیں، ان سے بھی خطا اور نسیان<sup>(۳)</sup> کا ارتکاب ہو سکتا ہے۔ لہذا تمجھے کی اصل بات یہ ہے کہ تم اپنی ذمہ داری کو دیکھو کہ کیا ہے، اس میں تو کوئی کمی نہیں کر رہے؟ اس کی جواب دہی تمہیں کرنی پڑے گی۔

﴿وَإِنْ تُطِيعُوهُ تَهْتَدُوا ط﴾ ”اور اگر تم ان کی اطاعت کرو گے تو ہدایت پاؤ گے۔ {وَمَا عَلَى الرَّسُولِ إِلَّا الْبَلْغُ الْمُبِينُ} ﴿٥٢﴾ ”اور رسول کے ذمہ نہیں ہے مگر صاف صاف پہنچا دینا۔“

آگے فرمایا: ﴿وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّلِحَاتِ...﴾ ”اللہ نے وعدہ کیا ہے تم سے یعنی ان سے جو ایمان لائے اور انہوں نے نیک عمل کیے.....“ میں

(۱) مرکوز ہونا (۲) ہار اور جیت کے فیصلے کا دن (۳) بھول

نے ”یعنی“ کے ساتھ ترجمہ اس لیے کیا ہے کہ یہاں ”من“ ”تبعیضیہ<sup>(۱)</sup>“ نہیں ہے، بلکہ ”من“ بیانیہ ہے۔ اس وعدہ کے اولین مخاطب صحابہ کرام ہیں اور ان کے ساتھ یہ معاملہ نہیں ہے کہ بعض کے ساتھ یہ وعدہ ہو اور بعض کے ساتھ نہ ہو، بلکہ ”من“ بیانیہ ہے کہ تم سے یعنی ان سے جو ایمان لائے ہوں اور انہوں نے نیک عمل کیے ہوں۔ البتہ ان کے بعد سب کے لیے یہ ”من“ تبعیضیہ ہے۔ یہ نہیں کہ جو بھی جماعت قائم ہو جائے اور جو لوگ بھی اس کام کے لیے کرس لیں ان سے یہ وعدہ ہے۔ بلکہ ان کے ساتھ اللہ کا وعدہ ایمان اور عمل صالح کے تقاضوں کے ساتھ مشروط ہو گا۔ حقیقی اور قطعی وعدہ اور بشارت صرف صحابہ کرام<sup>۲</sup> کے لیے تھی۔ بعد کا معاملہ مشروط رہے گا۔ جو جس درجہ میں ان تقاضوں کو پورا کرے گا اسی درجہ میں وہ اس وعدہ کا مصدقہ بننے کی امید رکھ سکتا ہے۔ اور پھر بھی ہو سکتا ہے کہ ایک جماعت اپنے تنہیں<sup>(۳)</sup> یہ سمجھ رہی ہو کہ وہ ایمان اور عمل صالح کے تقاضے پورے کر رہی ہے، لیکن ابھی اس کا اقتدار اللہ کی حکمت اور مصلحت میں نہ ہو۔ ابھی کوئی کمی ہے جسے اللہ جانتا ہے۔ تم تو اپنے آپ کو کامل سمجھ رہے ہو مگر اللہ جانتا ہے کہ تم کتنے کچھ کامل ہو اور کتنے کچھ نہیں ہو۔ ﴿فَلَا تُزَكُّوا أَنْفُسَكُمْ طٌ هُوَ أَعْلَمُ بِمَنِ اتَّقَى﴾ (النیجم) ”اپنے آپ کو نفسِ مُزَكَّیٰ<sup>(۴)</sup> نہ سمجھا کرو وہ جانتا ہے اس کو جو واقعی متنقی ہے۔ بہر حال اللہ کا یہ وعدہ ان لوگوں سے ہے جو ایمان اور عمل صالح کے تقاضے پورے کر دیں گے۔ یہاں اپنے ذہن میں سورۃ العصر کے مضامین تازہ تجھی اور پھر پورا منتخب نصاب ذہن میں لے آئیے۔ عمل صالح سے مراد صرف نماز، روزہ اور نوافل نہیں، بلکہ عمل کا پورا ایک جامع تصور ہے۔ ایمان بھی صرف زبانی اقرار کا نام نہیں، بلکہ اس کے عملی تقاضے پورے کرنا بھی ضروری ہے۔

اللہ نے ان سے کیا وعدہ کیا ہے: ﴿لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ ص﴾ ”وہ لازماً انہیں زمین میں خلافت عطا فرمائے گا

(۱) بعض کے معنی ہیں۔ (۲) اپنے آپ کو (۳) عیوبوں سے پاک نفس

جیسے کہ اس نے ان سے پہلوں کو خلافت عطا فرمائی تھی۔ یہ آیت مبارکہ خاص طور پر یہاں شامل کی گئی ہے، ورنہ پہلی آیت پر ہمارا یہ درس مکمل ہو جاتا ہے۔ یہ بہت اہم آیت ہے اور یہ خلافتِ راشدہ کی حقانیت پر اہل تشیع کے خلاف برہانِ قاطع<sup>(۱)</sup> ہے۔ اللہ کا یہ وعدہ جن حضرات سے پورا ہوا کیا وہ ایمان اور عمل صالح کے اعلیٰ ترین معیار پر نہیں ہوں گے؟ یا پھر (معاذ اللہ) اللہ کا وعدہ جھوٹا ہے اور اللہ منافقوں کے ساتھ یہ وعدہ کر رہا ہے؟ یہ خلافت بالفعل<sup>(۲)</sup> قائم ہوئی یا نہیں ہوئی؟ یہ تو تاریخی واقعہ ہے، اس میں تو کسی کو اختلاف نہیں ہو گا۔ تو کن سے یہ وعدہ کیا گیا تھا؟ ﴿وَعَدَ اللَّهُ الَّذِينَ أَمْنُوا مِنْكُمْ وَعَمِلُوا الصِّلَاةَ﴾ یہ آیت ان کے غلط فلسفے اور گمراہ گن نظریات کے پورے تانے بنے<sup>(۳)</sup> کو ادھیر کر رکھ دینے والی ہے۔

اس وعدہ استخلاف کی مزید وضاحت کرتے ہوئے فرمایا: ﴿وَلَيَمَكِّنَنَّ لَهُمْ دِيْنَهُمُ الَّذِي ارْتَضَى لَهُمْ﴾ اور وہ لازماً تمکن<sup>(۴)</sup> عطا فرمائے گا (زمین میں جما دے گا) اُن کے لیے اُن کے اس دین کو جو اللہ نے ان کے لیے پسند فرمایا ہے۔ یہ الفاظ مبارکہ خلافتِ راشدہ کے لیے بھی سند ہیں اور خلفاءِ راشدین کے لیے بھی۔ ﴿وَلَيُبَدِّلَنَّهُمْ مِنْ بَعْدِ خَوْفِهِمْ أَمْنًا ط﴾ اور لازماً بدل دے گا اُن کے خوف کی اس کیفیت کے بعد اُس کو امن کی ایک حالت سے۔ ان الفاظ میں ایک لطیف نکتہ یہ ہے کہ جن حضرات کی رائے میں حضرت علیؓ کا عہدِ خلافت، خلافتِ راشدہ میں شامل نہیں ہے، ان کے موقف کے لیے بھی دلیل موجود ہے۔ اس لیے کہ اس پورے عرصے میں امن نہیں تھا، یہ جنگ و جدال کا دور تھا، تلواریں ایک دوسرے کے خلاف چلتی رہیں۔ شاہ ولی اللہ دہلویؓ بہت منطقی انسان تھے۔ انہوں نے دو باتوں کو علیحدہ علیحدہ کر دیا کہ ایک شخص کا اپنی ذات میں خلیفہ راشد ہونا اور ہے، جبکہ اس کے عہد خلافت کا خلافتِ راشدہ میں شامل ہونا اور ہے۔ چنانچہ حضرت علیؓ اپنی ذات میں

(۱) کاٹنے والی دلیل (۲) حقیقتاً (۳) ڈھانچہ (۴) غالبہ

خلیفہ راشد ہیں، خلافت راشدہ کے تمام معیارات ان کی ذات کی حد تک پورے ہیں، لیکن ان کا عہد حکومت اس معیار پر پورا نہیں اتر رہا۔ ایک تو اس عرصے میں اقتراق<sup>(۱)</sup> رہا اور اس دور میں عالم اسلام ایک وحدت نہیں رہا۔ دوسرے یہاں امن کی کیفیت نہیں تھی۔

آگے فرمایا: ﴿يَعْبُدُونَنِي لَا يُشَرِّكُونَ بِي شَيْئًا ط﴾ "وہ میری ہی بندگی کریں گے، میرے ساتھ کسی شے کو شریک نہیں کریں گے"۔ یہ بہت بڑی بڑی بشارتیں ہیں اور دو خلافت راشدہ کے چوبیس برس اس کا مصدقہ اتم<sup>(۲)</sup> اور مصدقہ کامل ہیں۔ بعد میں بھی ایسا نہیں ہوا کہ یہ عمارت یک دم بالکل ہی زمین بوس ہو گئی ہو بلکہ درجہ بدرجہ نیچے آئی ہے۔ لیکن ایک آئیڈیل اور ہر اعتبار سے دور بیوت کا عکس کامل یہ چوبیس یا ساڑھے چوبیس برس تھے۔ ﴿وَمَنْ كَفَرَ بَعْدَ ذَلِكَ فَأُولَئِكَ هُمُ الْفَسِقُونَ ۵۵﴾ "اور جو اس کے بعد بھی کفر کرے گا تو وہی لوگ درحقیقت فاسق ہیں"۔ یہاں "بعد ذلک" سے کیا مراد ہے؟ یہ کہ اس وعدے کے بعد بھی! اللہ کا اتنا پختہ وعدہ، اللہ کی طرف سے اتنی موثق توثیق اور پھر بھی کوئی کفر کرے! اور یہ بھی ہو سکتا ہے کہ جب دین اس طرح غالب ہو چکا ہو اور امن قائم ہو چکا ہو، فتنہ باقی نہ رہے، اس کے بعد بھی اگر کوئی غلط راستے پر چلتا ہے تو وہ ثابت کر دیتا ہے کہ اس میں خیر کا کوئی عنصر ہے، ہی نہیں۔

آخری آیت میں فرمایا: ﴿وَأَقِيمُوا الصَّلَاةَ وَأَتُوا الزَّكُوَةَ...﴾ "اور نماز قائم کرو اور زکوٰۃ ادا کرو....."۔ ہمارے آج کے درس کے خاتمے کے لیے یہ نہایت جامع اور نہایت موزوں الفاظ آگئے ہیں۔ یہاں سورۃ الحج کی آخری دو آیات ذہن میں تازہ سیجھئے، جن میں ایمان کے منطقی تقاضے بیان کیے گئے ہیں: ﴿يَأَيُّهَا الَّذِينَ آمَنُوا ارْكَعُوا وَاسْجُدُوا وَاعْبُدُوا رَبَّكُمْ وَافْعَلُوا الْخَيْرَ لَعَلَّكُمْ تُفْلِحُونَ ۷۶﴾ وَجَاهِدُوا فِي اللَّهِ حَقَّ جِهَادِهِ ط... الخ﴾ دین کے عملی تقاضوں کی آخری سیڑھی جہاد

فی سبیلِ اللہ ہے جسے آنحضرت ﷺ نے دین کا ”ذروۃ السنام<sup>(۱)</sup>“ قرار دیا ہے، لیکن عمل کے زینے کی پہلی سیڑھی فرائض دینی کی بجا آوری اور ارکانِ اسلام کی پابندی ہے۔ الہذا سب سے پہلے فرمایا: ”رکوع کرو اور سجدہ کرو۔“ پہلی سیڑھی پر قدم جماؤ گے تو دوسری پر چڑھنے کا امکان ہوگا۔ اگر یہیں پر قدم لرز رہے ہیں اور آپ کو استقامت حاصل نہیں تو اگلی کا کیا سوال؟ اسی لیے وہاں آخر میں پھر فرمایا: ﴿فَاقِيمُوا الصَّلَاةَ وَأْتُوا الزَّكُوَةَ وَاعْتَصِمُوا بِاللَّهِ طُهْرًا مَوْلَكُمْ حَفْنِعَمَ الْمَوْلَى وَنِعْمَ النَّصِيرُ﴾<sup>۲۸</sup> ”پس قائم رکونماز اور دیتے رہو زکوٰۃ اور مضبوط پکڑ واللہ (کی رسی) کو وہ تمہارا مالک ہے سو خوب مالک ہے اور خوب مددگار۔“ یعنی اگر یہ سارا تصورِ دین سمجھ آ گیا اور تین منزلیں ذہن میں جم گئیں تو بسم اللہ کرو۔ کہاں سے کرو گے؟ قائم کرو نماز، ادا کرو زکوٰۃ! پہلی سیڑھی تو وہی ہوگی۔ ستون ڈالو گے تو چھت کا امکان ہے۔ پہلی منزل بنے گی تو دوسری کا امکان ہے اور دوسری بنے گی تو تیسری کا امکان ہے۔ الہذا وہاں (سورۃ الحجہ میں) جو ترتیب تھی وہی یہاں (سورۃ النور میں) ہے: ﴿وَأَقِيمُوا الصَّلَاةَ وَأْتُوا الزَّكُوَةَ وَأَطِيعُوا الرَّسُولَ لَعَلَّكُمْ تُرَحَّمُونَ﴾<sup>۲۹</sup> ”اور قائم کرو نماز اور ادا کرو زکوٰۃ اور اطاعت کرو رسول ﷺ کی تاکہ تم پر رحم کیا جائے۔“ واضح رہے کہ یہاں رسول ﷺ کی اطاعت صرف رسول کی حیثیت میں مراد نہیں ہے، بلکہ امیر کی حیثیت میں بھی، سپہ سالار کی حیثیت میں بھی، چیف ایگزیکٹو کی حیثیت میں بھی اور چیف جسٹس کی حیثیت میں بھی مراد ہے۔ چنانچہ آیت مبارکہ کے آخری الفاظ بہت معنی خیز ہیں: ﴿وَأَطِيعُوا الرَّسُولَ لَعَلَّكُمْ تُرَحَّمُونَ﴾<sup>۳۰</sup> ”اور رسول ﷺ کی اطاعت کرو تاکہ تم پر رحم کیا جائے!“

اللَّهُمَّ إِنَّا أَجْعَلْنَا مِنْهُمْ، اللَّهُمَّ اغْفِرْ لَنَا وَامْرَحْنَا وَاهْدِنَا وَعَافِنَا وَامْرُرْقُنَا،  
أَنْتَ وَلِيْنَا فِي الدُّنْيَا وَالْآخِرَةِ، تَوَفَّنَا مُسْلِمِيْنَ وَالْحَقْنَا بِالصَّالِحِيْنَ بِرَحْمَتِكَ يَا  
أَمِّ رَحْمَةِ الرَّاحِمِيْنَ ۝۝۝

ترجمہ: ”اے اللہ۔ ہمارے رب! تو ہمیں ان میں سے بنا دے۔ اے اللہ  
ہمیں بخشش دے اور ہماری رہنمائی فرم۔ ہمیں عافیت بخش اور ہمیں رزق  
عطای فرم۔ تو ہی دنیا و آخرت میں ہمارا ولی ہے۔ ہمیں فرمانبرداروں کی  
حیثیت میں موت دے اور ہمیں نیکوکاروں سے ملا دے اپنی رحمت سے۔  
اے سب سے بڑھ کر حم کرنے والے۔



عَنْ عَبْدِ الرَّحْمَنِ بْنِ سَمْرَةَ رَضِيَ اللَّهُ عَنْهُ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ ((يَا عَبْدَ الرَّحْمَنِ بْنَ سَمْرَةَ لَا تَسْأَلِ الْإِمَارَةَ، فَإِنَّكَ إِنْ أُعْطِيْتَهَا عَنْ غَيْرِ مَسْأَلَةٍ أُعِنْتَ عَلَيْهَا، وَإِنْ أُعْطِيْتَهَا عَنْ مَسْأَلَةٍ وُكِلْتَ إِلَيْهَا، وَإِذَا حَلَفْتَ عَلَى يَمِينٍ فَرَأَيْتَ غَيْرَهَا خَيْرًا مِنْهَا، فَأَتِ الَّذِي هُوَ خَيْرٌ، وَكَفَرُ عَنْ يَمِينِكَ))  
(متفق عليه)

حضرت عبد الرحمن بن سمرة رضي الله عنه بیان کرتے ہیں کہ مجھے رسول اللہ صلی اللہ علیہ وسلم نے  
فرمایا: ”اے سمرہ امارت کو مت چاہو، کیونکہ اگر یہ بغیر مانگے مل جائے تو اللہ  
کی مدد ساتھ ہوتی ہے اور اگر تم نے مانگ کر لی تو اس کے سپرد کر دیئے جاؤ  
گے اور اگر کسی چیز پر قسم کھا بیٹھو اور پھر اس سے بہتر چیز کو پا تو قسم توڑ کر بہتر  
کو اختیار کر لو اور اپنی قسم کا کفارہ ادا کرو۔“

# جماعتی زندگی کے مہلک ترین مرض

## نجوی

کی حقیقت اور اللہ کی جانب سے اس کی شدید مذمت

نحمدہ و نصلی علی رسولہ الکریم... امما بعده:

اعوذ بالله من الشیطان الرجیم... بسم الله الرحمن الرحيم

آلمَ تَرَأَنَ اللَّهَ يَعْلَمُ مَا فِي السَّمَاوَاتِ وَمَا فِي الْأَرْضِ مَا يَكُونُ  
مِنْ نَجْوَىٰ ثَلَاثَةٍ إِلَّا هُوَ بِإِعْلَمٍ وَلَا خَمْسَةٍ إِلَّا هُوَ سَادِسُهُمْ وَلَا  
آدْنَىٰ مِنْ ذَلِكَ وَلَا أَكْثَرُ إِلَّا هُوَ مَعْهُمْ أَيْنَ مَا كَانُوا ۚ ثُمَّ  
يُنَبِّئُهُمْ بِمَا عَمِلُوا يَوْمَ الْقِيَمَةِ إِنَّ اللَّهَ بِكُلِّ شَيْءٍ عَلِيمٌ ﴿١٧﴾  
آلمَ تَرَأَىٰ الَّذِينَ نَهُوا عَنِ النَّجْوَىٰ ثُمَّ يَعُودُونَ لِمَا نَهُوا عَنْهُ  
وَيَتَنَجَّوْنَ بِالْإِلَاثِمِ وَالْعُدُوانِ وَمَعْصِيَتِ الرَّسُولِ ۖ وَإِذَا  
جَاءُوكَ حَيَّوْكَ بِمَا لَمْ يُحِيطْكَ بِهِ اللَّهُ وَيَقُولُونَ فِي أَنفُسِهِمْ  
لَوْلَا يُعَذِّبُنَا اللَّهُ بِمَا نَقُولُ ۖ حَسْبُهُمْ جَهَنَّمٌ يَصْلُوْنَهَا ۖ فَبِئْسَ  
الْمَصِيرُ ۝ يَا يَاهَا الَّذِينَ آمَنُوا إِذَا تَنَاجَيْتُمْ فَلَا تَتَنَاجَوْا  
بِالْإِلَاثِمِ وَالْعُدُوانِ وَمَعْصِيَتِ الرَّسُولِ وَتَنَاجَوْا بِالْبَرِّ  
وَالثَّقْوَىٰ ۖ وَاتَّقُوا اللَّهَ الَّذِي إِلَيْهِ تُحْشَرُونَ ۝ إِنَّمَا النَّجْوَىٰ  
مِنَ الشَّيْطَانِ لِيَحْزُنَ الَّذِينَ آمَنُوا وَلَيُسَبِّهِمْ شَيْئًا إِلَّا  
يُبَدِّلُنَّ اللَّهُ ۖ وَعَلَى اللَّهِ فَلَيَتَوَكَّلَ الْمُؤْمِنُونَ ۝ يَا يَاهَا الَّذِينَ  
آمَنُوا إِذَا قِيلَ لَكُمْ تَفَسَّحُوا فِي الْمَجَlisِ فَافْسَحُوا يَفْسِحَ اللَّهُ

لَكُمْ وَإِذَا قِيلَ أَنْشُرُوا فَانْشُرُوا إِذْ فَعَالَهُ الَّذِينَ أَمْنُوا مِنْكُمْ لَا  
وَالَّذِينَ أُوتُوا الْعِلْمَ دَرَجَتٌ وَاللَّهُ يَمَّا تَعْمَلُونَ حَبِيرٌ ﴿١﴾  
الَّذِينَ أَمْنُوا إِذَا نَأَجِيْتُمُ الرَّسُولَ فَقَدِمُوا بَيْنَ يَدَيْ نَجْوَكُمْ  
صَدَقَةً ذَلِكَ حَيْرٌ لَكُمْ وَأَظْهَرُ فَإِنْ لَمْ تَجْدُوا فَإِنَّ اللَّهَ غَفُورٌ  
رَحِيمٌ ﴿٢﴾ إِشْفَقْتُمْ أَنْ تُقْدِمُوا بَيْنَ يَدَيْ نَجْوَكُمْ صَدَقَتْ  
فَإِذْ لَمْ تَفْعَلُوا وَتَابَ اللَّهُ عَلَيْكُمْ فَاقْرِبُوا الصَّلَاةَ وَأُتُوا  
الزَّكُوْةَ وَأَطِيعُوا اللَّهَ وَرَسُولَهُ وَاللَّهُ خَبِيرٌ يَمَّا تَعْمَلُونَ ﴿٣﴾  
(المجادلة) الحمد لله رب العالمين

## دینی ہیئت اجتماعیہ<sup>(۱)</sup> کے خلاف شیطان کے ہتھکنڈے<sup>(۲)</sup>

دینی مقاصد اور بالخصوص اقامتِ دین کے لیے جو بھی ہیئت اجتماعیہ وجود میں آتی ہے وہ یقیناً شیطان کی دشمنی کے لیے اور اسے لکارنے کے لیے ہی وجود میں آتی ہے، لہذا شیطان کے حملے کا سب سے بڑا نشانہ اور ہدف بھی وہ اجتماعیت ہی بنتی ہے۔ اس پہلو سے غور کیا جائے تو شیطان کے حملہ آور ہونے کے مختلف راستے ہیں۔ اولاً اس کی یہ کوشش ہوتی ہے کہ اس ہیئت اجتماعیہ میں شریک ہر فرد کے دل میں وسوسہ اندازی کرے اور اس کے نفسانی داعیات<sup>(۳)</sup> اور محض کات کو مشتعل کرے۔ یہ کوشش تو شیطان ہر فردي نوع بشر کے لیے کرتا ہے اور ظاہر بات ہے کہ ایسے اشخاص کے لیے جو کسی ایسی اجتماعیت میں شریک ہوں جو شیطان کو لکارنے کے لیے وجود میں آئی ہو، اس کی یہ کوششیں دو چند<sup>(۴)</sup> ہو جائیں گی۔ پھر اس سے آگے بڑھ کروہ ایسے اشخاص کے باہمی رشتے کو کمزور کرنے، ان کی جمعیت میں رخنے<sup>(۵)</sup> ڈالنے، ان کے دلوں میں ایک دوسرے کے خلاف بدگمانیاں پیدا کرنے اور ایک دوسرے کے خلاف دلوں میں کدو رت<sup>(۶)</sup> پیدا کرنے کی کوشش کرتا ہے، تاکہ یہ بنیان مرصوص نہ بن سکیں، ان کے

---

(۱) جماعت (۲) چالیں (۳) خواہشات (۴) دوغنی (۵) خلل (۶) رنجش

ما بین ایک دوسرے کے خلاف غلط فہمیاں پیدا ہوں اور ایک دوسرے سے بُغْض اور عداوت پیدا ہو جائے۔ یہ شیطان کی دوسری کوشش ہے۔ تیسرا کوشش اس کی خاص طور پر یہ ہوتی ہے کہ اس اجتماعیت کے نظم کو بگاڑے اور اس نظم میں امیر اور مامورین کے ما بین جو ربط و تعلق ہے، اسے خراب کرے۔ اصل میں تو امیر اور مامورین کے ما بین یہ تعلق ہی ہے جو کسی نظم کے موثر ہونے میں سب سے زیادہ مفید ہے اور یہی چیز فیصلہ کن بھی ہے۔ تو اس اعتبار سے اس کا تیسرا حملہ اس تعلق کو کمزور کرنے کے لیے ہوتا ہے۔

جہاں تک پہلی بات کا تعلق ہے وہ تو ہمارے اصل منتخب نصاب کے مختلف اساباق اور حصوں میں زیر بحث آتی ہے، دوسراما عاملہ بھی بالخصوص سورۃ الحجرات میں تفصیل سے زیر بحث آیا ہے۔ اس میں مسلمانوں کی شیرازہ بندی<sup>(۱)</sup> کے ضمن میں جو مثبت احکام دیے گئے اور جن چیزوں سے روکا گیا ان کو اپنے ذہن میں تازہ کر لیجیے۔ میں عام طور پر درس کے دوران یہ واضح کیا کرتا ہوں کہ اس کی کیا اہمیت ہے، مسلمانوں کی یہ شیرازہ بندی کیوں مطلوب ہے، اس میں پیدا ہونے والے رخنوں کا سد باب<sup>(۲)</sup> اتنا ہم کیوں ہے کہ اس کے لیے قرآن حکیم میں اس قدر اہتمام سے احکام دیے گئے ہیں؟ سورۃ الحجرات میں دو بڑے احکام نازل ہوئے ہیں اور ساتھ ہی دو آیات (۱۱، ۱۲) میں چھ نواہی<sup>(۳)</sup> نازل ہوئے ہیں۔ جن چھ کاموں سے خاص طور پر روکا گیا ہے وہ یہ ہیں: تمثیر و استہزاء، عیب جوئی کرنا، ایک دوسرے کو برے ناموں سے پکارنا، سوء ظن<sup>(۴)</sup> پیدا کرنا، کسی کی برائی تلاش کرنے کے لیے اس کی ٹوہ<sup>(۵)</sup> میں لگے رہنا اور غیبت کرنا۔ اس لیے کہ ایک دوسرے کے ما بین بدگمانی پیدا کرنا، دلوں کو پھاڑ دینا، کدوں تیں پیدا کرنا، حسن ظن ختم کر کے سوء ظن کے نیچ بودینا، یہ تمام چیزیں خطرناک ہیں۔ درحقیقت ان کی اصل اہمیت اس اعتبار سے ہے کہ کسی بھی فصیل<sup>(۶)</sup> کی مضبوطی کا دار و مدار دو چیزوں پر ہے۔ ایک تو یہ کہ ہر اینٹ اپنی جگہ پختہ ہو اور دوسرے ان اینٹوں کو جوڑنے والا مواد یعنی سینٹ مضبوط ہو۔ اینٹوں کا پختہ ہونا انفرادی سیرت و کردار کی پختگی کا

(۱) اتحاد (۲) روکنا (۳) منع کردہ امور (۴) بُرگمان (۵) تلاش (۶) دیوار

پروگرام ہے جو ہمارے منتخب نصاب کے حصہ سوم کا موضوع ہے۔ ان اینٹوں کو باہم جوڑنے، مضبوط کرنے اور ان میں کسی رخنے کو راہ نہ پانے کے ضمن میں احکامات سورۃ الحجرات میں آگئے کہ اس اجتماعیت میں شریک افراد کے مابین اگر کہیں اختلاف ہو تو اسے فوراً رفع کرنے کی کوشش کرو، افیراق<sup>(۱)</sup> کی روشن درست نہیں ہے۔ خواہ مخواہ کی افواہوں پر اعتماد نہ کرو؛ بلکہ افواہوں کی روک تھام کرو۔

یہ دو حکم تو بڑے ہیں۔ ان کے علاوہ جو چھنواہی ہیں ان میں یہ بھی ہے کہ ایک دوسرے کا استہزاء نہ کرو، تمسخر نہ کرو۔ بسا اوقات آدمی اپنے کسی دوست اور رفیق سے یوں ہی لایٹ موڈ<sup>(۲)</sup> میں کوئی بات کرتا ہے اور اس سے اس کا دل دکھانا مقصود نہیں ہوتا۔ اور یہ بھی واقعہ ہے کہ ممکن ہے وہ دوست اس سے قبل دس باروہ بات ہنس کر ٹال چکا ہو، لیکن عین ممکن ہے کہ گیارہویں مرتبہ وہ بات تیر کی طرح سیدھی اس کے دل پر جا لگے اور اس کا دل زخمی ہو جائے۔ اب نتیجناً اس سے محبت کا تعلق کمزور پڑے گا اور اس کے دل کی کیفیت کھرد ری سطح کی مانند ہو جائے گی جس پر اب میل جمنا شروع ہو جائے گا۔

الہذا فرمایا گیا ہے کہ استہزاء سے بچو۔ از روئے الفاظ قرآنی: ﴿يَأَيُّهَا الَّذِينَ أَمْنُوا إِلَّا يَسْخَرُ قَوْمٌ مِّنْ قَوْمٍ رَّعْسَى أَنْ يَكُونُوا خَيْرًا مِّنْهُمْ وَلَا نِسَاءٌ مِّنْ نِسَاءٍ عَسَى أَنْ يَكُنَّ خَيْرًا مِّنْهُنَّ ح﴾ (الحجرات: ۱۱) ”اے ایمان والو! (تم میں سے) کوئی گروہ دوسرے گروہ کا مذاق نہ اڑائے، ہو سکتا ہے کہ وہ ان (مذاق اڑانے والوں) سے بہتر ہوں اور نہ عورتیں دوسری عورتوں کا مذاق اڑائیں، ہو سکتا ہے وہ ان (مذاق اڑانے والیوں) سے بہتر ہوں۔“ یہ تو ایسا حکم ہے جو مردوں کے ساتھ ساتھ عورتوں کے لیے بھی دھرا کر لایا گیا ہے۔ اگلی بات یہ فرمائی کہ: ﴿وَلَا تَلْمِزُوا أَنفُسَكُمْ﴾ ”اور ایک دوسرے کی عیب چینی نہ کرو (تمہیں نہ لگاؤ)“ اگر کسی کا واقعی کوئی ایسا معاملہ ہے تو خواہ مخواہ اسے جتنا نادرست نہیں ہے، اس سے بھی اس کی عزت نفس کو مجروح کرنا مقصود

(۱) جدائی (۲) ہلکا پچھلکا انداز

ہوتا ہے۔ یہ بھی وہ چیز ہے جو باہمی رشتہ اُلفت<sup>(۱)</sup> کو ختم کر دیتی ہے۔ پھر فرمایا: ﴿وَلَا تَنَابِرُوا بِالْأَلْقَابِ ط﴾ ”اور ایک دوسرے کو (بُرے) ناموں سے نہ پکارو۔“ وہ نام کہ جو خواہ مخواہ کسی کو چھیڑنے کے لیے ہوں ان سے شدت کے ساتھ منع کیا گیا ہے۔ پھر یہ کہ سوءِ ظن سے بچو! اس کے لیے الفاظ آئے ہیں: ﴿إِجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ﴾ ”بہت زیادہ گمان کرنے سے بچو! یقیناً بعض گمان گناہ ہیں۔“ اس سے آگے ہے: ﴿وَلَا تَجْسِسُوا﴾ ”اوڑھس نہ کرو۔“ اگر کوئی ناخوشنگوار چیز سامنے آ بھی گئی ہے تو پرده پوشی کرو، نہ یہ کہ خود پر دے اٹھا اٹھا کر دیکھنے کی کوشش کرو۔

### غیبت = جماعتی زندگی میں رخنه اندازی<sup>(۲)</sup> کا ایک بڑا ذریعہ

اس سلسلہ نواہی میں مزید ارشاد ہے: ﴿وَلَا يَغْتَبْ بَعْضُكُمْ بَعْضًا ط﴾ ”اور تم میں کا ایک دوسرے کی غیبت نہ کیا کرے۔“ اس لیے کہ غیبت تو سب سے ثقلیل اور فتح<sup>(۳)</sup> حرکت ہے۔ غیبت یہ ہے کہ اپنے کسی بھائی کی کسی برائی یا عیب کا ذکر اس کی عدم موجودگی میں کرنا۔ ویسے تو یہ باتیں ہمارے عام مجلسی اور معاشرتی آداب میں شامل ہیں، لہذا ہر مسلمان کے ساتھ یہی معاملہ کرنا ہے، لیکن اقامتِ دین جیسے عظیم مقصد کے لیے قائم کی گئی جماعت کے رفقاء کے لیے ان احکامات کی ضرورت و اہمیت سو گناہ بڑھ جاتی ہے اور انہیں ان تمام چیزوں کا سو گناہ زیادہ اہتمام کرنا چاہیے اس لیے کہ یہاں شیطان سو گناہ زیادہ زور لگائے گا۔

جماعتی نظم کے حوالے سے غیبت خاص طور پر قابلِ وضاحت ہے۔ جان لیجیے کہ ایک تو تنقید ہوتی ہے کہ کسی کو اس کی کمزوری، کوتاہی اور کسی عیب وغیرہ پر مُنتہبہ<sup>(۴)</sup> اور مطلع کرنا۔ یہ تو اصلاح کے لیے اجتماعیت کی ایک اہم اور ناگزیر ضرورت ہے۔ لیکن اس کے کچھ آداب ہیں۔ اولًا یہ کہ آپ اپنے کسی بھائی میں کوئی کمزوری دیکھیں تو خود اُس سے اُس معاملے میں بات کریں، اسے تہائی میں سمجھائیں اور مطلع کریں، سب کے

(۱) محبت کا تعلق (۲) رکاوٹ ڈالنا (۳) بھاری اور معیوب (۴) آگاہ کرنا

رُوبِرُو<sup>(۱)</sup> اُس کا تذکرہ نہ کریں۔ ثانیاً آپ کے انداز میں اس حد تک دل سوزی<sup>(۲)</sup> ہو کے وہ خود محسوس کرے کہ میرے سامنے یہ بات کر کے اسے کوئی خوشی نہیں ہو رہی، یہ کوئی لذت نہیں لے رہا، کوئی اپنی بڑائی کا اظہار نہیں کر رہا اور میری عزتِ نفس کو مجروح کرنا اس کے پیشِ نظر نہیں ہے، بلکہ یہ فی الواقع دل سے میری اصلاح کا خواہاں<sup>(۳)</sup> اور کوشش ہے۔ یہ دو شرطیں اگر پوری نہ ہوں تو تنقید مہلک اور مضر ثابت ہوتی ہے اور اپنی افادت کا پہلو کھو دیتی ہے۔ اس سے آگے بڑھ کر میں ایک اور بات کی طرف توجہ مبذول کرانا چاہتا ہوں۔ دیکھئے تنظیمِ اسلامی میں یہ بات طے ہے کہ اس سے کسی رفیق کے اخراج کا معاملہ بھی ہو سکتا ہے۔ کسی شخص کا معاملہ ایسا ہو جس سے تنظیم کی بدنامی کا اندیشہ ہو جائے تو اس کا اخراج عمل میں آ سکتا ہے۔ کسی ساتھی نے اپنے اس بھائی کی اصلاح کی انفرادی سطح پر پوری کوشش کر لی، اس سے بارہا ملا اور تہائی میں دل سوزی اور خلوص و اخلاص کے ساتھ گفتگو کی، لیکن وہ سمجھ رہا ہے کہ اصلاح کی طرف اس کا کوئی رجحان نہیں ہے اور اس چیز کی اطلاع اصحابِ امر تک پہنچا دینا جماعتی مصلحت کے لیے ضروری ہے اور اس سے مقصود اجتماعیت کو اس کے مُضَر<sup>(۴)</sup> اور منفی اثرات سے بچانا ہے تو عام رفیق کا کام یہ ہے کہ صاحبِ نظم کو اس سے مطلع کر کے خاموش ہو جائے۔ دوسرے ساتھیوں میں اس کی برائی کا چرچا کرنا اور لذت لے لے کر اس کا ذکر کرنا انتہائی مہلک شے ہے۔ یہ ہے وہ غیبت جس کے لیے قرآن کریم میں سخت ترین الفاظ آئے ہیں: ﴿أَيْمَّبْ أَحَدْ كُمْ آنِيَّاُكْلَ لَحَمَ أَخِيِّهِ مَيْتَا فَكَرِّهُتُمُوهُط﴾ ”کیا تم میں سے کوئی شخص اسے پسند کرے گا کہ اپنے کسی مُردہ بھائی کا گوشہ (اس کی بوٹیاں نوچ نوچ کر) کھائے؟ یہ تو تہیں انتہائی ناپسند ہے۔ لیکن تم غیبت کرتے ہو هَنِيْتَا مَرِيْتَا<sup>(۵)</sup>، خوب لذتیں لے لے کر اور چٹکاروں کے ساتھ۔ تو جماعتی زندگی میں اس چیز کو channelize<sup>(۶)</sup> کرنا ضروری ہے۔ کسی مقامی تنظیم کا امیر اگر اپنے کسی ساتھی میں کوئی کمزوری دیکھتا ہے اور اس نے اپنے اُس ساتھی کی اصلاح کی ہر ممکن کوشش بھی کر لی ہے مگر وہ اصلاح پر

(۱) سامنے (۲) ہمدردی (۳) خواہش مند (۴) نقصان دہ (۵) مزے سے (۶) واسطے کے ذریعے کرنا

مائل نہیں ہو رہا، تو اب اس مقامی امیر کو پہلے تو یہ judgement<sup>(۱)</sup> کرنی ہو گی کہ یہ عام کمزوری اور خامی ہے یا اس نوعیت کی ہے کہ اس سے جماعت کی نیک نامی پر حرف<sup>(۲)</sup> آ سکتا ہے۔ اگر صورت دوسری ہے تو وہ بھی اپنے سے بالاتر اصحاب امر تک اطلاع پہنچائے اور یوں سمجھے کہ اس کی ذمہ داری ختم ہوئی۔ اب یہ معاملہ ان کے ہاتھ میں آ گیا ہے اور وہ اسے کس طور سے نمٹاتے ہیں یہ ان کی ذمہ داری ہے۔

### مرض ”نجومی“ کے اسباب و علامات

پہلی بات تو یہ ہے جو اجمالاً<sup>(۳)</sup> آپ کے سامنے آ گئی کہ اس ہیئت اجتماعیہ میں اگر proper channels<sup>(۴)</sup> کا اہتمام نہیں ہوگا تو شیطان کو دلوں کے پھاڑنے اور نفرتوں اور کدو رتوں کی فضیلیں اگانے کا بڑا موقع ملے گا۔ لیکن یہی مسئلہ جب رفقاء کی جانب سے امراء کے ساتھ پیش آتا ہے تو اس کا نام ”نجومی“ بتا ہے۔ اب یہ غیبت سے کئی گناز یادہ فتنج<sup>(۵)</sup> شے بن جاتی ہے۔ اب تک تو میں نے سورۃ الحجرات میں وارد معاشرتی احکام اور نواہی کا اعادہ کیا ہے کہ ایک مسلمان معاشرے اور مسلمانوں کی ہیئت ملی میں ان چیزوں کی کیا اہمیت ہے۔ میں عرض کر چکا ہوں کہ اقامت دین کے عظیم مقصد کے لیے قائم اجتماعیت کے لیے اس کی اہمیت سو گناہ بڑھ جاتی ہے۔ چنانچہ جب غیبت کا معاملہ اصحاب امر کے ساتھ آئے گا تو یہ چیز اس سے بھی سو گناز یادہ فتنج اور مہلک ہو جائے گی۔ اس کا کیا سبب ہے؟ پہلے اسے سمجھ لینا چاہیے۔ دراصل امیر اور مأمورین کا رشتہ ایسا ہے کہ اس میں گاہے بگاہے<sup>(۶)</sup> مأمورین کی عزت نفس<sup>(۷)</sup> کے مجروح ہونے کا امکان فطری طور پر موجود ہے۔ اول تو کسی کا حکم ماننا انسانی طبیعت بالعموم گوارا نہیں کرتی، پسند نہیں کرتی۔ انسان کا نفس اسے یہ پٹی پڑھاتا ہے کہ اصحاب امر کو کون سے سُرخاب کے پر<sup>(۸)</sup> لگے ہیں، یہ کون سے آسمان سے نازل ہوئے ہیں کہ مجھے حکم دیں، میں ان سے کس پہلو میں مکتر ہوں!

(۱) فیصلہ (۲) الزم لگنا (۳) اختصار سے (۴) مناسب واسطے (۵) بڑی (۶) کبھی کبھی

(۷) خودداری (۸) کوئی خاص امتیاز

میں یہاں تک عرض کر رہا ہوں کہ حضور صلی اللہ علیہ وسلم کا معاملہ ہمارے اعتبار سے تو بہت مختلف ہے اور اُس وقت جو لوگ موجود تھے ان کا معاملہ بھی ہم سے بہت مختلف تھا۔ ہمارے لیے تو حضور صلی اللہ علیہ وسلم کی حیثیت اب ایک ادارے (institution) کی ہے، حضور صلی اللہ علیہ وسلم نفس نفیس، گوشت پوست سے بنے ہوئے انسان کی صورت میں ہمارے سامنے موجود نہیں ہیں، اور اللہ تو ویسے بھی ہمارے سامنے نہیں ہے، لہذا ہمارے لیے اللہ کی اطاعت اور رسول کی اطاعت، یہ دونوں درحقیقت ادارے ہیں۔ اس وقت ہمارے اور رسول اللہ صلی اللہ علیہ وسلم کے ما بین صرف اُمتی اور رسول کی نسبت ہے، جبکہ اس وقت کے لوگوں کا معاملہ یہ تھا کہ ایک تو رسول صلی اللہ علیہ وسلم ان کے سامنے گوشت پوست کے بنے ہوئے انسان کی صورت میں موجود تھے، عام انسانوں کی طرح وہ بھی کھاتے پینتے اور چلتے پھرتے تھے۔ پھر یہ کہ حضور صلی اللہ علیہ وسلم کے ساتھ ان کی اور بھی بہت ساری نسبتیں موجود تھیں۔ صحابہ کرام رضی اللہ عنہم میں سے حضرت عباس اور حضرت حمزہ (رضی اللہ عنہما) حضور صلی اللہ علیہ وسلم کے چچا ہیں، لہذا آپ صلی اللہ علیہ وسلم تو بھتیجے ہونے کے اعتبار سے ان سے چھوٹے تھے۔ صحابیات (رضی اللہ عنہم) میں وہ بھی ہیں جو حضور صلی اللہ علیہ وسلم کی ازواج مطہرات رضی اللہ عنہم ہیں۔ ان کے اور آنحضرت صلی اللہ علیہ وسلم کے ما بین نسبت صرف رسول اور اُمتی کی نہیں ہے، شوہرا اور بیوی کی بھی ہے۔ اسی طرح آپ قیاس<sup>(۱)</sup> کرتے چلے جائیں تو معلوم ہو گا کہ وہاں نسبتیں بھی بہت سی تھیں۔ اس پہلو سے اس وقت آپ صلی اللہ علیہ وسلم کی اطاعت کا معاملہ آج کی نسبت زیادہ مشکل تھا۔ اس لیے کہ اُس وقت ایک تو نگاہوں کے سامنے موجود ایک گوشت پوست کے بنے ہوئے انسان کی اطاعت مطلوب تھی اور دوسرا یہ کہ ان کے ساتھ اور بھی کافی نسبتیں تھیں جو کہ ہماری نہیں ہیں۔ ہمارے لیے حضور صلی اللہ علیہ وسلم کی اطاعت بہت آسان ہے، جبکہ ان لوگوں کے لیے اس معاملے میں بڑی اضافی دقتیں اور پچیدگیاں تھیں۔ چنانچہ انہیں یہ وسو سے پیش آ سکتے تھے کہ ان کی ہربات ماننے کی کیا ضرورت ہے! یہ ہم تنک اللہ کا جو حکم پہنچاتے ہیں ہم اسے مان لیتے ہیں، لیکن ان کی ہربات کیوں مانیں!

اسی موقف کی تردید میں یہ آیت نازل ہوئی:

﴿فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بِيَدِهِمْ ثُمَّ لَا  
يَجِدُوا فِي أَنفُسِهِمْ حَرَجًا إِمَّا قَضَيْتَ وَإِسْلَمُوا تَسْلِيمًا﴾<sup>(۱)</sup>

(النساء)

”پس نہیں (اے محمد صلی اللہ علیہ وسلم!) آپ کے رب کی قسم! یہ ہرگز مومن نہیں ہو سکتے جب تک کہ ہر اختلافی معاملے میں جوان کے مابین اٹھ کھڑا ہو، آپ کو آخری حکم<sup>(۲)</sup> تسلیم نہ کریں، اور جو فیصلہ بھی آپ کریں (نہ صرف یہ کہ اسے بے چون و چرا<sup>(۳)</sup> قبول کریں، بلکہ) اپنے دل میں بھی اس کے بارے میں کوئی تنگی محسوس نہ کریں، اور (آپ کی) فرمانبرداری قبول کر لیں جیسا کہ اس کا حق ہے۔“

اس طرزِ تناطُب<sup>(۴)</sup> میں جوز و رہے وہ اس پس منظر میں نکھر کر سامنے آتا ہے۔ کبھی ایسا بھی ہو سکتا ہے کہ کوئی شخص مشورہ دے اور اس کا مشورہ قبول نہ کیا جائے، تو اس کے دل پر اس کا ایک رد عمل لازماً ہو گا کہ انہوں نے میری بات کو اہمیت نہیں دی، مجھے کم تر سمجھا، کسی اور کی بات کو زیادہ اہمیت دی۔ کبھی ایسا بھی ہو سکتا ہے کہ کسی اجتماعی ضرورت کے تحت محسوس ہو کہ شاید صاحب امر کا التفات<sup>(۵)</sup> کسی اور کی طرف زیادہ ہے اور میری طرف کم ہے۔ اس سے بھی نفس کے اندر لازماً ایک رد عمل پیدا ہوتا ہے۔ اور ایسا لازماً ہوتا ہے، کوئی نظم اس کے بغیر نہیں چل سکتا۔ اور کبھی کسی کوتاہی پر سرزنش اور ڈانٹ ڈپٹ بھی ہو سکتی ہے۔ یہ بھی وہ چیز ہے جس سے انسان کے اندر رشد یوردہ عمل پیدا ہو سکتا ہے۔ پھر یہ بھی ہو سکتا ہے کہ کوئی شخص اپنی جگہ پر صحیح ہو لیکن کسی مغالطے<sup>(۶)</sup> کی بنا پر اس کو خواہ مخواہ ڈانٹ دیا جائے۔ اس کا بھی بہر حال امکان موجود ہے۔ نبی اکرم صلی اللہ علیہ وسلم کی ذات اس طرح کے مغالطے سے بری ہے، کوئی اور تو اس سے بری نہیں ہے۔ ہو سکتا ہے کہ اصحاب امر تک کوئی غلط اطلاع پہنچی ہو، یا ان کے اپنے مشاہدے میں

(۱) مُنِصف (۲) بحث و تکرار کے بغیر (۳) خطاب کا انداز (۴) توجہ (۵) غلط فہمی

یا اپنی سوچ میں کوئی غلطی ہو۔ اب اس میں مزید دس گناز یادہ امکان پیدا ہو گا کہ طبیعت میں رد عمل اور آرُردگی<sup>(۱)</sup> (resentment) پیدا ہو جائے۔ یہ تمام چیزیں وہ ہیں کہ جن سے امیر اور مأمور کا رشتہ بہت نازک ہو جاتا ہے۔ اگر اس میل کو انسان شعوری طور پر صاف نہ کرتا رہے اور وہاں کھر دری سطح برقرار رہے تو وہاں میل جمع ہوتا رہے گا۔ اور اس کا نتیجہ یہ ہو گا کہ آپ کی زبان سے کبھی کوئی چبھتا ہوا فقرہ نکل جائے گا، کبھی آپ کوئی استہزا نہیں<sup>(۲)</sup> کلمہ کہہ دیں گے۔

پھر کبھی ایسا بھی ہو سکتا ہے کہ کسی نے محسوس کیا کہ کوئی اور بھی ہے جس کے دل میں ایسے جذبات ہیں تو اب ایک انسیت محسوس ہو گی اور وہ جا کر اس سے دکھ درد بیان کرے گا کہ دیکھنے اس جماعت میں آنے کی ہماری کوئی ذاتی غرض تو نہیں ہے، فلاں صاحب ہم سے کوئی برتر نہیں ہیں کہ ہم سے اس طرح کا معاملہ ہو رہا ہے۔ اب وہ دو سے تین، پھر تین سے چار ہو جائیں گے اور رفتہ رفتہ ایک جھٹے<sup>(۳)</sup> کی شکل اختیار کر لیں گے اور ان کے مابین ایک دوسرے کے لیے قرب اور دلوں کی نرمی پیدا ہو جائے گی۔ اب صورتِ حال یہ ہو گی کہ کسی اجتماع میں جہاں بیٹھے ہیں یہاں بیٹھے ہیں۔ اب امیر اگر کچھ کہہ رہا ہے تو اس پر آنکھوں آنکھوں میں باتیں کر رہے ہیں کہ دیکھا، یہ بات نکل آئی ناجوہم سوچتے تھے، ہمارا خیال صحیح ہوا کہ نہیں! اس طرح آنکھوں آنکھوں میں تبادلہ خیال ہوتا ہے، پھر فقرے چست کیے جاتے ہیں۔ اس کے لیے ان کی کوشش ہوتی ہے کہ اجتماع میں مل کر بیٹھیں، آس پاس صرف وہی لوگ ہوں جن کے دلوں میں ایک دوسرے کے لیے ہمدردی کا احساس ہے اور کسی اور کو قریب نہ آنے دیں، تاکہ اگر کوئی فقرہ چست کیا جائے تو کوئی سن کر آگے نہ پہنچا دے۔ پھر ایسا بھی ہوتا ہے کہ تنہائی میں گھسرا پھسرا ہو رہی ہے۔ غیبت جو بہت لذیذ شے ہے، جب یہ امیر کے خلاف ہو گی تو بہت ہی لذیذ ہو جائے گی۔ اس میں یہ اضافی عوامیں شامل ہو جائیں گے۔ جب بھی طبیعت کے اندر کسی وجہ سے منفی رد عمل پیدا ہو گا تو اس سے جب کھنکتی لہلہتے گی تو بہت بہار دے گی۔ اب

(۱) رنجش (۲) مذاقیہ بات (۳) گروہ

کونوں گھدروں میں، علیحدگی میں گفتگو ہو رہی ہے، آپس میں بظاہر بہت دردمندانہ مشورے ہو رہے ہیں کہ دیکھئے، تنظیم میں ہمیں تو اس کی مصلحت مطلوب ہے، یہ غلط رخ پر چلے گئے ہیں، ان کا انداز غلط ہے، اس سے تنظیم کو نقصان پہنچ رہا ہے، ہم تو اس کی اصلاح کے لیے کوشش ہیں، ہم تو اصل میں بھلانی کے لیے یہ سارے مشورے کر رہے ہیں، ہمیں کسی سے کوئی ذاتی نفرت اور کردورت<sup>(۱)</sup> نہیں ہے۔

اس حوالے سے وہ الفاظ ذہن میں رکھئے جو سورۃ البقرۃ کے دوسرے رُکوع میں آئے ہیں: {وَإِذَا قِيلَ لَهُمْ لَا تُفْسِدُوا فِي الْأَرْضِ قَالُوا إِنَّمَا نَحْنُ مُصْلِحُونَ ﴿٢﴾} اور جب ان سے کہا جاتا ہے کہ زمین میں فساد نہ مچاؤ (رخناً اندازی نہ کرو) اس نظم کو کمزور نہ کرو اس میں فتنے نہ اٹھاؤ تو وہ یہ کہتے ہیں کہ ہم تو اصلاح کرنے والے ہیں۔ ہم تو اصلاح کے لیے کوشش ہیں، ہمارے مشورے تو اصلاح اور بہتری کے لیے ہیں۔ یہ تمام کیفیات ایک complex مرض کی علامات ہیں جو بہت سے امراض کا مرکب ہے۔ اس پورے مرض کے کیا اسباب ہیں؟ میڈیکل سائنس میں کسی مرض کی جن کی وجہ سے مرض کے حملہ آور ہونے کے لیے فضا ہموار ہوتی ہے، میدان ہموار ہو جاتا ہے۔ ثانیاً exciting cause جو مرض کے اُبھرنے کے لیے کوئی فوری سبب بن جاتا ہے۔ یہ وضاحت ہو چکی ہے کہ یہ مرض کیسے وجود میں آتا ہے۔

اس انداز سے جو جتنے بندی وجود میں آتی ہے اس کا نام ”مظاہرہ“ ہے۔ یہ مظاہرہ جسے ہم اسلامی انقلاب کے ضمن میں باطل کے خلاف اقدام کا ایک عنوان تجویز کر رہے ہیں، اگر اس اجتماعیت کے اندر ہونا شروع ہو جائے تو ”وَهُوَ مَوْلَى أَجْدُوبَيْگِی گرکل نہ ڈوبی“ کے مصدق وہ اجتماعیت ختم ہو جاتی ہے۔ وہ گویا دیمک ہے جو اندر سے چٹ کر رہی ہے۔ اس طرح اس کی ساری اجتماعیت اور اجتماعی قوت ختم ہو جائے گی۔ تو یہ مظاہرہ کسی اجتماعیت کے اندر نہ ہو۔

(۱) رخش (۲) نفسیاتی پیچیدگی (۳) لسانیات (۴) مائل کرنے والے عناصر (۵) محرک

## ”نجوی“ کی حقیقت و شناخت<sup>(۱)</sup>۔ قرآن حکیم کی روشنی میں

اب ان آیاتِ مبارکہ کو سمجھ لینا چاہیے جس میں یہ وضاحت ہے کہ اس پوری بیماری کی، جس کا میں نے اس وقت ذکر کیا ہے، کیا علامات ہیں، اس کا کیسے ظہور ہوتا ہے اور یہ کیسے آگے بڑھتی ہے؟ اس کے لیے ایک عنوان ہے ”نجوی“۔ پہلے اس لفظ کی اصل کو سمجھ لیا جائے۔ عربی زبان میں ”نجوۃ“ بلندی کو کہتے ہیں۔ اسی سے لفظ نجات بنتا ہے جس کے معنی پنج جانے کے ہیں۔ کسی بلند مقام پر پہنچ جانا دشمن کے نرغے<sup>(۲)</sup> سے نکل کر نجات پا جانے کی ایک صورت ہے۔ اس کے لیے بہترین مثال غزوہ اُحد کی ہے کہ جس وقت صحابہ کرام رضی اللہ عنہم نرغے میں آگئے اور ستر صحابہ شہید بھی ہو گئے اُس وقت نبی اکرم صلی اللہ علیہ وسلم نے صحابہ رضی اللہ عنہم کو حکم دیا کہ اُحد پہاڑ پر چڑھ جاؤ! چنانچہ بلندی پر چڑھ جانا اُس وقت بچاؤ کی شکل بن گیا۔ تو بلندی پر پہنچ جانا ایک طرح سے بچاؤ، دفاع اور نجات کی ایک شکل بن جاتی ہے۔ پھر یہ کہ بلندی پر کوئی جاتا ہے تو تنہا ہوتا ہے۔ اور یہاں بلندی پر جب تنہائی ہو گی تو وہاں ایک دو جو پہنچ گئے ہیں وہ سرگوشیاں کریں گے جو دوسرے نہیں سنیں گے۔ تو علیحدگی میں خفیہ سرگوشیوں کے لیے یہ لفظ ”نجوی“ ہے۔ واضح رہے کہ نجات کا اصل مادہ بھی ”نجوی“ ہے اور نجوی کا مادہ بھی یہی ہے۔

نجوی کے ضمن میں ایک آیت سورۃ النساء میں بھی موجود ہے۔ اور میرا گمان ہے کہ سورۃ النساء پہلے اور سورۃ المجادۃ بعد میں نازل ہوئی ہے۔ واللہ اعلم۔ سورۃ النساء میں ارشادِ باری تعالیٰ ہے: ﴿لَا خَيْرٌ فِي كَثِيرٍ مِّنْ نَجْوَهُمْ﴾ (آیت ۱۱۳) ”ان کی سرگوشیوں میں سے اکثر میں کوئی خیر نہیں ہے۔“ یعنی یوں سمجھئے کہ اکثر و بیشتر سرگوشی خرابی کی جڑ بنتی ہے۔ وہی بات بہتر ہوتی ہے جو کھل کر سامنے کی جائے۔ اگر کسی کی عدم موجودگی میں اس کی برائی بیان کی جائے تو یہ غیبت ہے۔ چلیے اگر کوئی حملہ آور ہونا بھی چاہتا ہے تو بھی سامنے سے حملہ کرے، پچھے سے حملہ کرنا تو بزدی ہے۔ اگر سامنے سے حملہ کیا جائے گا تو وہ بھی مدافعت<sup>(۳)</sup> کر سکتا ہے۔ اگر عوام کے اندر اس کو تلقید کا نشانہ بنایا

(۱) برائی (۲) گھیرے (۳) دفاع، بچاؤ

جائے تو اس کو موقع تو ہو گا کہ وہ وضاحت کر کے اپنا دفاع کر سکے کہ یہ بات یوں نہیں ہے۔ لیکن اگر یہ معاملہ پیچھے سے کیا جائے تو اب وہ مدافعت کے قابل نہیں ہے۔ لہذا بات تو وہی ہوتی ہے جو ڈنکے کی چوٹ پر سامنے کی جائے، الا یہ کہ آپ اس طرح اس کے استہزاۓ کا ذریعہ بن جائیں گے تو اس کی اصلاح کا امکان کم ہو جائے گا، بلکہ اصلاح کا دروازہ بند ہو جائے گا۔ یہ مصلحت کی بات ہے۔ ہر چیز کے اندر استثناء<sup>(۱)</sup> تو ہوتا ہے، لیکن قاعدہ قانون یہی ہے کہ ﴿لَا خَيْرٌ فِي كَثِيرٍ مِّنْ نَجُومٍ هُمُ﴾ ان کی اکثر سرگوشیوں میں خیر کا کوئی پہلو نہیں ہے۔ البتہ اس کی کچھ مستثنیات ہیں جو اسی آیت میں باس الفاظ بیان ہوئی ہیں:

(a) ﴿أَلَا مَنْ جَأَمَرَ بِصَدَقَةٍ﴾ ”سوائے اس کے کہ کوئی (کسی کو) صدقہ کرنے کو کہے۔ آپ نے کسی کو جا کر مشورہ دیا کہ بھائی فلاں شخص احتیاج میں ہے اور میری اس وقت ایسی حالت نہیں ہے کہ میں اس کی مدد کر سکوں، اور میں سمجھتا ہوں کہ آپ اس کی ضرورت کو پورا کر سکتے ہیں، لہذا اس کی ضرورت کو پورا کیجیے۔

(ii) ﴿أَوْ مَعْرُوفٍ﴾ ”یا کوئی نیک کام (کرنے کو کہے)۔ یعنی کسی اور نیک کام کا کسی کو علیحدگی میں مشورہ دینا۔ محسوس ہو کہ اس کی ہمت کمزور پڑ رہی ہے تو اس کی ہمت بندھانا۔

(iii) ﴿أَوْ إِصْلَاحٍ بَيْنَ النَّاسِ﴾ ”یا لوگوں کو آپس میں صلح کا مشورہ دے۔“ یہ ”اصلاح ذات البین“ ہے کہ لوگوں کے مابین مصالحت کرانا۔ اس کے لیے یہ کرنا پڑے گا کہ آپ علیحدگی میں ایک فریق کی بات سنیں، پھر دوسرے فریق کا موقف سنیں۔ اگر وہ آمنے سامنے ہوں گے تو آپس میں الجھ پڑیں گے، فوراً مشتعل ہو جائیں گے۔ اب آپ علیحدگی میں ایک کی بات سن کر اسے سمجھا نہیں اور ٹھنڈا کریں۔ پھر دوسرے فریق سے جا کر بات کریں۔ اس معاملے میں یہاں تک اجازت ہے کہ فرض کریں پہلے فریق نے غیظ و غصب کی حالت میں دوسرے فریق کے لیے نازیبا<sup>(۲)</sup> الفاظ استعمال کیے تو

اسے چھپا لیں، اس میں توریہ<sup>(۱)</sup> کی حد تک گنجائش ہے، بلکہ اصلاح ذات ابین کے لیے اس طرح کی کوئی بات اپنی طرف سے بھی کہی جا سکتی ہے کہ تمہارے لیے اُس کے دل میں محبت ہے، یہ تو قبی طور پر تمہارے ما بین غلط فہمی ہو گئی ہے، کچھ لوگ ہیں جنہوں نے تمہارے ما بین عدالت<sup>(۲)</sup> کے نجح بودیے ہیں۔ دین میں اس کے لیے انتہائی تاکیدی تعلیم دی گئی ہے۔ اس لیے کہ اس کا مقصد بہتری پیدا کرنا ہوتا ہے۔ اور یہ صرف اہل ایمان کے لیے نہیں ہے، بلکہ الفاظ آئے ہیں: ﴿أَوْ أَصْلَاحَ بَيْنَ النَّاسِ﴾ کہ لوگوں کے ما بین اصلاح، عام انسانوں کے ما بین مصالحت کی کوشش۔ سورۃ الحجرات میں تو الفاظ ہیں: ﴿وَإِنَّ طَائِفَتِنَا مِنَ الْمُؤْمِنِينَ اقْتَتَلُوا فَاصْلِحُوهُا بَيْنَهُمَا﴾ (آیت ۹) ”اور اگر مومنوں کے دو گروہ باہم جھگڑا کریں تو ان کے ما بین صلح کرو۔“ لیکن یہاں الفاظ صرف مومنین کے لیے نہیں ہیں، بلکہ ”اصلاح بین الناس“ کے الفاظ ہیں۔ اس کے لیے سنن ابی داؤد، سنن ترمذی اور مسند احمد میں تاکیدی حدیث موجود ہے کہ یہ کام نماز و روزہ سے افضل ہے کہ لوگوں کے ما بین مصالحت کرو اور ان کے بگڑے ہوئے تعلقات کو سدھارنے اور سنوارنے کی کوشش کرو۔ تو ان تین کاموں کے لیے علیحدگی میں جا کر سرگوشی کرنا خیر کے لیے ہے۔ اس کے علاوہ اگر کسی کام کے لیے سرگوشی<sup>(۳)</sup> ہو گی تو اس میں خیر نہیں ہے، چاہے آدمی خود کو کتنا ہی دھوکہ دے کہ میں یہ کام نیک نیت سے کر رہا ہوں، بھلائی کے لیے کر رہا ہوں، لیکن حقیقتاً وہ خیر سے خالی ہو گا۔ آگے فرمایا: ﴿وَمَنْ يَفْعَلْ ذَلِكَ ابْتِغَاهُ مَرْضَابٍ اللَّهُ فَسُوفَ نُؤْتِيهِ أَجْرًا عَظِيمًا﴾ ”اور جو شخص یہ کام اللہ کی رضا جوئی کے لیے کرے گا تو ہم اسے عنقریب اجر عظیم سے نوازیں گے۔“

اب آئیے اس پس منظر میں سورۃ المجادۃ کی آیات پر غور کر لیا جائے۔ فرمایا:

﴿أَلَّمْ تَرَ أَنَّ اللَّهَ يَعْلَمُ مَا فِي السَّمَاوَاتِ وَمَا فِي الْأَرْضِ ط﴾ ”کیا تم نے نہیں دیکھا کہ اللہ جانتا ہے جو کچھ آسمانوں اور زمین میں ہے؟“ یہ درحقیقت جانی پہچانی

(۱) کسی امر کی حقیقت کو پوشیدہ رکھ کر خلافِ حقیقت ظاہر کرنا۔ (۲) دشمنی (۳) کانا پھوسی

اور تمہاری مانی ہوئی حقیقت ہے جس سے تمہیں اس وقت ذہول<sup>(۱)</sup> ہورہا ہے، اس وقت تم اس کو بھلار ہے ہو۔ یہ تمہید ہے کہ کس سے چھپ کر کانا پھوسی<sup>(۲)</sup> کر رہے ہو؟ ایک کان تو ہمیشہ ہر جگہ سننے والا موجود ہے۔ یہ نہ سمجھو کہ تمہاری ان باتوں کو سننے والا کوئی نہیں ہے۔ اللہ تو سن رہا ہے۔

﴿مَا يَكُونُ مِنْ نَجْوَىٰ ثَلَاثَةٍ إِلَّا هُوَ رَابِعُهُمْ﴾ ”نہیں ہوتا (ان میں سے) کسی بھی تین افراد کا باہم سرگوشی کرنا مگر یہ کہ اللہ ان کا چوتھا ہوتا ہے﴿ وَلَا خَمْسَةٍ إِلَّا هُوَ سَادِسُهُمْ﴾ ”اور نہ پانچ کا (نجوی ہوتا ہے) مگر یہ کہ اللہ ان کا چھٹا ہوتا ہے﴿ وَلَا أَدْنَىٰ مِنْ ذَلِيلَ﴾ ”اور نہ اس سے کم“۔ دو بھی باہم سرگوشیاں کر رہے ہیں تو بھی تیرسا اللہ موجود ہے۔ دو سے کم تو نہیں ہو سکتے، کیونکہ ایک آدمی تو بیٹھ کر سوچ ہی سکتا ہے۔ ﴿ وَلَا أَكْثَرَ﴾ ”نہ اس سے زائد“ ﴿ إِلَّا هُوَ مَعَهُمْ أَيْنَ مَا كَانُواْ جَ﴾ ”مگر یہ کہ اللہ ان کے ساتھ ہے جہاں کہیں بھی وہ ہوتے ہیں“۔ وہ چاہے پہاڑ کی چوٹی پر پہنچ گئے ہوں، یا کہوہ میں چھپ کر مشورے کر رہے ہوں، یا کہیں زمین کے پیٹ میں گھس کر یا فضا کی پہنائیوں میں کر رہے ہوں، خواہ کہیں بھی ہوں گے اللہ ان کے ساتھ ہے۔ ﴿ ثُمَّ يُنَبِّئُهُمْ بِمَا عَمِلُواْ يَوْمَ الْقِيَمَةِ ط﴾ ”پھر اللہ انہیں قیامت کے دن جنladے گا جو وہ کرتے رہے ہوں گے۔“

﴿ إِنَّ اللَّهَ بِكُلِّ شَيْءٍ عَلِيمٌ ﴾ ”یقیناً اللہ تعالیٰ ہر چیز کا جانتے والا ہے۔“ یہاں نَبَأْ يُنَبِّئُ کا لفظ ہے۔ اس کے علاوہ نَبَأَهُ يُنَبِّئُ کا لفظ آتا ہے جو تنیہ کے لیے استعمال ہوتا ہے کہ متنبہ کرنا۔ جبکہ یہ ”نَبَأً“ سے ہے جس کا مطلب ہے ایک ایک کر کے جنladینا کہ تم نے فلاں تارتخ، فلاں وقت یہ مشورے کیئے یہ ہے تمہارا نجوی۔

آگے فرمایا: ﴿ أَلَمْ تَرَ إِلَى الَّذِينَ نُهُوا عَنِ النَّجْوَىٰ ثُمَّ يَعُودُونَ لِمَا نُهُوا عَنْهُ ﴾ ”کیا تم نے ان لوگوں کی طرف نہیں دیکھا جنہیں نجوی سے روکا گیا تھا؟

(۱) بھول جانا (۲) کان میں بات کہنا (۳) اس آیت سے بھی میرا گمان ہے کہ سورۃ النساء، سورۃ المجادلہ سے پہلے نازل ہوئی ہے، کیونکہ اس مقام کے علاوہ قرآن مجید میں نجوی کے بارے میں صرف سورۃ النساء کی ایک آیت ہے۔ تو محسوس ہوتا ہے کہ یہاں اس آیت کی طرف اشارہ ہو رہا ہے۔

پھر بھی وہ وہی حرکت کیے جاتے ہیں جس سے انہیں منع کیا گیا تھا۔ دیکھنے وہ روکنے کا بہترین اور لطیف ترین انداز تھا۔ اس میں ڈانٹ ڈپٹ، سختی اور گرفت<sup>(۱)</sup> کا انداز انہیں تھا، بالکل ایسے جیسے کوئی کائناتی حقیقت بیان کی جا رہی ہو کہ: ﴿لَا خَيْرٌ فِي كَثِيرٍ مِّنْ نَجُومٍ هُمْ إِلَّا مَنْ أَمْرَ بِصَدَقَةٍ أَوْ مَعْرُوفٍ أَوْ إِصْلَاحٍ بَيْنَ النَّاسِ﴾ یعنی جان لو ان تین کاموں کے سوا جو کچھ ہے اس میں خیر نہیں ہے۔ لیکن ظاہر ہے جن کے دلوں میں اصلاح پذیری<sup>(۲)</sup> کا مادہ تھا وہ اگر غیر شوری طور پر یہ کام کر رہے تھے تو اب شوری طور پر رُک گئے، ٹھٹک گئے، انہوں نے اپنی باگیں کھینچ لیں۔ لیکن جن لوگوں کے دلوں میں روگ یا مرض ہوتا ہے تو ﴿فِي قُلُوبِهِمْ مَرَضٌ فَزَادَهُمُ اللَّهُ مَرَضاً﴾ کے مصدق اُن کا روگ تو مسلسل بڑھتا ہے۔ اب یہاں اُن کی طرف اشارہ ہو رہا ہے۔ یہ اُس معاشرے میں وہ لوگ تھے جنہیں آج ہم منافقین کہتے ہیں۔ لیکن ان کی پیشانیوں پر لکھا ہوا نہیں تھا کہ یہ منافق ہیں، بلکہ وہ مسلمان ہی سمجھے جاتے تھے۔ حضور صلی اللہ علیہ وسلم کے علم میں تھا کہ کون منافقین ہیں، لیکن حضور صلی اللہ علیہ وسلم نے اسے ایک راز ہی رکھا ہے۔ اپنے ایک صحابیؓ کو اگر چند خاص منافقین کا نام بتا بھی دیا تھا تو انہیں بھی آگے بیان کرنے سے سختی سے روک دیا تھا کہ یہ ایک راز ہے۔ لہذا وہ مسلمانوں میں گڈ مدد تھے۔ اس اعتبار سے یہ سمجھئے کہ اس کا ہم سے کوئی سروکار<sup>(۳)</sup> نہیں ہے۔ اصل میں تو قرآن مجید میں جو بھی منافقین کا بیان ہے، ہم اس سے اس وجہ سے محروم رہتے ہیں کہ ہم انہیں ایک علیحدہ category<sup>(۴)</sup> قرار دے کر سمجھتے ہیں کہ ہم سے ان کا کوئی تعلق نہیں۔ تو یہ سمجھئے کہ یہ درحقیقت ہمیشہ مسلمانوں میں گڈ مدد ہوتے ہیں۔ یہ بہتر سے بہتر جماعت میں موجود تھے۔ صحابہ کرام رضی اللہ عنہم کی جماعت سے تو بہتر جماعت نہیں ہو سکتی، اس میں یہ فتح کا لمسٹ<sup>(۵)</sup> عنصر موجود تھا۔ غور کیجیے کہ تابہ دیگر اس چہ رسد؟<sup>(۶)</sup> کون سی جماعت یہ سمجھ سکتی ہے کہ ہم اس سے بالاتر ہیں، منزہ<sup>(۷)</sup> اور پاک ہیں!

(۱) پکڑ (۲) قبول اصلاح (۳) تعلق (۴) درجہ (۵) غدار

(۶) دوسروں کی کیا بات کریں۔ (۷) پاک

﴿وَيَتَنَجُونَ بِالْإِثْمِ وَالْعُدُوانِ وَمَعْصِيَتِ الرَّسُولِ نَّهٰى﴾ "اور یہ لوگ چھپ چھپ کر آپس میں گناہ اور زیادتی اور رسول کی نافرمانی کی باتیں کرتے ہیں۔" یعنی مندرجہ بالاتین چیزوں کے مقابلے میں یہ جو نجومی کرتے ہیں، سرگوشیاں اور کھسر پھسر کرتے ہیں، وہ ایک تو گناہ کے لیے ہوتا ہے۔ لفظ "إِثْمٌ" کا ترجمہ ہم "گناہ" کرتے ہیں اور "عُدُوان" کا ترجمہ "زیادتی"۔ اصل میں گناہ کے دو پہلو ہوتے ہیں۔ ایک ہے کوتا ہی، یعنی آپ اپنا فرض ادا نہیں کر رہے۔ اور دوسرا ہے زیادتی، کہ کسی کے حق پر دست درازی کرنا، حملہ آور ہونا۔ یہ دو پہلو علیحدہ ہیں۔ لہذا اگر آپ ایمان کا تقاضا پورا نہیں کر رہے تو یہ "إِثْمٌ" ہے۔ اہل عرب اس اونٹی کو "آئمۃ" کہتے ہیں جو قافلے سے پیچھے رہ گئی ہو۔ اگر کوئی اونٹی قافلے میں موجود تمام اونٹوں اور اونٹنیوں کے ساتھ ساتھ چلے گی تب ہی وہ قافلہ بنے گی، ورنہ تو وہ قافلے سے پیچھے رہ جائے گی اور اب وہ "آئمۃ" کہلانے گی۔

اب یوں سمجھئے کہ جن فرائض کی ادائیگی کے لیے کوئی اجتماعی نظام قائم ہوا ہے، جو لوگ ان فرائض کو بحسن و خوبی ادا کر رہے ہوں وہ تو گویا قافلے کے ساتھ چل رہے ہیں، جبکہ کچھ ایسے ہوتے ہیں جو پیچھے ہوتے ہیں اور اپنے ان تقاضوں کو پورا نہیں کر پا رہے ہوتے۔ تو یہ "إِثْمٌ" ہے۔ ایسے آدمی کی عزت نفس<sup>(۱)</sup> اسے ابھارتی ہے کہ دیکھو ایسا دم کٹا کوئی اور بھی ہے یا نہیں! تو جن کے اندر کسل<sup>(۲)</sup> ہوتا ہے ان کے مابین یگانگت<sup>(۳)</sup> (affinity) پیدا ہو جاتی ہے اور وہ پیچھے رہ جانے والے خود بخود ایک دوسرے کی طرف ایک میلان<sup>(۴)</sup> محسوس کرنے لگتے ہیں اور ایک دوسرے کے لیے جواز<sup>(۵)</sup> فراہم کرتے ہیں۔ تو اس کا پہلا عنوان ہے ﴿يَتَنَجُونَ بِالْإِثْمِ﴾۔ "إِثْمٌ" کے معنی روکنے کے بھی ہوتے ہیں۔ یہ لوگ ایک دوسرے کی خیرخواہی کے انداز میں کہتے ہیں کہ بے وقوف نہ بنو یہ تو پاگل ہیں، لیکن ہمیں تو دیکھ کر چلنا ہے اور انہیں بھی سمجھانا ہے۔ جیسے اُس دور کے منافقین کہا کرتے تھے: ﴿أَنُؤْمِنُ كَمَا آمَنَ السَّفَهَاءُ﴾ (آل بقرہ: ۱۳)

(۱) خودداری (۲) سنتی (۳) اتحاد (۴) جواز (۵) جائز ہونا

”کیا ہم ایمان لے آئیں ان بے وقوفوں کی طرح؟“ انہیں تو کسی خیر و شر اور نفع و نقصان کی فکر نہیں ہے۔ یہ تودیوانے (fanatics) ہو گئے ہیں۔ تو اب اس طرح کی گفتگو ہو گی۔ ﴿وَالْعُدُوَانِ﴾ ”اور زیادتی کے لیے (سرگوشیاں کرتے ہیں)“۔ یہ دوسرا رُخ ہے کہ کسی کی عزت پر حملہ کرنا، کسی کے حقوق پر دست درازی<sup>(۱)</sup>۔

﴿وَمَعْصِيَتِ الرَّسُولِ ز﴾ ”اور رسول ﷺ کی نافرمانی کے لیے (سرگوشیاں کرتے ہیں)“۔ یہاں رسول کی حیثیت ذہن میں رکھئے! رسول کی ایک حیثیت یہ ہے کہ وہ اللہ کا پیغام پہنچانے والے ہیں۔ رسول کی ایک حیثیت اس جماعت کے امیر کی بھی ہے اور رسول کی ایک حیثیت اس ریاست کے سربراہ کی بھی ہے۔ یہ ایسا معاملہ ہے جو زیادہ کٹھن گزرتا ہے۔ میرے نزدیک نفاق کے موضوع پر سورۃ النساء قرآن مجید میں اصولی طور پر اہم ترین سورت ہے۔ اب جو چیزیں نفاق کا اصل سبب بنتی تھیں ان میں سے ایک اہم چیز ”رسول کی اطاعت“ تھی۔ وہ سمجھتے تھے کہ رسول بھی تو آخر ہمارے جیسے انسان ہیں۔ بس ان پر وحی اترتی ہے جسے ہم تسلیم کرتے ہیں۔ باقی تو یہ ہمارے جیسے انسان ہیں، ہم کیسے ان کے آگے سر جھکائیں! کیا ان سے خطا<sup>(۲)</sup> نہیں ہو سکتی؟ کیا ہماری بات بہتر نہیں ہو سکتی؟ ہمیں تجربہ حاصل ہے، ہم جانتے ہیں، ہم معاملات کو چلاتے رہے ہیں۔ انہیں تو کوئی تجربہ نہیں ہے۔ یہ ساری باتیں رسول اللہ ﷺ کے بارے میں کہی جاتی تھیں۔ یہ ہے معصیت رسول، رسول کے حکم سے سرتابی<sup>(۳)</sup>۔ منافقین کی علامتیں اور ان کے مشاغل قرآن مجید میں کئی جگہ مذکور ہیں۔ انہیں حضور ﷺ سے جو کلد<sup>(۴)</sup> ہو گئی تھی اس کاظھو مختلف طریقوں سے ہوتا تھا۔

آگے فرمایا: ﴿وَإِذَا جَاءَهُ وَلَكَ حَيَّوَكَ إِمَّا لَمْ يُجَحِّيْكَ بِهِ اللَّهُ﴾ ”او رجب یہ آپ ﷺ کی خدمت میں آتے ہیں تو آپ کو وہ دعا دیتے ہیں جو اللہ نے آپ کو نہیں دی۔“۔ عربوں کا ایک عام دعا یہ کلمہ ”حَيَّاكَ اللَّهُ“ ہے جس کے معنی ہیں ”اللہ تمہاری عمر دراز کرے۔“۔ یہیں سے لفظ ”تحیۃ“ بنا ہے جو اپنے نیک جذبات کا اظہار ہے۔ اسے

آپ greetings کہتے ہیں۔ اصل سلام تو "السلام علیکم و رحمة اللہ و برکاتہ" ہے، لیکن منافقین "السَّامِ عَلَيْكُمْ" کہتے تھے، جس کے معنی ہیں "تم پر موت آئے"۔ (معاذ اللہ نقل کفر کفر نباشد!) <sup>(۱)</sup> اگر کوئی پکڑ لیتا تو کہنے لگتے کہ ہم نے تو السلام علیکم کہا ہے، شاید آپ کو ٹھیک سنائی نہیں دیا، ذرا اپنے کان کی میل نکلوایے اور اس میں تیل ڈلوایے! اللہ اسے شرمندہ کر دیتے۔

﴿وَيَقُولُونَ فِي أَنفُسِهِمْ لَوْلَا يَعْذِبُنَا اللَّهُ بِمَا نَقُولُ ط﴾ "اور وہ اپنے جی میں کہتے اللہ ہمیں سزا کیوں نہیں دیتا اُس پر جو ہم کہتے ہیں"۔ اسی طرح سورۃ البقرۃ میں مثال آئی ہے کہ "رَأَيْنَا" کے بجائے "رَأَيْنَا" کہتے، یعنی "اے ہمارے چروائے!" "رَأَيْنَا" ایک مجلسی کلمہ تھا کہ ہماری طرف ذرا متوجہ ہوں، ہمارا لحاظ کیجیے، ہم بات سمجھنہیں سکے۔ جیسے "pardon" کا لفظ عام طور پر بولا جاتا ہے کہ معاف کیجیے گا۔ لیکن وہ "رَأَيْنَا" کہہ کر اپنے دل کی بھڑاس نکال لیتے تھے۔ اور شیطان کا وسوسہ دیکھتے:

﴿وَيَقُولُونَ فِي أَنفُسِهِمْ لَوْلَا يَعْذِبُنَا اللَّهُ بِمَا نَقُولُ ط﴾ "اور اپنے دلوں میں کہتے ہیں کہ ہماری ان باتوں پر اللہ ہمیں عذاب کیوں نہیں دیتا؟" یعنی شیطان اب اور پڑی پڑھارہا ہے کہ دیکھو، تم نے رسول (صلی اللہ علیہ وسلم) سے گستاخی کی۔ اگر یہ رسول ہوتے تو اللہ تمہاری زبان گدی سے کھینچ لیتا۔ اس کا مطلب یہ ہے کہ تمہارا شک و شبہ صحیح ہے۔ یہ ہے وہ براہی کا چکر (vicious circle) یعنی ایک براہی دوسری براہی کو جنم دیتی ہے اور دوسری پہلی براہی کو مزید تقویت دیتی ہے کہ دیکھو بھائی میں نے تو اُس وقت اتنا کلام کر دیا، اب اگر فی الواقع یہ رسول ہوتے تو کیا اللہ اس کو گوارا کرتا! کیوں نہیں اللہ اس پر ہمیں عذاب دیتا جو ہم کہہ رہے ہیں! اس کا مطلب صاف ہے کہ یہ رسول نہیں ہیں اور ہمارا شبہ صحیح ہے۔ فرمایا: ﴿خَسِبُهُمْ جَهَنَّمُ يَصْلُوَنَّهَا ح﴾ "ان کا ٹھکانہ جہنم ہے جس میں یہ پہنچ کر رہیں گے (جھونکے جائیں گے)" ﴿فَإِنَّهُمْ بِالْمَسِيرِ﴾ "اور وہ بہت برا ٹھکانہ ہے"۔

(۱) کسی کے کفر کا ذکر کرنے سے انسان کا فرنہیں ہو جاتا۔

﴿يَا أَيُّهَا الَّذِينَ آمَنُوا إِذَا تَقَاجَيْتُمْ فَلَا تَتَنَاجَوْا بِالْإِثْمِ وَالْعُدُوانِ وَمَعْصِيَتِ الرَّسُولِ﴾ ”اے اہل ایمان! جب تم آپس میں پوشیدہ بات کرو گناہ اور زیادتی اور رسول کی نافرمانی کی باتیں نہ کرو۔ یعنی اگر تمہیں نجوی کرنا ہی ہے، تہائی میں گفتگو کرنی ہی ہے، کوئی مل بیٹھنے کا موقع آ ہی گیا ہے تو ان تین چیزوں سے بچو: (i) اثُم، (ii) عُدُوان، (iii) معصیت رسول۔ ﴿وَتَنَاجَوْا بِالْإِثْمِ وَالْتَّقْوَى ط﴾ ”اور باہم تہائی میں نیکی اور تقوی کی باتیں کرو۔ اگر نجوی کرنا ہی ہے تو نیکی اور تقوی کے لیے کرو، خیر اور بھلائی کے لیے کرو؛ ایک دوسرے کو نیکی پر آمادہ کرو؛ ایک دوسرے کی طبیعت میں کوئی رکاوٹ پیدا ہو رہی ہے تو اس کو دور کرو، دوسرے کی ہمت اگر پست ہو رہی ہے تو اسے ہمت دلاو۔ لیکن اثُم، عُدُوان اور معصیت رسول سے بچو۔ ﴿وَاتَّقُوا اللَّهَ الَّذِي إِلَيْهِ تُحْشَرُونَ ف﴾ ”اور تقوی اختیار کرو اس اللہ کا جس کی طرف تم جمع کیے جاؤ گے۔“

﴿إِنَّمَا النَّجُوْيِ مِنَ الشَّيْطَنِ﴾ ”جان لو کہ کانا بھوسی تو ایک شیطانی کام ہے۔ آج میں نے وہیں سے بات شروع کی ہے کہ جو اجتماعیت دین کا بول بالا کرنے کے لیے وجود میں آئی ہے تو شیطان کو سب سے بڑھ کر تکلیف لازماً اسی سے ہو گی، چنانچہ وہ اپنی توجہات سب سے زیادہ اسی پر مرکوز کرے گا۔ ﴿لِيَخْرُزُنَ الَّذِينَ آمَنُوا﴾ ”(اور یہ اس لیے کیا جاتا ہے) تاکہ اہل ایمان کو غم ہو۔” اندوہ<sup>(۱)</sup> ہو، رنج و صدمہ ہو، ان کی یکسوئی اور یک جھقی<sup>(۲)</sup> مجروح ہو، ان کے دلوں میں خلجان<sup>(۳)</sup> پیدا ہو جائے۔ یہ ہے جس کے لیے شیطان نجوی کا جاں بچھاتا ہے اور اس کے اندر اس نے بڑی خوش نمائی پیدا کر دی ہے۔ ﴿وَلَيْسَ بِضَارٍ هُمْ شَيْئًا إِلَّا بِإِذْنِ اللَّهِ ط﴾ ”حالانکہ اذن خدا کے بغیر وہ (نجوی) انہیں کچھ بھی نقصان نہیں پہنچا سکتا۔“ اب یہ اہل ایمان کو اطمینان دلانے کے لیے فرمایا جا رہا ہے کہ مطمین رہو، تمہیں اللہ کے اذن کے بغیر کوئی کچھ بھی ضرر نہیں پہنچا سکتا۔ جیسے ہم کہتے ہیں: لَا حَوْلَ وَلَا قُوَّةَ إِلَّا بِاللَّهِ۔ شیطان کو ہرگز کوئی اختیار حاصل

نہیں ہے، اگر اس کا کوئی وارکار گر<sup>(۱)</sup> ہوتا بھی ہے تو وہ بھی اذنِ رب سے ہوتا ہے، اس میں بھی اللہ کی طرف سے کوئی خیر ہوتا ہے، کوئی تمہاری تربیت یا اصلاح مقصود ہوتی ہے، اللہ تعالیٰ اسے تمہاری اصلاح کا بہانہ بناتا ہے۔ ﴿وَعَلَى اللَّهِ فَلَيْتَوْكِلَ الْمُؤْمِنُونَ﴾ ”اور اہل ایمان کو تو اللہ پر اپنا پورا توکل اور بھروسہ کرنا چاہیے۔“ اطمینان دلا یا جا رہا ہے کہ اس میں زیادہ پریشان ہونے کی بات نہیں ہے۔ حتیٰ الامکان سدِ باب<sup>(۲)</sup> کرو، لیکن جس شخص کا معاملہ اللہ کے ساتھ صاف ہے اسے ان چیزوں سے زیادہ دل گیر اور دل گرفتہ<sup>(۳)</sup> نہیں ہونا چاہیے۔ البتہ ان تمام مفاسد سے اس بیت اجتماعیہ کو پاک کرنے کی کوشش کرنا بالکل دوسری بات ہے۔

چونکہ میں نے پس منظر بیان کر دیا ہے اس لیے آپ کو یہ بات سمجھنے میں کافی سہولت ہو جائے گی۔ فرمایا: ﴿يَا أَيُّهَا الَّذِينَ آمَنُوا إِذَا قِيلَ لَكُمْ تَفَسَّحُوا فِي الْمَجَlisِ فَافْسُحُوا يَفْسَحَ اللَّهُ لَكُمْ حِجَّ﴾ ”اے اہل ایمان! جب تم سے کہا جائے کہ مجالس میں کشادگی پیدا کرو تو کھل کر بیٹھا کرو اللہ تمہارے لیے کشادگی پیدا کرے گا۔“ بڑا پیار اربط<sup>(۴)</sup> ہے۔ یہ ایک فطری بات ہے کہ جو تین چار آدمی علیحدگی میں آپس میں ملاقاتیں کرتے ہیں اور باہم سرگوشیاں کرتے ہیں وہ جب کسی اجتماع میں آئیں گے تو بھی اکٹھے بیٹھیں گے اور علیحدگی میں کھسر پھسر اور سرگوشیاں کریں گے، کن انکھیوں میں تبادلہ خیال کریں گے جو بہت خطرناک ہے۔ تب ہی تو کہا جا رہا ہے کہ جب تم سے کھل کر بیٹھنے کو کہا جائے تو کھل کر بیٹھ جایا کرو اللہ تمہارے لیے کشادگی پیدا کرے گا۔ یوں سمجھنے اس نجومی کاظمہ را بسلمانوں کے اجتماعات کے اندر ہونے لگا تھا جس کے لیے کہا جاتا تھا کہ کھل کر بیٹھو تو تاکہ آپ کے مابین جگہ ہو اور کوئی اور آنے والا بیٹھ سکے۔ منافقین اس طریقے سے جتھے بندی<sup>(۵)</sup> کرتے تھے کہ ان کے مابین کوئی تیسرا آدمی نہ بیٹھ جائے، کیونکہ اگر ان میں کوئی باہر کا آدمی شامل ہو گیا تو وہ ان کی رپورٹ کرے گا اور یوں ان کی باتیں دوسروں کے علم میں آ جائیں گی۔ لہذا کہا جا رہا ہے کہ اس طرح اللہ تعالیٰ

(۱) مفید ہونا (۲) روکنا (۳) علکین (۴) تعلق (۵) گروہ بندی

تمہارے لیے کشادگی پیدا کرے گا اور تنگیوں سے جو فساد پیدا ہو رہا ہے اس کی روک تھام کی جاسکے گی۔

﴿وَإِذَا قِيلَ أَنْشُرُوا فَانْشُرُوا﴾ "اور جب کہا جائے کہ اٹھ جاؤ تو اٹھ جایا کرو"۔ یہاں ان کے نجوی کی تیسری شکل ہوتی ہے۔ اجتماع اختتام پذیر ہو جائے اور کہہ دیا جائے کہ اب آپ تشریف لے جائیے تو ان لوگوں کا نجوی فوراً وہیں شروع ہو جاتا ہے۔ کچھ دیر اطمینان سے بیٹھے رہتے ہیں، تاکہ دوران اجتماع اگر کوئی تبصرے نہیں ہو سکے تو تبادلہ خیال کر لیں اور ایک دوسرے کو فقرے بازیوں پر داد دے لیں۔ لہذا وہ وہاں سے فوراً روانہ نہیں ہوتے۔ اس لیے اہل ایمان سے کہا جا رہا ہے کہ اگر تمہیں کہا جائے کہ اٹھ جاؤ تو اٹھ جایا کرو۔

﴿يَرْفَعُ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ ط﴾ "تم میں سے جو لوگ واقعی اہل ایمان ہیں اور جن کو علم عطا کیا گیا ہے، اللہ ان کے درجات بلند کرے گا"۔ غور کیا جائے تو معلوم ہوتا ہے کہ یہاں پر صنعت لفظی<sup>(۱)</sup> کا ایک خوبصورت انداز ہے۔ یہ بھی کلام کا ایک حسن ہے۔ کہا جا رہا ہے کہ اے اہل ایمان! جب تم سے کہا جائے کہ اٹھ جاؤ تو اٹھ جایا کرو، اللہ تمہیں اونچا کرے گا۔ اگر تم خلوص و اخلاص کے ساتھ احکام مانو گے تو اللہ تمہیں رفت<sup>(۲)</sup> عطا فرمائے گا۔

اس ضمن میں بعض حضرات نے بڑی عمدہ بات کہی ہے۔ بعض اوقات کسی اجتماع میں یہ صورت پیش آتی ہے کہ دو حضرات آپس میں سرگوشی کر رہے ہیں، جب ان سے کہا جاتا ہے کہ آپ یہاں سے اٹھ کر وہاں بیٹھئے تو اس میں آدمی اُس وقت اپنی توہین محسوس کرتا ہے، حالانکہ سوچنا چاہیے کہ کوئی شخص ہے جو اس اجتماع کو conduct کر رہا ہے اور اس کی نگاہ میں یہ بات آگئی ہے، لہذا وہ اس اجتماع کی تائیکر کو ختم کرنے والی شے کو رفع کرنا چاہتا ہے تو اس میں انسان اپنی توہین محسوس نہ کرے۔ اس لیے کہ جو صاحب امر اور ذمہ دار ہے اسے اس کا نظم چلانا ہے، اسے اس اجتماع کو بہتر سے بہتر نتیجے تک منت

کرنا ہے، نتیجہ خیز اور بار آور<sup>(۱)</sup> بنانا ہے، الہذا اگر کہہ دیا جائے کہ اٹھ جائیے یا یہ کہ فلاں جگہ پر تشریف لے جائیے تو اس پر برانہیں ماننا چاہیے۔ بہر حال جو صاحب علم ہو گا اور جس کے دل میں ایمان کی رمَق<sup>(۲)</sup> ہو گی وہ اسے خیر سمجھے گا اور اس ہدایت پر عمل اپنی تو ہیں نہیں سمجھے گا، تو اللہ اس کے درجات بلند کرے گا، لیکن جس کے دل میں روگ ہو وہ اسے برا مانے گا کہ اسے نمایاں کر کے سب کے سامنے ذلیل کر دیا گیا ہے، جبکہ یہ کام اس کے بجائے کوئی دوسرا کر رہا تھا اور دوسرے کا وباں<sup>(۳)</sup> اس پر آ گیا ہے۔ حالانکہ اسے سوچنا چاہیے کہ اگر وہ اس غلطی کا ارتکاب نہیں کر رہا تھا اور غلطی سے اسے اٹھ جانے کو کہہ دیا گیا ہے تو کون سی قیامت آ گئی ہے! اگر اس کام کی اہمیت کو سامنے رکھتے ہوئے ثابت انداز میں سوچا جائے پھر تو یہی نتیجہ نکلے گا کہ ٹھیک ہے وہ صاحبِ نظم ہے، اس سے غلطی ہو بھی گئی ہے تب بھی کسی کی کوئی تو ہیں نہیں ہے۔ اس سلسلے میں زیادہ حساسیت انہی لوگوں کو ہوتی ہے جن کے دل میں کچھ کبر<sup>(۴)</sup> اور فساد ہوتا ہے۔ جیسے کہا گیا ہے: ﴿فِي  
قُلُوهُمْ مَرْضٌ فَرَأَهُمُ اللَّهُ مَرْضًا﴾ ورنہ انسان سوچے گا کہ اگر میرا قصور نہیں بھی تھا، بلکہ کچھ زیادتی ہو گئی ہے تو اللہ تعالیٰ مجھے اس کا کوئی نہ کوئی اجر عطا فرمائے گا، تلافی (compensate) کرے گا، اگر صاحب امر نے زیادتی کی ہے تو اس کی کوئی نیکی مجھے مل جائے گی، الہذا مجھے تو کوئی نقصان نہیں ہے، میرے لیے تو بس حصول ہی حصول ہے۔ یہ تب ہوتا ہے جب ایمان اور خلوص و اخلاص ہو، اور اس اجتماعیت سے مخلصانہ تعلق ہو۔ ﴿وَاللَّهُ يَعْلَمُ مَا تَعْمَلُونَ خَبِيرٌ﴾ "اور جو کچھ تم کر رہے ہو اللہ اس سے خوب باخبر ہے۔"

اس میں ایک اور بات قابل توجہ ہے کہ جو شخص کسی اجتماعی جدوجہد میں شریک نہیں ہے تو قرآن مجید کی یہ باتیں اسے کس طرح سمجھ میں آئیں گی! ان کا م Hispan ترجمہ تو کیا جا سکتا ہے مگر ان کی اہمیت و عظمت اسی صورت میں سمجھا آ سکتی ہے جب کسی اجتماعیت میں شریک ہوا جائے، ورنہ تو لوگ سمجھیں گے کہ ٹھیک ہے یہ اللہ کا کلام ہے اور ہم نے اسے پڑھ کر

ثواب حاصل کر لیا ہے۔ لیکن یہ کہ ان باتوں میں کیا حکمتیں ہیں اور ان میں ہمارے لیے کیا ہدایاتِ مضمراں ہیں، یہ حقیقت اسی وقت ابھر کر اور نکھر کر سامنے آئے گی جب مقصد زندگی اقامتِ دینِ معین ہو چکا ہو، جس کے بارے میں ارشاد ہے:

﴿لِيَقُومَ النَّاسُ بِالْقِسْطِ وَأَنْزَلْنَا الْحَدِيدَ فِيهِ بَأْسٌ شَدِيدٌ  
وَمَنَافِعُ لِلنَّاسِ وَلِيَعْلَمَ اللَّهُ مَنْ يَنْصُرُهُ وَرُسُلَهُ بِالْغَيْبِ﴾  
(الحدید: ۲۵)

”تاکہ لوگ انصاف پر قائم رہیں، اور ہم نے لوہا اتارا جس میں لڑائی کی سخت قوت ہے اور لوگوں کے لیے دوسرے فوائد بھی ہیں، اور (اس لیے بھی) تاکہ اللہ تعالیٰ ظاہر کر دے اس کو جو مدد کرتا ہے اللہ کی اور اس کے رسول کی غیب میں رہتے ہوئے۔“

اقامتِ دین کے لیے جو اجتماعی قائم ہوئی ہے اس کی مصلحتیں اور اس کا تحفظ اللہ کی نگاہ میں کتنا عزیز ہے، یہ وہ بات ہے جو سمجھ میں آئے گی تو ہی اس کی اہمیت و عظمت منکشف<sup>(۱)</sup> ہوگی۔

ایک اور مسئلہ بھی ہے جو اجتماعی زندگی کا بڑا ہم مسئلہ ہے، ہر صاحب امر کو اس سے سابقہ پیش آتا ہے۔ اس کا پس منظر یہ ہے کہ اول تو ہر شخص فطری طور پر یہ چاہتا ہے کہ اسے صاحب امر سے قرب ہوا اس سے تہائی میں بات کرنے کا موقع ملے، یہ فطری اور اچھی بات ہے، اس میں کوئی برائی نہیں ہے۔ لیکن اس کا ایک منفی رُخ بھی ہے، کہ کچھ لوگ کام میں تو پچھے ہوتے ہیں، لیکن اپنی دولت یا وجاہت<sup>(۲)</sup> دُنیوی کی وجہ سے کچھ نمایاں ہوتے ہیں اور وہ اپنی اس دُنیوی اہمیت کو ظاہر کرنے کے لیے صاحب امر کے قریب ہو کر بیٹھتے ہیں اور کان میں گفتگو کرتے ہیں، تاکہ سب کو معلوم ہو جائے کہ وہ ان سے بہت قریب ہیں، امیران کی بڑی رعایت کرتے ہیں اور بڑا لحاظ کرتے ہیں۔ وہ اس کے لیے اپنی حیثیت کو ذریعہ بناتے ہیں۔ سوچیے کہ امیر کے پاس تو وقت محدود ہے اور

(۱) ظاہر (۲) عزت

اجماعیت کے حقوق بھی اس پر ہیں، تو جب اس کے وقت میں اس طرح سے دخل اندازی ہوتی ہے تو اس کا اجماعیت کو نقصان پہنچتا ہے۔ اس بات کی تباہت<sup>(۱)</sup> کو تین درجات میں سمجھ لجھیے۔ یہ فطری خواہش ہوتی ہے اور یہ کوئی بری بات نہیں ہے، لیکن مفسدین اسی چیز سے غلط فائدہ اٹھاتے ہیں اور اپنے مقام و مرتبہ کو ظاہر کرنے کی کوشش کرتے ہیں۔ عبد اللہ بن اُبی خاص طور پر ایسا کرتا تھا۔ ویسے بھی وہ قبیلہ خزرج کا سردار تھا، رسول اللہ صلی اللہ علیہ وسلم کی مدینہ تشریف آوری سے قبل اس کی بادشاہت کا فیصلہ ہو چکا تھا۔ جب حضور صلی اللہ علیہ وسلم کو خطبہ ارشاد فرمانا ہوتا تو پہلے وہ کھڑا ہوتا تھا اور لوگوں سے کہتا کہ یہ اللہ کے رسول ہیں، ان کی بات پوری توجہ سے سنیے۔ اصل مقصد اپنی حیثیت اور سرداری کو نمایاں کرنا ہوتا تھا۔ اگر کوئی شخص امیر سے کہتا ہے کہ مجھے آپ سے تخلیے<sup>(۲)</sup> میں گفتگو کرنی ہے تو لوگوں کے سامنے آئے گا کہ یہ امیر سے بہت قریب ہیں اور ان کی رائے کو بہت اہمیت دی جاتی ہے، تبھی تو جب دیکھو یہ علیحدگی میں بات کرنے کے لیے وقت مانگ رہے ہوتے ہیں اور انہیں وقت دیا جاتا ہے۔

اس کا دوسرا نتیجہ یہ ہوتا ہے کہ جو وقت اجتماعی مصالح<sup>(۳)</sup> اور بہبود پر صرف ہونا ہو وہ اس طریقے سے ضائع ہو جاتا ہے۔ آخر انسان کی صلاحیت اور قوتِ کارمود ہوتی ہے۔ حضور صلی اللہ علیہ وسلم کا معاملہ یہ تھا کہ آپ صلی اللہ علیہ وسلم شرافت اور مرمت کا پیکرِ جسم<sup>(۴)</sup> تھے، سب کچھ معلوم ہوتے ہوئے بھی آپ زبان سے کچھ نہیں کہتے تھے۔ جیسے سورۃ الاحزاب میں آیا ہے کہ حضور صلی اللہ علیہ وسلم اہل ایمان کو کھانے کی دعوت دیتے تو کچھ لوگ بہت پہلے پہنچ جاتے، اب دھرنا مار کر بیٹھے ہوئے ہیں، جبکہ ابھی کھانا پکنے کی تیاری ہو رہی ہے۔ پھر کھانا کھانے کے بعد بھی بیٹھے رہتے تھے۔ اس میں دونوں طرح کی باتیں ہو سکتی ہیں۔ اس میں مخلصین کے لیے تو یہ پہلو تھا کہ حضور صلی اللہ علیہ وسلم سے قرب کا موقع مل جاتا۔ اور جو حضور صلی اللہ علیہ وسلم کو تنگ کرنے والے تھے وہ اس کے ذریعے سے حضور صلی اللہ علیہ وسلم کو تنگ کرتے تھے، آپ صلی اللہ علیہ وسلم کی privacy<sup>(۵)</sup> میں مخل<sup>(۶)</sup> ہوتے تھے اور جانے کا نام نہیں

---

(۱) خرابی (۲) علیحدگی (۳) بہتری (۴) وجود (۵) تہائی (۶) خلل ڈالنے والا

لیتے تھے۔ لہذا فرمایا گیا کہ نہ پہلے آ جایا کرو اور نہ بعد میں بیٹھے رہا کرو۔ ﴿مُسْتَأْنِسِينَ لِحَدِيْثٍ﴾<sup>(۱)</sup> کے الفاظ ہیں کہ کھانے کے بعد باتوں میں نہ مشغول ہو جایا کرو۔ یہ چیز نبی اکرم صلی اللہ علیہ وسلم کو تکلیف دیتی ہے، لیکن وہ چونکہ حیا کا پیکر ہیں اس لیے وہ تم سے کچھ نہیں کہہ سکتے۔ یہ ذکر قرآن میں ہے۔ اسی طرح اس معاملے میں کوئی تخلیے میں بات کرنے کے لیے وقت مانگ رہا ہے، تواب وہ کس کس کو وقت دیں! جبکہ وہ انکار کسی کو نہیں کر رہے۔ اس کا تیسرا نتیجہ یہ نکلتا ہے کہ اگر کسی کے پاس واقعی کوئی اہم بات ہو تو وہ رہ جاتی ہے۔ یہ ساری چیزیں عملی ہیں۔ اور یہ باتیں اس وقت سمجھ میں آتی ہیں جب انسان پر پہنچتی ہے اور ان کا تجربہ ہوتا ہے، ورنہ تو معلوم ہوگا کہ، معاذ اللہ، اس کی کوئی خاص عملی اہمیت نہیں ہے۔

اس چیز کی روک تھام کے لیے اب فرمایا گیا: ﴿إِنَّمَا الَّذِينَ أَمْنُوا إِذَا تَاجَيْتُمُ الرَّسُولَ فَقَدِمُوا بَيْنَ يَدَيْ نَجُوْكُمْ صَدَقَةً ط﴾ "اے اہل ایمان! جب تم رسول سے علیحدگی میں کوئی بات کرو (تمہیں تخلیے میں کوئی بات کرنی ہو) تو اس سے پہلے (اللہ کے راستے میں) کچھ صدقہ دے دیا کرو۔" یہ گویا فیس لگادی گئی ہے۔ اور یہ فیس حضور صلی اللہ علیہ وسلم کو نہیں ملے گی (معاذ اللہ)، بلکہ یہ صدقہ ہے، تاکہ کچھ تو بریک لگے۔ منافقین کو تو مال بہت مرغوب اور محبوب تھا، اور وہی نفاق کی جڑ ہے، تو یہ ایک چھلنی تو لوگ جائے گی کہ کوئی صدقہ دے کر پھر علیحدگی میں کوئی بات کرے۔ ﴿ذِلِكَ خَيْرٌ لَكُمْ وَأَطْهَرٌ ط﴾ "یہ تمہارے لیے بہتر ہے اور پاکیزگی کے اعتبار سے بڑھ کر ہے۔" ﴿فَإِنْ لَمْ تَجْدُوا فَإِنَّ اللَّهَ غَفُورٌ رَّحِيمٌ﴾ "پھر اگر کچھ بھی نہ پاؤ تو یقیناً اللہ غفور ہے رحیم ہے۔" اگر کوئی نادر ہے اور اس کے پاس کچھ نہیں ہے تو کوئی بات نہیں۔ لیکن ان نادرów میں تو وہ منافقین تھے ہی نہیں۔ حضور صلی اللہ علیہ وسلم سے جو خصوصی کھسر پھسر کرنا چاہتے تھے وہ تو وہاں کے سردار اور صاحب ثروت و وجہت لوگ تھے۔ لہذا مساکین اور غرباء کے لیے راستہ کھلا رکھا گیا کہ اگر کسی کے پاس صدقہ کرنے کے

(۱) باتوں میں جی لگانے والا

لیے کچھ نہیں ہے تو کوئی پروانہیں۔ اصل مقصد تو اس غلط طرزِ عمل کی روک تھام تھا، جس کے لیے یہ چھانی لگائی گئی ہے۔

﴿أَشْفَقْتُمْ أَنْ تُقْدِمُوا بَيْنَ يَدَيْ نَجْوٍ كُمْ صَدَقَتِ ط﴾ ”کیا تم اس سے ڈر گئے ہو کہ تم (اپنے رسول ﷺ سے) تخلیہ میں گفتگو سے پہلے صدقات دیا کرو؟“ گھبرا گئے ہواس سے؟ ﴿فَإِذْلَمْ تَفْعَلُوا﴾ ”تواب جبکہ تم نے یہ نہیں کیا۔“ یہ مشکلات القرآن میں سے ہے۔ بعض حضرات نے سمجھا ہے کہ یہ کسی نے بھی نہیں کیا۔ اور ایک روایت میں حضرت علیؓ فرماتے ہیں کہ اس حکم پر عمل کرنے والا سب سے پہلا شخص میں ہی تھا، مجھے حضور ﷺ سے علیحدگی میں کوئی بات کرنا تھی تو میں نے پہلے صدقہ دیا پھر گفتگو کی۔ بعض روایات میں یہ بھی ہے کہ یہ حکم صرف چند گھنٹے کے لیے تھا، اس کے بعد یہ آیت جواب ہم پڑھ رہے ہیں، نازل ہو گئی تھی۔ لیکن یہ بات صحیح معلوم نہیں ہوتی، بلکہ اس میں کچھ نہ کچھ وقت لگا ہوگا۔ قرآن مجید میں اس کی مثالیں ہیں کہ بسا اوقات<sup>(۱)</sup> ناسخ و منسوخ دونوں ساتھ ساتھ رکھ دیے گئے ہیں۔ سورۃ المزمل میں اس کی سب سے بڑی مثال موجود ہے کہ آخری آیت جس پر دوسرا رکوع مشتمل ہے، وہ کچھ عرصہ کے بعد نازل ہوئی۔ ہمارے یہاں اس بارے میں اختلاف روایات ہے۔ کوئی کہتا ہے کہ ایک سال بعد نازل ہوئی اور بعض حضرات اسے مدنی بھی مانتے ہیں۔ گویا کہ پہلے اور دوسرے رکوع کے مابین دس سے بارہ سال کا فصل ہے، لیکن مُصَّف<sup>(۲)</sup> میں وہ ساتھ ساتھ ہیں۔ یہی صورت حال سورۃ البقرۃ کے رکوع ۲۳ میں روزہ کے حکم کے بارے میں ہے، جسے اکثر لوگوں نے چونکہ اس پس منظر میں نہیں سمجھا اس لیے بہت سی ٹھوکریں کھائی ہیں۔ وہی معاملہ یہاں بھی ہے۔ کچھ نہ کچھ فصل تو اس میں یقیناً ہوگا۔

یہاں ﴿فَإِذْلَمْ تَفْعَلُوا﴾ میں یہ اشارہ بھی ہو سکتا ہے کہ تم اب اس غلط حرکت سے باز آ گئے ہو اور جو اس عارضی حکم کا مقصد تھا وہ حاصل ہو چکا۔ بہر حال اس کا ایک ترجمہ تو یہ ہو سکتا ہے کہ تم نے صدقہ نہیں دیا اور ڈر کر حضور ﷺ سے خلوت میں بات

(۱) اکثر مرتبہ (۲) قرآن مجید

کرنا چھوڑ دی۔ اور ایک ترجمہ یہ بھی ہو سکتا ہے کہ جبکہ تم نے اس بے احتیاطی کو ترک کر دیا تو جو ضرورت تھی وہ ختم ہو گئی، لہذا اب ہم اپنے اس حکم کو منسوخ کر رہے ہیں۔ ﴿وَتَابَ اللَّهُ عَلَيْكُمْ﴾ اور اللہ نے (عنایت کے ساتھ) تم پر توجہ فرمائی۔ یعنی نظر عنایت کی۔ اللہ کی توبہ بندوں پر شفقت و رحمت کی نگاہ کرنا ہے۔ اللہ نے تم پر رحم فرمایا، مہربانی کی۔ ﴿فَأَقِيمُوا الصَّلَاةَ وَأَتُوا الزَّكُوَةَ وَأَطْبِعُوا اللَّهَ وَرَسُولَهُ ط﴾ ”تو نماز قائم کرو، زکوٰۃ ادا کرو اور اطاعت کرو اللہ اور اس کے رسول ﷺ کی۔“ یعنی جو مطلوب شے ہے وہ یہ ہے کہ اس نظم کو مضبوط کرو۔ اس کے لیے نماز اللہ کے ساتھ تمہارے تعلق کو مضبوط کرنے والی شے ہے۔ اب تم اس نظم اور ڈسپلن کو مضبوط رکھو۔ یہ ڈسپلن فی ذاتہ مطلوب نہیں ہے، یہ ایک عظیم مقصد کے لیے مطلوب ہے۔ اور جسے وہ مقصد عزیز ہو گا وہ اس نظم کی امکانی حد تک حفاظت کرے گا، اسے مضبوط رکھے گا، اس میں رخنوں کو روکنے کی امکانی کوشش کرے گا۔ ﴿وَاللَّهُ خَبِيرٌ بِمَا تَعْمَلُونَ ۚ﴾ ”اور جو کچھ تم کر رہے ہو اللہ اس سے خوب باخبر ہے۔“

بِإِنَّ اللَّهَ لِي وَكُمْ فِي الْقُرْآنِ الْعَظِيمِ وَتَعْنَى وَإِنَّكُمْ بِالآيَاتِ وَالذِّكْرِ الْحَكِيمِ

# نظم جماعت کی پابندی

## اور

# اس سے رخصت اور معذرت کا معاملہ

نحمدہ و نصلی علی رَسُولِهِ الْکَرِيمِ ... امَّا بَعْدُ:

اعوذ بالله من الشيطان الرجيم ... بسم الله الرحمن الرحيم

﴿إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ وَإِذَا كَانُوا مَعَهُ عَلَىٰ أَمْرٍ جَامِعٍ لَمْ يَذْهَبُوا حَتَّىٰ يَسْتَأْذِنُوهُ إِنَّ الَّذِينَ يَسْتَأْذِنُونَكَ أُولَئِكَ الَّذِينَ يُؤْمِنُونَ بِاللَّهِ وَرَسُولِهِ فَإِذَا اسْتَأْذَنُوكَ لِبَعْضِ شَأْنِهِمْ فَأَذِنْ لِمَنْ شِئْتَ مِنْهُمْ وَاسْتَغْفِرْ لَهُمْ اللَّهُ إِنَّ اللَّهَ غَفُورٌ رَّحِيمٌ ﴾٢٢﴾

الرَّسُولُ بَيْنَكُمْ كُلُّ عَاءٍ بَعْضُكُمْ بَعْضاً قَدْ يَعْلَمُ اللَّهُ الَّذِينَ يَتَسَلَّلُونَ مِنْكُمْ لِوَادِأَ فَلَيَحْذِرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ ﴾٢٣﴾

السَّمَوَاتِ وَالْأَرْضَ قَدْ يَعْلَمُ مَا أَنْتُمْ عَلَيْهِ وَيَوْمَ يُرِجَعُونَ إِلَيْهِ فَيُنَبَّهُمْ بِمَا أَعْمَلُوا وَاللَّهُ بِكُلِّ شَيْءٍ عَلِيمٌ ﴾٢٤﴾

﴿عَفَا اللَّهُ عَنْكَ لَمْ أَذِنْ لَهُمْ حَتَّىٰ يَتَبَيَّنَ لَكَ الَّذِينَ صَدَقُوا وَتَعْلَمَ الْكُاذِبُينَ ﴾٢٥﴾

لَا يَسْتَأْذِنُكَ الَّذِينَ يُؤْمِنُونَ بِاللَّهِ وَالْيَوْمِ الْآخِرِ أَنْ يُجَاهِدُوا بِأَمْوَالِهِمْ وَأَنفُسِهِمْ وَاللَّهُ عَلِيهِمْ بِالْمُتَّقِينَ ﴾٢٦﴾

إِنَّمَا يَسْتَأْذِنُكَ الَّذِينَ لَا يُؤْمِنُونَ بِاللَّهِ وَالْيَوْمِ

الْآخِرِ وَارْتَابُتْ قُلُوبُهُمْ فَهُمْ فِي رَبِّيهِمْ يَتَرَدَّدُونَ ﴿٦﴾ وَلَوْ  
 آرَادُوا الْخُرُوجَ لَاَعْدُوا لَهُ عُلَّةً وَلَكِنْ كَرِهَ اللَّهُ اتُّبِعَاهُمْ  
 فَشَبَّطُهُمْ وَقِيلَ اقْعُدُوا مَعَ الْقَعِيدَيْنَ ﴿٧﴾ لَوْ خَرَجُوا فِيْكُمْ مَا  
 زَادُوكُمْ إِلَّا خَبَالًا وَلَا أَوْضَعُوكُمْ بِخَلْلِكُمْ يَبْغُونَكُمُ الْفِتْنَةَ  
 وَفِيْكُمْ سَمُونَ لَهُمْ طَوَّافُ الظَّلَّمِيْنَ ﴿٨﴾ لَقِدْ ابْتَغُوا  
 الْفِتْنَةَ مِنْ قَبْلٍ وَقَلْبُوْالَّكَ الْأُمُورَ حَتَّى جَاءَ الْحُقْقُ وَظَهَرَ أَمْرُ  
 اللَّهِ وَهُمْ كَرِهُونَ ﴿٩﴾ وَمِنْهُمْ مَنْ يَقُولُ ائْذَنْ لِي وَلَا تَفْتَنِنِي  
 أَلَا فِي الْفِتْنَةِ سَقْطُوا طَوَّافُ جَهَنَّمَ لَمْ حِيَطَةٌ بِالْكُفَّارِيْنَ ﴿١٠﴾  
 (النوبة) ... ﴿١١﴾

ہمارے اس منتخب نصاب (۲) میں جو امور (۱) زیر بحث آئے ہیں ان سے یہ بات  
 غصہ کر سامنے آتی ہے کہ ایک اسلامی نظم جماعت میں مأمورین کو امراء کے ساتھ کیا  
 طرزِ عمل اختیار کرنا چاہیے۔ ان میں آداب اور قواعد و ضوابط بھی ہیں اور اصلاً اس  
 اجتماعیت کی روح رواں (۲) کی نشاندہی کی گئی ہے۔ جہاں تک رخصتوں اور معدزوں کا  
 معاملہ ہے، اس ضمن میں سورۃ النور کی آخری آیات (۲۲ تا ۲۴) اور سورۃ التوبۃ کی  
 آیات (۲۳ تا ۲۹) میں بظاہر ایک تضاد سامنے آتا ہے۔ اس تضاد کو رفع (۳) کرنا اور  
 ان دونوں میں تطبیق (۴) کا جائز ا ضروری ہے۔

سورۃ النور کی آخری تین آیات (۲۲ تا ۲۴) کو پڑھتے ہوئے محسوس ہوتا ہے کہ  
 کس قدر باریک بینی (۵) سے ان امور کی طرف رہنمائی کی جا رہی ہے جن پر کسی  
 اجتماعیت میں ایک عمدہ ماحول اور باہمی اعتماد کی فضا برقرار رہ سکتی ہے۔ ارشاد ہوتا ہے:

﴿إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ وَإِذَا كَانُوا أَمَعَةً عَلَىٰ أَمْرٍ جَامِعٍ  
 لَمْ يَذْهَبُوا حَتَّىٰ يَسْتَأْذِنُوْهُ﴾ ”مَوْمَنْ تو بس وہی ہیں جو ایمان لائے اللہ اور اس

(۱) معاملات (۲) جس پر دارو مدار ہو۔ (۳) دور کرنا (۴) مطابقت (۵) گہری نظر

کے رسول پر اور جب وہ ان (صلی اللہ علیہ وسلم) کے ساتھ کسی اجتماعی کام میں ہوتے ہیں تو وہ وہاں سے ہرگز نہیں جاتے یہاں تک کہ ان (صلی اللہ علیہ وسلم) سے اجازت حاصل کر لیں۔ یہاں نوٹ کیجیے کہ ”إِنَّمَا“ کلمہ حصر ہے۔ سورۃ الحجرات کی آیت ۱۵ کا اسلوب بھی یہی ہے اور وہاں بھی ایمانِ حقیقی کی دو شرائط یا دلوازم بیان ہوئے ہیں۔۔۔ ایک اللہ اور اس کے رسول پر ایمان اور دوسراے اللہ کی راہ میں مال اور جان کے ذریعے جہاد۔ ارشاد ہوتا ہے:

﴿إِنَّمَا الْمُؤْمِنُونَ الَّذِينَ أَمْنُوا بِاللَّهِ وَرَسُولِهِ ثُمَّ لَمْ يَرْتَأُوا وَجَهَدُوا بِأَمْوَالِهِمْ وَأَنفُسِهِمْ فِي سَبِيلِ اللَّهِ طُولِئِكَ هُمْ الصَّادِقُونَ﴾

”مؤمن تو بس وہی ہیں جو ایمان لائے اللہ اور اس کے رسول پر پھر شک میں نہیں پڑے اور اللہ کی راہ میں جہاد کیا اپنے مالوں اور اپنی جانوں کے ساتھ۔ وہی لوگ ہیں سچے۔“

ان دو اجزاء میں سے ایک یہاں (سورۃ النور میں) بھی جوں کا ٹوں موجود ہے، یعنی اللہ اور اس کے رسول پر ایمان۔ دوسرا جزو وہاں جہاد فی سبیلِ اللہ بالمال والنفس ہے، جبکہ یہاں اس کی جگہ اس کے لازمی تقاضے کے طور پر اجتماعیت کا ایک وصف لا یا گیا ہے، کیونکہ جہاد ہو، ہی نہیں سکتا جب تک کہ ایک اجتماعیت موجود نہ ہو۔ یہاں یہ ذہن میں رکھئے کہ نبی اکرم صلی اللہ علیہ وسلم کی یہاں کون سی حیثیت مراد ہے؟ امیر یا سپہ سالار ہونے کی حیثیت! کیونکہ اگر آپ صلی اللہ علیہ وسلم مدینہ میں ہیں تو سربراہِ مملکت ہیں، اگر کسی غزوہ پر تشریف لے گئے ہیں تو آپ صلی اللہ علیہ وسلم کی حیثیت سپہ سالار کی ہے۔ جب تک آپ صلی اللہ علیہ وسلم مکہ مکرمہ میں تھے آپ صلی اللہ علیہ وسلم ایک جماعت کے امیر تھے۔ آپ صلی اللہ علیہ وسلم کی ان تمام حیثیتوں سے بالاتر اور عظیم ترین حیثیت یہ ہے کہ آپ صلی اللہ علیہ وسلم اللہ کے رسول ہیں۔ باقی

تمام حیثیتیں اس کے تابع<sup>(۱)</sup> ہیں۔ لیکن ہر جگہ اس حیثیت کو علیحدہ سمجھ لینا چاہیے جس حیثیت کا ذکر کر اُس خاص مقام پر ہو رہا ہو۔ یہاں اجتماعی نظم کا معاملہ زیر بحث ہے۔ اگر انسان اجتماعی نظم کے معاملے میں بے پروا<sup>(۲)</sup> ہو جائے کہ اسے جو حکم ملا ہے اس کے مطابق کام کر لیا تب بھی طھیک ہے اور نہیں کیا تب بھی کوئی حرج نہیں، کہیں ساتھ گئے ہوئے ہیں اور کسی ڈیوٹی پر معین کیے گئے ہیں، اب جی میں آیا تو کھڑے رہے جی میں نہیں آیا تو وہاں سے چل دیئے تو ظاہر ہے کہ یہ طرزِ عمل اجتماعیت کی نفی ہے۔ اس قسم کے لوگ کتنی ہی کشیر تعداد میں جمع ہو جائیں وہ کبھی بھی جماعت نہیں کھلانیں گے بلکہ وہ ایک هجوم اور انبوہ<sup>(۳)</sup> ہو گا۔ علامہ اقبال نے اس حقیقت کو اپنے ایک شعر میں واضح کیا ہے ۔

عید آزاداں شکوہ<sup>(۴)</sup> ملک و دیں  
عید مکوماں هجوم مؤمنی!

ہجوم تو بہت بڑا جمع ہو سکتا ہے لیکن دنیا میں کوئی کام ہجوم (mob) سے نہیں ہوا۔ یہ صرف کوئی منفی کام ہی کر سکتا ہے، لیکن کوئی ثابت اور تعمیری کام کرنے کے لیے ایک منظم جماعت کی ضرورت ہوتی ہے، جن کے مراتب (cadres) مُعین<sup>(۵)</sup> ہوں کہ کون کس کا حکم سنے گا اور مانے گا، اس نظم میں کون کس سے بالاتر ہے، اس کا تعین<sup>(۶)</sup> ہو اور اس میں سمع و طاعت کا نظام چل رہا ہو، جو کہ حضور ﷺ کے بعد لامحالہ<sup>(۷)</sup> سمع و طاعت فی المعرفہ ہے، لیکن اس میں سمع و طاعت کی روح برقرار ہو۔ یہ نہیں کہ جی میں آیا تو مان لیا جی میں نہیں آیا تو نہیں مانا۔ کسی اجتماع میں بلا یا گیا ہے تو اگر طبیعت آمادہ ہوئی تو پہنچ گئے، اگر طبیعت آمادہ نہیں ہوئی تو نہیں آئے۔ چھوٹے چھوٹے عذرات اور معمولی مشغولیتیں اور مصروفیتیں آڑے آئیں۔ معاشرے کی عام رسومات کو اس کام میں آڑے آنے دینے سے درحقیقت یہ اندازہ ہوتا ہے گویا اس کام کی سرے سے کوئی

(۱) ماتحت (۲) بے فکر (۳) مجمع (۴) مقرر (۵) مقرر کرنا (۶) لازماً

اہمیت نہیں ہے۔ تو فرمایا کہ مومن تو بس وہ ہیں جو اللہ اور اس کے رسول پر ایمان لائے ہیں اور ان میں سمع و طاعت کی یہ کیفیت پیدا ہو چکی ہے کہ جب بھی وہ رسول ﷺ کے ساتھ کسی اجتماعی کام کے ضمن میں ہوتے ہیں تو جب تک اجازت حاصل نہ کر لیں وہاں سے نہیں جاتے۔

آگے اسی بات کو اس کے دوسرے رخ کے حوالے سے بیان کر دیا کہ: ﴿إِنَّ الَّذِينَ يَسْتَأْذِنُونَكَ أُولَئِكَ الَّذِينَ يُؤْمِنُونَ بِاللَّهِ وَرَسُولِهِ﴾ (۱) اے نبی ﷺ! ) بے شک جو لوگ آپ سے اجازت طلب کرتے ہیں یہی لوگ ہیں جو حقیقتاً اللہ اور اس کے رسول پر ایمان رکھتے ہیں۔ یعنی جو لوگ آپ ﷺ سے اجازت حاصل کر کے رخصت ہوتے ہیں، یا کسی کام پر طلب کیا گیا ہو تو اگر کسی وجہ سے نہیں آسکتے تو پہلے سے عذر پیش کر کے آپ ﷺ سے اذن<sup>(۱)</sup> حاصل کر لیتے ہیں، یہ وہ لوگ ہیں جو حقیقتاً اللہ اور اس کے رسول پر ایمان رکھتے ہیں۔ ان میں احساس ہے کہ ہمیں اس کام میں شامل ہونا چاہیے تھا، حضور ﷺ جس مہم پر بھج رہے ہیں اس میں بہ دل و جان شریک ہونا چاہیے تھا۔ ہمارے ایمان کا تقاضا یہی تھا کہ جب ہم ایک اجتماعی کام کے سلسلے میں حضور ﷺ کے ساتھ ہیں تو وہاں سے نہ ہیں جب تک کہ آپ ﷺ سے اجازت طلب نہ کر لیں۔ ان کا یہ احساس بہت مبارک ہے اور یہ درحقیقت ان کے ایمان کی علامت ہے، یہ احساس درحقیقت ان کے احساس فرض اور ان کے تصورِ نظمِ جماعت کا مظہر ہے۔ یہاں ایک طرح سے ان کی تعریف کی جا رہی ہے۔

آگے ارشاد ہوتا ہے: ﴿فَإِذَا اسْتَأْذِنُوكَ لِبَعْضِ شَأْنِهِمْ فَأُذْنُ لَمَنْ شِئْتَ مِنْهُمْ﴾ ”پس جب وہ آپ ﷺ سے اپنے کسی کام کی وجہ سے اجازت طلب کریں تو آپ ﷺ ان میں سے جسے چاہیں اجازت دے دیا کریں۔“ یعنی جب وہ اپنے کسی معاملے کی وجہ سے آپ ﷺ کے سامنے معتدرت<sup>(۲)</sup> پیش کریں یا بیاری یا

کسی اور اہم مصروفیت کی بنا پر آپ صلی اللہ علیہ وسلم سے اجازت طلب کریں تو آپ ان میں سے جسے چاہیں اجازت دے دیا کریں۔ نوٹ کیجیے فرمایا جا رہا ہے کہ جسے آپ چاہیں اجازت دیں۔ یہ قابل غور بات ہے۔ یعنی ایسا نہیں ہے کہ اگر کسی نے معذرت کر لی ہے تو اب وہ یہ سمجھے کہ یہ آخری کام تھا جو میں نے کر لیا، اب مجھ سے اور کیا مطلوب ہے؟ میں نے نظمِ جماعت کا تقاضا تو پورا کر لیا، اب صاحب امر<sup>(۱)</sup> پر لازم ہے کہ وہ معذرت قبول کرے۔ یہ طریقہ عمل بھی اجتماعیت کی نفی ہے۔ اجتماعیت کا منطقی تقاضا یہ ہے کہ آپ نے اپنا معاملہ صاحب امر کے حوالے کر دیا ہے، اب یہ اس پر منحصر ہے کہ وہ آپ کے عذر کو قابل قبول سمجھتا ہے یا نہیں۔ اس میں منطقی طور پر یہ بات بھی سامنے آئے گی کہ ضروری نہیں ہوتا کہ کسی کام کی پوری اہمیت سب کو بتا دی جائے۔ وہ صاحب امر ہی جانتا ہے کہ اس وقت کیا کام درپیش<sup>(۲)</sup> ہے، اس موقع کی کیا نزاکت و اہمیت ہے اور اس کے نتائج کتنے دور رس واقع ہو سکتے ہیں، یہ اس جماعت، تحریک اور دعوت کے لیے کتنا فیصلہ کن ہو سکتا ہے۔ اب وہ ان تمام باتوں کو سامنے رکھتے ہوئے فیصلہ کرے گا کہ اس کے مقابلے میں میرے ساتھی کے عذر کی کیا نوعیت و اہمیت ہے، اس نظم کو اس سے کتنا نقصان واقع ہونے کا اندیشه<sup>(۳)</sup> ہے، اور اس کی معذرت قبول نہ ہونے کی صورت میں اس کو کتنی تکلیف پہنچے گی۔ ظاہر ہے ہر معااملے میں توازن رکھنا پڑتا ہے۔ ہو سکتا ہے کہ یہ بات لوگوں کے سامنے بھی ہو، لیکن یہ بھی ضروری نہیں ہے کہ ہر ایک کے سامنے ہو۔ بلکہ اس بارے میں حضور صلی اللہ علیہ وسلم کی ایک حدیث مبارکہ ہے:

((إِسْتَعِينُوا عَلَى الْحَوَالِيْجِ بِالْكِتَمَانِ)) "اپنے مقاصد کے حصول میں اخفاء سے مددلو"۔ اپنے تمام کارڈ زمبل پر نہیں رکھ دیے جاتے، اپنے تمام منصوبوں کا اعلان نہیں کیا جاتا، بلکہ بسا اوقات ایک تحریک میں اور خصوصاً کسی انقلابی تحریک میں ایسے مراحل ناگزیر<sup>(۴)</sup> ہیں کہ آپ کرنا کچھ چاہتے ہوں اور آپ تاثر کچھ اور دیں۔ آپ نے جانا

(۱) حکم دینے والا (۲) سامنے (۳) خوف (۴) لازمی

مشرق کو ہے لیکن کچھ ایسے احوال پیدا کر دیے جائیں کہ لوگ یہ سمجھیں کہ مغرب کو جا رہے ہیں۔ چنانچہ یہ ضروری نہیں ہے کہ آپ کو ایک ایک چیز علیحدہ کر کے بتا دی جائے۔ جس شخص پر امارت کی ذمہ داری ہے وہ اس کام کی اہمیت کو سمجھتا ہے، لہذا اگر آپ اس نظم سے منسلک ہیں تو آپ کی روشن<sup>(۱)</sup> یہ ہونی چاہیے کہ آپ نے ایک عذر پیش کر دیا، اب ذہناً تسلیم کریں کہ صاحب امر کا اختیار ہے، اگر وہ میرے عذر کو قابل قبول سمجھتا ہے تو ٹھیک ہے، نہیں سمجھتا تو دنیا کی کوئی مجبوری و رکاوٹ اور کوئی مشغولیت اس کام سے بڑھ کر اہم نہیں ہے۔ حقیقت یہ ہے کہ اگر ترجیحات کی تعین نہ ہوئی تو کام آگے نہیں چلے گا اور قدم قدم پر رکاوٹ پیش آئے گی۔ چنانچہ اس راہ میں پہلی شرط لازم یہی ہے کہ آدمی طے کر لے کہ یہ کام مقدم ہے اور باقی سب کچھ مؤخر ہے و شرطِ اول قدم ایں است کہ مجنوں باشی!<sup>(۲)</sup>

ہر تحریک میں ہر مرحلہ ایسا نہیں ہوتا کہ وہ فیصلہ کن ہی ہو، لہذا اس موقع کے اعتبار سے اگر آپ نے کوئی عذر پیش کر دیا تو اس میں کوئی حرج نہیں ہے، لیکن نظم کا تقاضا یہ ہو گا کہ یہ نہ سمجھئے کہ عذر کا پیش کر دینا ہی بس آخری تقاضا تھا جو پورا ہو گیا، بلکہ انسان کو ذہناً تیار ہونا چاہیے کہ اگر عذر قبول ہو گا تو ٹھیک ہے، ورنہ مجھے ہر دوسرے کام پر اس کام کو ترجیح دینی ہے۔

آگے فرمایا ﴿وَاسْتَغْفِرْلَهُمُ اللَّهُ ط﴾ "اور (اے بنی صلی اللہ علیہ وسلم!) ان کے لیے اللہ سے استغفار بھی کیجیے"۔ اب یہاں نوٹ کیجیے کہ انہوں نے کون سا ایسا گناہ کیا ہے کہ استغفار کی ضرورت ہے۔ انہوں نے تو اجازت طلب کی ہے، وہ بغیر اذن کے نہیں گئے ہیں اور ان کو اللہ پہلے سے سند دے چکا ہے کہ یہ وہ لوگ ہیں جو ایمان رکھتے ہیں اللہ پر اور اس کے رسول پر۔ اس کی وجہ یہ ہے کہ انہوں نے اپنی کسی دنیاوی مصروفیت کو اتنا اہم سمجھا کہ دین کے کام سے رخصت چاہی اور فی نفسہ یہ شے ایک کمزوری کی علامت

(۱) طریقہ (۲) اقدام کی پہلی شرط یہ ہے کہ تو دیوانہ بن جائے۔

ہے۔ ع ”نوارا تلخ ترمی زن چو ذوقِ نغمہ کمیابی!“<sup>(۱)</sup> کے مصدقہ میں یہ بات کبھی اس انداز سے بھی سمجھایا کرتا ہوں کہ فرض کیجیے اگر کوئی بیمار ہے تو کیا شفا آپ کے ہاتھ میں ہے؟ اور اس کی زندگی اور موت کا دار و مدار آپ کی موجودگی پر ہے؟ اگر کسی کا انتقال ہو گیا ہے تو کیا آپ کے وہاں جائے بغیر تدفین نہیں ہوگی؟ یا فرض کیجیے کہ کوئی زندگی کے آخری سانس لے رہا ہے تو کیا آپ جا کر حضرت عزرائیل کو روک لیں گے؟ اسی بات کا دوسرا رخد کیجئے؟ کیا اللہ ہر چیز پر قادر نہیں ہے؟ کیا وہ وہاں آپ کے بغیر اس ضرورت کو پورا نہیں فرماسکتا؟ حضور ﷺ فرماتے ہیں: ((مَنْ كَانَ فِي حَاجَةٍ أَخْيَهُ كَانَ اللَّهُ فِي حَاجَتِهِ))<sup>(۲)</sup> ”اگر کوئی شخص اپنے کسی بھائی کی ضرورت پوری کرنے کے لیے اس کے کام میں لگا ہوا ہو تو اللہ اس کے کام کو پورا کرنے میں لگ جاتا ہے۔“ یہ تو انسانوں کا باہمی معاملہ ہے، آپ اپنے کسی بھائی یا رفیق یا کسی عزیز کے کام میں لگے ہوئے ہیں تو اللہ آپ کے کام میں لگ جاتا ہے، تو آپ سوچئے کہ اگر آپ اللہ کے کام میں لگے ہوئے ہوں تو کیا اللہ آپ کے کام میں نہیں لگے گا؟ بقول شاعر ۔

کار سازِ ما به فکر کارِ ما  
فکرِ ما در کارِ ما آزارِ ما!

یعنی میرا کارساز میرے کام کی فکر میں ہے اور اپنے کام کی خود فکر کرنا میرے لیے آزار کا موجب بن جاتا ہے۔ انسان کی فکر محدود ہے، علم محدود ہے اور عقل محدود ہے، توجہ وہ خود فکر کرے گا، خود تدبیر کرے گا تو لازماً ٹھوکر کھائے گا اور اپنے لیے مصیبت کھڑی کر لے گا۔ تو کیا ”تفویض الامر الی اللہ“ آسان ترین نسخہ نہیں ہے کہ ”اپنے کام کو اللہ کے حوالے کر دو“۔ اور کسی کام کا اللہ کے حوالے کر دینے کا انتہائی قیمتی طریقہ یہ ہے کہ آپ

(۱) جب تو نغمے کے ذوق میں کمی پائے تو آواز اور تیز کر دے۔

(۲) صحیح البخاری، کتاب المظالم والغضب باب لا يظلم المسلم ولا يسلمه۔ و صحیح مسلم، کتاب البر والصلة ولاداب، باب تحریم الفلم

اس کے کام میں لگ جائیں۔ ویسے تو آپ خود تدبیر کرتے ہوئے بھی اللہ سے دعا مانگ سکتے ہیں لیکن اگر آپ اللہ کی نصرت کر رہے ہیں تو اللہ تعالیٰ لازماً آپ کی نصرت کرے گا۔ اس لیے کہ کسی شریف اور بامروت انسان سے بھی یہ بات بعد<sup>(۱)</sup> ہے کہ آپ اس کے دست و بازو بنیں اور وہ آپ کو تن تہاچھوڑ دے، تو اللہ کے بارے میں کیسے یہ گمان کیا جا سکتا ہے کہ وہ آپ کو بے یار و مددگار چھوڑ دے! اور دین کا کام ایک طرح سے اللہ کی نصرت ہے، جیسے اللہ تعالیٰ کا ارشاد ہے: ﴿يَا أَيُّهَا الَّذِينَ آمَنُوا كُونُوا أَنْصَارَ اللَّهِ كَمَا قَالَ عِيسَى ابْنُ مَرْيَمَ لِلَّهِ وَارِبِّنَ مَنْ أَنْصَارِي إِلَى اللَّهِ ط﴾ (الصف: ۱۲) ”اے اہل ایمان! اللہ کے مددگار بن جاؤ جیسا کہ عیسیٰ ابن مریم (علیہ السلام) نے حواریوں سے کہا تھا کہ کون ہے میرا مددگار اللہ کے معاملے میں؟“ ایک اور جگہ فرمایا:

﴿وَلِيَعْلَمَ اللَّهُ مَنْ يَنْصُرُهُ وَرُسُلَهُ بِالْغَيْبِ ط﴾ (العدید: ۲۵) ”اور اللہ جاننا چاہتا ہے (ظاہر کر دینا چاہتا ہے) کہ کون ہیں اس کے وفادار بندے جو اُس کی اور اُس کے رسول کی مدد کرتے ہیں غیب میں ہونے کے باوجود“۔ یعنی فی الاصل<sup>(۲)</sup> تو یہ ایک کمزوری ہے، البتہ جنہوں نے آپ ﷺ سے اجازت طلب کرنے کی پرواہی نہیں کی، جنہیں نظم کا سرے سے احساس ہی نہیں ہے، ان سے تو یقیناً بہتر ہیں وہ لوگ جنہوں نے اپنا عذر پیش کیا، مغدرت کی اور اجازت طلب کی۔ لیکن فی الاصل یہ ایک کمزوری کی بات ہے۔ دین کے اس کام میں تو ایسا ہونا چاہیے کہ ”ہر چہ بادا باد ماکشتو در آب انداختیم!“ کہ جو کچھ بھی ہو، ہم تو اب دریا میں اپنی کشتی ڈال چکے ہیں اور ہم نے اپنے تمام معاملات بہ تسلیم و رضا اللہ کے حوالے کر دیے ہیں۔

سپردم بہ تو مایہ خویش را  
تو دانی حساب کم و بیش را!<sup>(۳)</sup>

اس ضمن میں سورۃ التغابن کے درس میں جو چیزیں آتی ہیں، یعنی تقویض الامر اور تسلیم و

---

(۱) دُور (۲) حقیقتاً (۳) میں نے اپنا سب کچھ تجھے سونپ دیا۔ حساب کی کمی بیش کو تو جانتا ہے۔

رضا، ان تمام کیفیات کو یہاں اپنے ذہن میں لے آئیے۔ تو فرمایا: ﴿فَآذُنْ لِمَنْ شِئْتَ مِنْهُمْ وَاسْتَغْفِرْ لَهُمُ اللَّهَ طِإَنَّ اللَّهَ غَفُورٌ رَّحِيمٌ﴾ ”تو آپ ان میں سے جس کو چاہیں اجازت دے دیں اور ان کے لیے اللہ سے معافی طلب کریں، یقیناً اللہ غفور ہے، رحیم ہے۔“ اور اسی کا ایک عکس، جیسا کہ سورۃ التغابن میں فرمایا تھا ہیں اپنے اندر پیدا کرنا چاہیے۔ اس حوالے سے امراء کے لیے کیا ہدایات ہیں یہ بات اگلے درس میں آئے گی، لیکن یہاں یہ نوٹ کر لیجیے کہ حضور صلی اللہ علیہ وسلم کا طرزِ عمل یہی تھا کہ آپ صلی اللہ علیہ وسلم سے جو بھی آکر عذر پیش کرتا آپ صلی اللہ علیہ وسلم جرح کیے بغیر اس کا اعذر قبول کر لیتے اور رخصت عطا کر دیتے تھے۔ اس لیے کہ خواہ مخواہ کسی کے لیے ایک ایسی آزمائش پیدا کر دینا یا اس کے لیے فوری طور پر کوئی بڑا امتحان لے آنا خلافِ مصلحت ہے۔ اس کی حقیقت آگے چل کر کھلے گی۔ پھر یہ بھی فرمایا گیا ہے کہ اگر محسوس بھی ہو کہ میرے کسی ساتھی نے اس وقت کمزوری کا مظاہرہ کیا ہے تب بھی اس کے لیے استغفار کریں اور خود بھی اسے معاف کریں، اس لیے کہ اللہ تعالیٰ بھی تو غفور ہے، رحیم ہے۔ سورۃ التغابن کی یہ آیت ذہن میں تازہ کیجیے:

﴿يَا يَهَا الَّذِينَ أَمْنُوا إِنَّ مِنْ أَرْوَاحِكُمْ وَأَوْلَادِكُمْ عَدُوًا لَّكُمْ فَاحْذَرُوهُمْ وَإِنْ تَعْفُوا وَتَصْفَحُوا وَتَغْفِرُوا فَإِنَّ اللَّهَ غَفُورٌ رَّحِيمٌ﴾

”اے لوگو جو ایمان لائے ہو! یقیناً تمہاری بیویوں اور تمہاری اولاد میں سے بعض تمہارے دشمن ہیں، پس ان سے ہوشیار ہو، اور اگر تم عفو و درگزر سے کام لو اور معاف کر دو تو یقیناً اللہ غفور ہے، رحیم ہے۔“

یعنی اپنے اہل و عیال کی تربیت کے اعتبار سے جو روشن انسب<sup>(۱)</sup> ہے وہی اختیار کرنی چاہیے اور وہی روشن امراء کو اپنے مأمورین کے ساتھ اختیار کرنی چاہیے۔ اب یہاں

بظاہر خطاب تو حضور صلی اللہ علیہ وسلم سے ہے لیکن اصل میں بالواسطہ طور پر خطاب کا رُخ لوگوں کی طرف ہے کہ تم اپنی جگہ پر یہ سمجھ لو کہ دین کے اس کام سے غدر پیش کرنا اور رخصت طلب کرنا فی الاصل ایک کمزوری ہے۔ یہ اس بات کی علامت ہے کہ یا تو اللہ پر توکل میں کمی ہے یا آپ ابھی مطمئن نہیں ہیں کہ اپنا معاملہ اللہ کے حوالے کر دیں۔ اس کا مطلب یہ ہے کہ ایمان میں خامی اور کمی ہے۔ عنغہ ہے بلبل شوریدہ ترا خام ابھی!

اب آگے چلیے۔ فرمایا: ﴿لَا تَجْعَلُوا دُعَاءَ الرَّسُولِ بَيْنَكُمْ كَذَّعَاءَ بَعْضِكُمْ بَعْضًا﴾ ”متھہراً و رسول کے بلا نے کو اپنے مابین اس طرح جیسے تمہارا ایک دوسرے کو بلا لینا۔“ یہاں لفظ دعا (پکارنا، بلانا) محتمل المعنیین<sup>(۱)</sup> ہے اور اس کے دونوں مفہوم مراد لیے گئے ہیں۔ یہاں ”رسول صلی اللہ علیہ وسلم“ کو بلا نا“ بھی مراد ہو سکتا ہے کہ آپ رسول صلی اللہ علیہ وسلم، کو بلا رہے ہوں اور ”رسول صلی اللہ علیہ وسلم“ کا بلا نا“ بھی ہو سکتا ہے کہ رسول صلی اللہ علیہ وسلم، آپ کو بلا رہے ہوں۔ یہ پکارنا دو طرفہ مفہوم کا حامل ہے۔ اس کا ایک پہلو یہ ہے کہ رسول صلی اللہ علیہ وسلم سے گفتگو کرنے کو تم ایسا نہ سمجھ لو جیسے تم آپس میں ایک دوسرے سے بات کرتے ہو۔ آپ صلی اللہ علیہ وسلم کا ادب و احترام اور ان کی تعظیم ملحوظ نہیں رکھو گے تو اس اجتماعیت کو نقصان پہنچے گا جس کی شیرازہ بندی<sup>(۲)</sup> رسول کی مرکزی شخصیت کے گرد ہو رہی ہے۔ یہ مضمون سورۃ الحجرات میں پورے شرح و بسط کے ساتھ آچکا ہے:

﴿يَا يَهَا الَّذِينَ أَمْنُوا لَا تَرْفَعُوا أَصْوَاتَكُمْ فَوَقَ صَوْتِ النَّبِيِّ  
وَلَا تَجْهَرُوا لَهُ بِالْقَوْلِ كَجَهْرٍ بَعْضِكُمْ لِبَعْضٍ أَنْ تَجْبَطَ  
آعْمَالُكُمْ وَأَنْتُمْ لَا تَشْعُرُونَ إِنَّ الَّذِينَ يَغْضُونَ أَصْوَاتَهُمْ  
عِنْدَ رَسُولِ اللَّهِ أُولَئِكَ الَّذِينَ امْتَحَنَ اللَّهُ قُلُوبُهُمْ لِلَّتَّقُوِيَّةِ  
لَهُمْ مَغْفِرَةٌ وَآجُورٌ عَظِيمٌ﴾

”اے ایمان والو! اپنی آوازوں کو نبی کی آواز سے بلند نہ کرو اور ان سے

(۱) جس میں دو معنی کا احتمال ہو (۲) اتحاد

اس طرح بلند آہنگی سے بات نہ کرو جس طرح تم آپس میں ایک دوسرے سے کرتے ہو، مبادا تمہارے سب اعمال غارت ہو جائیں اور تم کو خبر بھی نہ ہو۔ حقیقت میں تو وہ لوگ جو اپنی آوازوں کو رسول کے سامنے پست رکھتے ہیں وہی ہیں کہ جن کے دلوں کو اللہ نے تقویٰ کے لیے جانچ لیا ہے۔ ان کے لیے بخشش ہے اور بہت بڑا اجر ہے۔

وہاں واقعات کے پس منظر میں ہدایات بھی آگئیں۔ فرمایا:

﴿إِنَّ الَّذِينَ يُنَادِونَكَ مِنْ وَرَاءِ الْحُجُّرَاتِ أَكْثَرُهُمْ لَا يَعْقِلُونَ ﴾ وَلَوْ أَمْلأُهُمْ صَبْرًا حَتَّىٰ تَخْرُجَ إِلَيْهِمْ لَكَانَ خَيْرًا لَّهُمْ طَوَّالُهُمْ غَفُورُ رَّحِيمٌ﴾

”یقیناً جو لوگ پکارتے ہیں آپ ﷺ کو جروں کے باہر سے اُن میں سے اکثر عقل نہیں رکھتے۔ اور اگر وہ صبر کرتے یہاں تک کہ آپ ان کی طرف نکل آتے تو یہ اُن کے حق میں بہتر تھا، اور اللہ معاف کرنے والا رحم کرنے والا ہے۔“

تو یہ رُخ بھی یہاں مراد ہو سکتا ہے جو ہمارے اس منتخب نصاب میں سورۃ الحجرات میں آگیا ہے۔ یہاں ایک بات اور نوٹ کر لیجیے کہ اسی ادب و احترام کا ایک عکس اپنے امراء کے لیے ہونا چاہیے۔ بیعت ارشاد میں بھی یہی آداب تلقین کیے جاتے ہیں کہ جس مرشد کے ساتھ آپ نے اپنا ایک تعلق قائم کیا ہے، آپ اس سے ایک رہنمائی چاہ رہے ہیں، اس کی ہمت سے آپ اپنی ہمت کی تقویت حاصل کرنا چاہتے ہیں تو اگر اس کا ادب و احترام نہیں ہوگا تو آپ ہی کو کچھ حاصل نہیں ہوگا، ان کا کیا بگڑے گا! جیسے کہا جاتا ہے: بادب بانصیب، بے ادب بے نصیب۔ یہاں پر وہ معاملہ درجہ بدرجہ اس نظم جماعت میں بھی ہے کہ ہر شخص اپنے سے بالاتر کے ساتھ یہی انداز اختیار کرے۔ اسی کی انتہائی شکل آپ کو ملٹری ڈسپلین میں ملتی ہے۔ اپنے سے بالاتر کو سلیوٹ کرنا اسی حوالے سے

ہے۔ اگر یہ نہیں کر رہے ہیں تو اس کا مطلب ہے کہ اس نظم اور ڈسپلین کا مظاہرہ نہیں ہو رہا۔ لہذا اپنے امراء کے ساتھ ادب و احترام کا معاملہ نہ صرف بالفعل<sup>(۱)</sup> موجود ہو بلکہ ظاہر بھی ہو رہا ہو، اس کی ایک فضاطاری ہو جائے۔ ان آداب کے اعتبار سے یہ تو ایک پہلو ہو گیا۔

دوسرا پہلو یہ ہے کہ اگر آپ کو رسول ﷺ نے بلا یا اور طلب کیا ہے تو اسے کسی دوسرے کے طلب کرنے کے برابر نہ ٹھہرالو۔ کسی اور کی طلبی پر آپ حاضر ہوں یا نہ ہوں اس سے کوئی فرق واقع نہیں ہو گا۔ اسے تھوڑی سی شکایت ہو جائے گی، وہ کچھ گلہ و شکوہ کر لے گا لیکن رسول ﷺ کے بلا نے کو اس پر قیاس نہ کر لینا۔ اس کو بھی ذہن میں رکھئے کہ ایک تو بحیثیت رسول ان کا بلند ترین مقام ہے، لیکن اسی میں ہمارے لیے رہنمائی اور تعلیم مضر ہے کہ اسلامی نظم جماعت میں امیر کا طلب کرنا اپنے کسی دوست، کسی بھائی یا کسی عزیز کا طلب کرنا نہیں ہے۔ اس نظم جماعت کی طرف سے جب طلب کیا جائے تو نقشہ وہی ہونا چاہیے جو ان اشعار میں بیان ہوا ہے ۔

و اپس نہیں پھیرا کوئی فرمان جنوں کا  
تنهٰ نہیں لوٹی کبھی آواز جرس<sup>(۲)</sup> کی  
خیریتِ جاں، راحتِ تن، صحیتِ داماں  
سب بھول گئیں مصلحتیں اہل ہوس کی!

یہ دو اشعار بہت عمدہ ہیں اور یہ تحریکی مزاج کے عکاس ہیں کہ کسی انقلابی جماعت میں شریک لوگوں کا کیا انداز ہونا چاہیے۔ یہ کہ جیسے ہی گھنٹی بجی اور اس جرس کی آواز ہمارے کا نوں تک پہنچی، تو آواز تہما و اپس نہیں گئی، ہم اس کے ساتھ ہی گئے۔ اس راستے میں جو چیزیں رکاوٹ بن سکتی ہیں، خیریتِ جاں، راحتِ تن، صحیتِ داماں، ان میں سے کوئی چیز بھی راستے میں رکاوٹ نہیں بنی۔

بہر حال جیسا کہ میں عرض کر چکا ہوں، عذر پیش کرنا فی الاصل کمزوری کا اظہار ہے۔ کیوں نہیں اللہ پر توکل کرتے ہوئے اپنے معاملے کو اللہ کے حوالے کرتے؟ کیوں نہیں اپنے معاملات سے بے فکر ہو کر اس کام میں لگ جاتے؟

آگے فرمایا: ﴿قَدْ يَعْلَمُ اللَّهُ الَّذِينَ يَتَسَلَّلُونَ مِنْكُمْ لِوَادْأَجٍ﴾ "اللَّهُ أَنْ كَوْخُوبَ جَانِتَاهُ بِهِ جَوْتَمْ مِنْ سَعْيِ إِلَيْهِ آڑُ<sup>(۱)</sup> لِيَتَهُوَيْتَهُ چِپَکَ سَهْسَکَ جَاتَهُ ہیں" - "قدْ" کے آنے سے بات میں ایک قطعیت پیدا ہوتی ہے۔ یہ عام طور پر فعل ماضی پر آتا ہے اور اس کو " فعل حال مکمل" (Present Perfect Tense) میں تبدیل کر دیتا ہے۔ یہاں یہ مضارع پر آ رہا ہے اور اس سے مراد ہے کہ یہ معاملہ ایک ہی واقعہ سے متعلق نہ سمجھنا، بلکہ اللہ کا یہ معاملہ دائیٰ ہے، جاری و ساری ہے اور اس میں قطعیت اور حتمیت<sup>(۲)</sup> ہے۔ یہاں لفظ "يَتَسَلَّلُونَ" استعمال ہوا ہے۔ سَلَّ-يَسْلُّ کا مطلب ہے نیام سے تلوار کھینچ لینا، تلوار سونت لینا۔ باب تفعل میں تَسَلَّلَ -يَتَسَلَّلَ کا مطلب ہو گا کھینچ جانا، خود نکل جانا۔ بہترین ترجمہ ہو گا کھسک جانا۔ یعنی اللہ تعالیٰ کو خوب معلوم ہیں تم میں سے وہ لوگ جو کھسک جاتے ہیں ایک دوسرے کی اوٹ لے کر۔ حضور صَلَّى اللَّهُ عَلَيْهِ وَاٰلِهٖ وَسَلَّمَ نے طلب کیا ہے تو جمع تو ہو گئے۔ لیکن اب ڈر رہے ہیں کہ معلوم نہیں مسئلہ کیا ہے۔ شاید کوئی عام بات ہو، یا ویسے ہی مشورہ ہو، یا کوئی سماجی قسم کا معاملہ ہو، اس مغالطے میں پہنچ تو گئے۔ آگے جا کر معلوم ہوا کہ کوئی جیش بھیجنा ہے، لشکر کی رو انگلی کا فیصلہ ہے۔ حضور صَلَّى اللَّهُ عَلَيْهِ وَاٰلِهٖ وَسَلَّمَ نے مطالبہ رکھا ہے کہ ﴿إِنْفِرُوا خِفَافًا وَثِقَالًا﴾ نکلو اللہ کی راہ میں خواہ ہلکے ہو یا بوجھل۔ لہذا اب جان پر بنی ہوئی ہے کہ کسی طریقے سے نظر بچا کر کھسک جائیں۔ ان الفاظ میں ایک پوری ذہنیت کا نقشہ موجود ہے کہ جو جان کتر اکرنکل جاتے ہیں۔ حالانکہ اہل ایمان کا معاملہ تو اس کے بر عکس یہ ہوتا ہے۔

تو بچا بچا کے نہ رکھ اسے تیرا آئنہ ہے وہ آئنہ  
کہ شکستہ ہو تو عزیز تر ہے نگاہِ آئنہ ساز میں!  
ایک اور مقام پر اس ذہنیت کا نقشہ ان الفاظ میں کھینچا گیا ہے:

﴿وَمِنَ النَّاسِ مَنْ يَعْبُدُ اللَّهَ عَلَىٰ حَرْفٍ ۝ فَإِنْ أَصَابَهُ خَيْرٌ ۝  
أَطْمَانَ ۝ بِهِ ۝ وَإِنْ أَصَابَتْهُ فِتْنَةٌ ۝ انْقَلَبَ عَلَىٰ وَجْهِهِ ۝ خَسَرَ  
الدُّنْيَا وَالْآخِرَةَ ۝ ذُلْكَ هُوَ الْخَسَرَ إِنَّ الْمُبِينَ ۝﴾ (الحج)  
”اور لوگوں میں سے وہ بھی ہے جو اللہ کی عبادت کرتا ہے کنارے کنارے  
پس اگر اسے کوئی بھلائی پہنچتی ہے تو اس سے مطمئن ہو جاتا ہے، اور اگر اسے  
کوئی آزمائش پہنچتی ہے (کسی تکلیف میں بٹلا ہو جاتا ہے) تو اپنے چہرے  
کے بل واپس پلٹتا ہے۔ اس نے دنیا بھی گنوائی اور آخرت بھی۔ یہ ہے  
صریح<sup>(۱)</sup> (خسارہ)۔

چنانچہ آگے فرمایا: ﴿فَلِيَحْذِرِ الَّذِينَ يُخَالِفُونَ عَنْ أَمْرِهِ ۚ أَنْ تُصِيبَهُمْ فِتْنَةً أَوْ  
يُصِيبَهُمْ عَذَابٌ أَلِيمٌ ۝﴾ ”تو ڈرنا چاہیے ان لوگوں کو جو رسول کے معاملے کی  
مخالفت کر رہے ہیں مبادا اُن پر کوئی بہت بڑا فتنہ مسلط ہو جائے یا اللہ کی طرف سے اُن  
پر کوئی دردناک عذاب مسلط کر دیا جائے“۔

﴿أَلَا إِنَّ اللَّهَ مَا فِي السَّمَاوَاتِ وَالْأَرْضِ طَّلاقٌ﴾ ”خبردار رہو! آسمانوں اور زمین میں جو کچھ ہے اللہ کا ہے“۔ اللہ کے شروع میں جولام ہے یہ لامِ تملیک بھی ہے اور ”لامِ استحقاق“ بھی۔ یہ قدرت کے لیے بھی ہے، یعنی جو کچھ بھی آسمانوں اور زمین میں ہے اللہ ہی کا ہے، اللہ ہی کے دستِ قدرت میں ہے، کوئی چیز اُس کی قدرت سے باہر نہیں، کوئی چیز اُس کے اختیار سے آزاد نہیں۔ تمام عناصرِ فطرت اُس کے حیطہ قدرت میں ہیں۔ تمام سلسلہ اسبابِ علل اُس مسبب اسباب کے قبضہ قدرت میں ہیں۔ الہذا یہ نہ سمجھو کہ

تم چلے جاؤ گے تو یہ ہو جائے گا اور تم گھر میں نہیں رہو گے تو یہ ہو جائے گا۔ ہو گا وہی جو اذنِ رب ہو گا۔ اور اگر تم اس کے ساتھ اپنے معاملے کو درست رکھو تو وہ تمہارے معاملے کو درست کرے گا۔ ﴿قُدْ يَعْلَمُ مَا أَنْتُمْ عَلَيْهِ ط﴾ ”تم جس روشن پر ہو اللہ اس کو خوب جانتا ہے۔“ با محاورہ ترجیح ہو گا کہ تم جتنے پانی میں ہواں سے چھپا ہوانہیں ہے۔ جس روشن پر تم ہو وہ اس کے علم میں ہے۔ ایمان کتنا کچھ ہے، اس میں نفاق کس حد تک سرایت کر گیا ہے، اس میں کس حد تک واقعاً آخرت کی ترجیح ہے اور کس حد تک دنیا طلبی شامل ہو گئی ہے، اللہ خوب جانتا ہے۔ ﴿وَيَوْمَ يُرْجَعُونَ إِلَيْهِ فَيُنَبَّئُهُمْ بِمَا عَمِلُوا ط﴾ ”اور جس دن وہ اس کی طرف لوٹائے جائیں گے تو وہ ان کو (اپنے علم کامل کی بناء پر) جتلادے گا (بتا دے گا) جو کچھ کہ انہوں نے عمل کیا تھا۔“ ﴿وَاللَّهُ بِكُلِّ شَيْءٍ عَلِيهِمْ بِهِ﴾ ”اور اللہ ہر چیز کا علم رکھتا ہے۔“

اب آئیے دوسرے مقام کی طرف۔ یہ سورۃ التوبۃ کی آیات ۳۹ تا ۴۳ پر مشتمل ہے۔ یہاں پس منظر میں غزوہ تبوک اور اس کے لیے نفیر عام<sup>(۱)</sup> ہے، لہذا یہاں جو ایک بہت بڑا بنیادی فرق ہے اگر پہلے اس کو سمجھ لیا جائے تو دونوں مقامات کے مابین جو ظاہری تضاد نظر آتا ہے اس کو رفع کرنے میں مدد ملے گی۔ نبی اکرم صلی اللہ علیہ وسلم کی حیاتِ دُنیوی کے دوران جتنی بھی جنگیں اور غزوات ہوئے اور آپ صلی اللہ علیہ وسلم نے جتنی بھی سرایہ بھیجے، کبھی بھی آپ صلی اللہ علیہ وسلم نے یہ نہیں فرمایا کہ اس میں ہر مسلمان کا شریک ہونا لازمی ہے، بلکہ سارا دار و مدار ترغیب و تشویق پر ہوتا تھا کہ لوگو! نکلو اللہ کی راہ میں اور جنت حاصل کرو۔ ﴿سَابِقُوا إِلَى مَغْفِرَةٍ مِّنْ رَّبِّكُمْ وَجَنَّةٍ عَرْضُهَا كَعَرْضِ السَّمَاءِ وَالْأَرْضِ﴾ کے مصدق ایک دوسرے سے سبقت<sup>(۲)</sup> لے جانے کی کوشش کرو۔ لیکن غزوہ تبوک کے موقع پر نفیر عام ہوئی اور سب کے لیے نکنا لازم قرار دیا گیا، الایہ کہ کوئی شخص عذر پیش کر کے اجازت حاصل کرے۔ تو اس طرح کا لزوم<sup>(۳)</sup> صرف غزوہ تبوک

(۱) عام پکار (۲) آگے بڑھنا (۳) لازم کرنا

کے موقع پر ہوا۔ اب ظاہر ہے کہ وہاں مانفقین کثیر تعداد میں موجود تھے۔ یہ ۹ ہتھا اور اُس وقت تک یہ شجرہِ خبیثہ<sup>(۱)</sup> پورے طور پر برگ و بار<sup>(۲)</sup> لاچ کا تھا۔ اب وہ آرہے ہیں اور جھوٹ بول کر اور جھوٹی قسمیں کھا کر اللہ کے رسول ﷺ سے اجازت طلب کر رہے ہیں۔ اور آپ ﷺ کی مردودت کا یہ عالم تھا کہ آپ ﷺ نے کبھی کسی جھوٹے کو اس کے مونہ پر جھوٹا نہیں کہا۔ یہ نہ سمجھتے کہ رسول اللہ ﷺ ان کے حالات سے بے خبر تھے۔ یہ تو ہر صاحب بصیرت شخص اندازہ کر لیتا ہے کہ فلاں شخص اس وقت جھوٹ بول رہا ہے اور اس شخص کی اصل کیفیت کیا ہے۔ نبی اکرم ﷺ نے تو عام اہل ایمان کے بارے میں فرمایا: ((إِتَّقُوا فِرَاسَةَ الْمُؤْمِنِ فَإِنَّهُ يَنْظُرُ بِنُورِ اللَّهِ))<sup>(۳)</sup> ”مؤمن کی فراست<sup>(۴)</sup> سے ڈروں اس لیے کہ وہ تو اللہ کے نور سے دیکھتا ہے۔“ تو آپ غور کیجیے کہ رسول اللہ ﷺ کی فراست کا عالم<sup>(۵)</sup> کیا ہو گا! لیکن رسول اللہ ﷺ اچھی طرح جاننے کے باوجود اُن کے عذر تسلیم کر لیتے تھے اور انہیں رخصت دے دیتے تھے۔ اس کا نتیجہ یہ بھی نکلتا تھا کہ وہ جری<sup>(۶)</sup> ہو کر استہزاء<sup>(۷)</sup> کے انداز میں کہا کرتے تھے کہ ”ہُوَ أُذْنٌ“ کہ یہ تو صرف کان ہی کان ہیں۔ گویا ان کے دماغ میں (معاذ اللہ) بھیجا نہیں ہے، ہم جھوٹ بولتے ہیں اور یہ مان لیتے ہیں، ہم جا کر بالکل بغیر کسی حقیقت کے کوئی بناؤں عذر پیش کرتے ہیں اور وہ تسلیم کر لیتے ہیں، جو چاہو ان کے کان میں اُتار دو یہ اسے تسلیم کر لیتے ہیں۔ اس سے آپ کو اندازہ ہونا چاہیے کہ نبی اکرم ﷺ کی یہ عادت کس قدر راست<sup>(۸)</sup> تھی کہ جس نے عذر پیش کیا آپ ﷺ نے قبول کر لیا۔ اس میں یقیناً مصلحت تھی، جو آگے بیان ہو جائے گی۔ جو بھی چیز اخلاقی عالیہ و فاضلہ کے مطابق ہو گی اس میں مصلحت یقیناً ہو گی، لیکن اگر کسی وقت با فعل کوئی مصلحت نظر نہ آئے تو بھی کوئی حرج نہیں، آدمی اس پر اپنے اخلاق کے تقاضے کے اعتبار سے عمل کرتا ہے۔

(۱) ناپاک درخت (۲) پتے اور پھل (۳) سنن الترمذی، کتاب تفسیر القرآن عن رسول الله والأنبياء والصلوات عليه  
باب وبن سورة الحجر۔ (۴) دانائی (۵) کیفیت (۶) بے باک (۷) ہنسی مذاق (۸) پختہ

یہاں ذرا گرفت<sup>(۱)</sup> کا انداز ہے۔ رسول اللہ صلی اللہ علیہ وسلم کو کچھ ٹوکا گیا ہے کہ {عَفَا  
اللَّهُ عَنْكَ جَ} یہ "انشائیہ" کلمہ بھی ہو سکتا ہے اور خبریہ بھی ہو سکتا ہے۔ جیسے "رضی اللہ عنہم"  
خبریہ کلمہ بھی ہو سکتا ہے کہ "اللہ اُن سے راضی ہو گیا" اور دعا یہ کلمہ بھی ہو سکتا ہے کہ "اللہ  
اُن سے راضی ہو جائے"۔ تو یہاں بھی دو ترجمے ہوں گے۔ ایک یہ کہ "اللہ نے  
آپ صلی اللہ علیہ وسلم، کو معاف فرمادیا"۔ یہ کلام خبریہ ہے۔ اور دوسرا یہ کہ "اللہ آپ صلی اللہ علیہ وسلم، کو  
معاف فرمائے"۔ یہ کلام انشائیہ ہے۔ لیکن کس بات پر؟ فرمایا: ﴿لَمْ أَذِنْتَ لَهُمْ  
حَتَّىٰ يَتَبَدَّيْنَ لَكَ الَّذِينَ صَدَقُوا وَتَعْلَمَ الْكُنْدِيْنَ﴾ آپ صلی اللہ علیہ وسلم نے  
ان کو اجازت کیوں دی (آپ صلی اللہ علیہ وسلم نے ان کا عذر کیوں قبول کیا)؟ یہاں تک کہ  
آپ صلی اللہ علیہ وسلم پر واضح ہو جاتا کہ کون ہیں جو (اپنے ان عذرات میں) سچے ہیں اور  
آپ صلی اللہ علیہ وسلم جان لیتے کہ کون ہیں جو جھوٹے ہیں۔

نوٹ سمجھیے کہ یہاں بھی وہی الفاظ آئے ہیں جیسے سورۃ العنكبوت کے آغاز میں  
آئے ہیں۔ وہاں فرمایا: ﴿فَلَيَعْلَمَنَّ اللَّهُ الَّذِينَ صَدَقُوا وَلَيَعْلَمَنَّ  
الْكُنْدِيْنَ﴾ ان الفاظ کا لفظی ترجمہ یہ ہے کہ "پس اللہ لازماً جان کر رہے گا ان  
لوگوں کو جو سچے ہیں اور لازماً جان کر رہے گا ان کو بھی جو جھوٹے ہیں"۔ لیکن چونکہ اللہ تو  
جانتا ہے، اس کا علم تو کامل ہے، لہذا ہم ترجمہ اس طرح کرتے ہیں: "پس اللہ لازماً ظاہر کر  
دے گا کہ کون سچے ہیں اور کون جھوٹے ہیں"۔ اسی سورۃ میں آگے چل کر پھر یہ بات آئی  
کہ: ﴿وَلَيَعْلَمَنَّ اللَّهُ الَّذِينَ آمَنُوا وَلَيَعْلَمَنَّ الْمُنْفِقِيْنَ﴾ "اور اللہ لازماً  
کھول کر رکھ دے گا کہ کون مومن صادق ہیں اور لازماً کھول کر رکھ دے گا کہ کون منافق  
ہیں"۔ تو یہاں پر بھی وہی بات ہے۔ ظاہر ہے کہ یہ کسی آزمائش ہی سے معلوم ہوتا ہے کہ  
کون کیا ہے اور دودھ کا دودھ پانی کا پانی الگ ہو جاتا ہے۔ جب آپ نے عذر قبول کر  
لیا تو آزمائش ختم ہو گئی اور ان کے نفاق پر پردہ پڑا رہ گیا۔ اگر آپ تحقیق کرتے اور پھر

آپ کہتے کہ نہیں یہ عذر تو اس قابل نہیں ہے کہ اسے قبول کیا جائے، ذرا دیکھئے تو سلطنتِ روم سے ٹکراؤ شروع ہو چکا ہے، کتنا نازک وقت ہے جو اسلام اور عالمِ اسلام پر آ گیا ہے اور آپ لوگ اپنے ان عذر رات کو پیش کر رہے ہیں، آپ کا عذر قبول نہیں ہے۔ اگر آپ صلی اللہ علیہ وسلم یہ کہہ دیتے تو اب ان کے لیے امتحان ہو جاتا۔ جانا تو انہوں نے پھر بھی نہیں تھا، لیکن واضح تو ہو جاتا کہ ان کے اندر سرکشی ہے، تمّرد<sup>(۱)</sup> ہے، معصیت اور نافرمانی ہے۔ جب آپ صلی اللہ علیہ وسلم نے اجازت دے دی، معدرت قبول کر لی تو ان کے نفاق کا پردہ چاک نہیں ہوا۔

آگے فرمایا: ﴿لَا يَسْتَأْذِنُكَ الَّذِينَ يُؤْمِنُونَ بِاللَّهِ وَالْيَوْمِ الْآخِرِ أَنْ يُجَاهِدُوا بِأَمْوَالِهِمْ وَأَنْفُسِهِمْ ط﴾ "یقیناً جو لوگ اللہ اور یوم آخرت پر ایمان رکھتے ہیں وہ آپ صلی اللہ علیہ وسلم سے یہ رخصت نہیں چاہ سکتے (معدرت نہیں کر سکتے) کہ وہ اللہ کی راہ میں جہاد کریں اپنے جان اور مال سے۔ وہ کبھی عذر پیش کر کے یہ درخواست نہیں کریں گے کہ انہیں دل و جان کے ساتھ جہاد کرنے سے معاف رکھا جائے۔ یہ تو ایمان کا لازمی تقاضا ہے، لہذا اہل ایمان اس سے کیسے رخصت طلب کریں گے؟

یہ ہے وہ ظاہری تضاد جو ان دو مقامات پر نظر آتا ہے۔ وہاں (سورۃ النور میں) الفاظ ہیں: ﴿إِنَّ الَّذِينَ يَسْتَأْذِنُوكَ أُولَئِكَ الَّذِينَ يُؤْمِنُونَ بِاللَّهِ وَرَسُولِهِ ح﴾ "(اے نبی! یقیناً جو لوگ آپ صلی اللہ علیہ وسلم سے اذن طلب کرتے ہیں وہی ہیں جو ایمان رکھتے ہیں اللہ اور اس کے رسول پر)۔ جبکہ یہاں فرمایا کہ "جو اللہ اور یوم آخر پر ایمان رکھتے ہیں وہ تو اذن طلب نہیں کرتے"۔ یہ بظاہر ایک دوسرے کے بر عکس بتیں ہیں لیکن حقیقت کے اعتبار سے ان میں کوئی تضاد نہیں۔ ایک تو اس کی تاویل خاص ہے کہ سورۃ التوبۃ کی آیات غزوہ تبوک کے پس منظر میں نازل ہوئی ہیں، لیکن اس سے قطع نظر عام حالات میں بھی اس کی تطبیق یوں کی جاسکتی ہے کہ اگر تین سیڑھیاں ہوں

جیسے منبر کی ہوتی ہیں، تو ظاہر ہے کہ پہلی سیڑھی سے دوسری بلند تر ہے، لیکن تیسرا کے مقابلے میں یہ پست تر ہے۔ چنانچہ بلندی اور پستی اضافی (relative) چیزیں ہیں۔ یہ بات اگر سامنے رکھی جائے کہ کون سی شے کس کے حوالے سے پست ہے اور کس کے حوالے سے بلند ہے تو پھر اس کے تین درجے ہوں گے۔ اصل درجہ جو مطلوب ہے وہ یہ کہ رخصت طلب ہی نہ کی جائے، اس لیے کہ اگر آپ کو اللہ کی قدرت پر اور اس کے مسبب الاصابب ہونے پر یقین ہے، آپ مانتے ہیں کہ اللہ آپ کی ضروریات کو آپ سے بہتر جانتا ہے اور وہ آپ کے مسئلے کو خود آپ کے انداز سے کہیں بہتر طور سے حل کر سکتا ہے تو پھر عذر کی گنجائش کہاں سے نکلے گی؟ تو جو کوئی بھی واقعیات ان باتوں پر ایمان رکھتا ہے وہ تو عذر پیش نہیں کرے گا، رخصت نہیں چاہے گا۔ لیکن اس سے نیچے آئیے تو معلوم ہوگا کہ کچھ لوگ ایسے بھی ہیں جو چیکے سے گھر بیٹھے رہتے ہیں اور اجتماعی معاملات میں شریک ہی نہیں ہوتے، یا وہاں سے خاموشی سے کھسک جاتے ہیں۔ ایسے لوگ نہ عذر پیش کرتے ہیں اور نہ رخصت طلب کرتے ہیں۔ لہذا ان کے مقابلے میں عذر پیش کرنے والے صاحب ایمان قرار پائے کہ ان کے مقابلے میں ان کے ایمان کی نفی ہو جائے گی جو عذر بھی پیش نہیں کرتے۔ لیکن جو معايیر مطلوب اور مقام مقصود ہے اس کے اعتبار سے معدurat اور رخصت طلب کرنا گویا ایمان کی نفی کے متادف ہے۔ چنانچہ یہ درحقیقت معاملہ ہے۔ relative

اس میں دوسرا پہلو تاویل خاص کا ہے کہ جب نفیر عام نہ ہو تو عذر کا طلب کیا جانا کچھ اور معنی رکھتا ہے، اور جب اس شدت کے ساتھ حکم دیا گیا ہو کہ اب ہر ایک کو نکلنا ہے تو اس سے موقع کی جو نزاکت سامنے آتی ہے اس کے اعتبار سے عذر طلب کرنا کوئی اور معنی رکھے گا۔ تو ان دونوں پہلوؤں سے ان کے مابین تطبیق<sup>(۱)</sup> کو جان لینا چاہیے۔ آگے ارشاد ہے: ﴿وَاللَّهُ عَلِيهِمْ بِالْمُتَّقِيْنَ﴾ "اور اللہ جانتا ہے ان کو کہ جن کے

دلوں میں تقویٰ ہے۔ جن میں ایمان ہے، خشیت ہے، اناہت ہے۔ وہ اللہ کی رضا جوئی میں سرگردان اور سرگرم ہیں۔

آگے فرمایا: ﴿إِنَّمَا يَسْتَأْذِنُكَ الَّذِينَ لَا يُؤْمِنُونَ بِاللَّهِ وَالْيَوْمِ الْآخِرِ﴾ ”یقیناً (اے نبی صلی اللہ علیہ وسلم!) جو لوگ آپ سے (اس موقع پر بھی) اجازت طلب کرتے ہیں یہ تو وہی ہیں جو اللہ اور یوم آخرت پر ایمان نہیں رکھتے“ ﴿وَإِذْ تَأْبَثُ قُلُوبُهُمْ فَهُمْ فِي رَيْبٍ هُمْ يَتَرَدَّدُونَ﴾ ”اور ان کے دل (ریب اور) شک کے اندر بتلا ہو چکے ہیں (ان کے دلوں میں شکوک و شبہات نے ڈیرے جمالیے ہیں) تو وہ اپنے اس شک کی وجہ سے متربّد<sup>(۱)</sup> ہو کر رہ گئے ہیں۔ رد - یہ د کا مطلب ہے ”لوٹادینا“ اور باب تفععل میں اس کا مطلب ہوتا ہے ”خود لوٹنا“۔ جبکہ متربّد ہوگا ”خود لوٹنے والا“۔ تو گویا یہ متربّد ہو کر رہ گئے ہیں کہ آگے بڑھیں نہ بڑھیں! چلیں نہ چلیں! اسی کو تربّص کہا گیا ہے۔

آگے ارشاد ہے: ﴿وَلَوْ أَرَادُوا الْخُرُوجَ لَا عَدُوا لَهُ عُدَّةٌ﴾ ”اور اگر ان کا واقعی (اللہ کی راہ میں) نکلنے کا ارادہ ہوتا تو انہوں نے اس کے لیے تیاری کی ہوتی (اہتمام کیا ہوتا، سامان جمع کیا ہوتا)۔ ان کا طرزِ عمل بتارہا ہے کہ ان کی نیت خراب تھی، عین وقت پر آ کر کہہ دیا کہ میری یہ مجبوری ہے، جبکہ اس کے لیے اہتمام سرے سے کیا ہی نہیں۔ انہوں نے اپنے مسائل کے حل کے لیے کوئی بھاگ دوڑنہیں کی۔ ان کا اصل ارادہ تو اس سے ظاہر ہو رہا ہے۔ اگر ان کا واقعی نکلنے کا ارادہ ہوتا تو کچھ تیاری تو کرتے۔

﴿وَلِكُنْ كَرِيكَةً اللَّهُ أَنْبِعَاثَهُمْ﴾ ”او لیکن اللہ کو ان کا انٹھنا پسند ہی نہیں تھا“۔ اب یہاں سے تصویر کا دوسرا رُخ شروع ہو رہا ہے۔ یہ ایک عظیم حقیقت ہے کہ اگر کسی کو توثیق نہیں ملی تو یہ بھی کوئی اندھی، بہری کائنات نہیں ہے، اس میں ایک ایسی ہستی کا ارادہ کا رفرما ہے جو سمیع اور بصیر ہے، حیٰ اور قیوم ہے، علیم اور خبیر ہے۔ اگر کسی کو توثیق نہیں ملی تو یہ بھی اللہ کا فیصلہ ہے کہ ان کو توفیق نہ ملے۔ یہ اللہ ہی نے نہیں چاہا کہ وہ نکلیں، اللہ ہی نے ان کا نکلنا پسند نہیں کیا۔ ﴿فَشَبَّطَهُمْ﴾ ”پس انہیں جمادیا“۔ زمین میں ان کو گاڑ دیا۔ ان کے

پاؤں منوں کے ہو گئے، وہ نکل نہیں پائے۔ ﴿وَقِيلَ أَقْعُدُوا مَعَ الْقُعَدِينَ ﴾۲۶﴾ ”اور (انہیں) کہا گیا کہ بیٹھ رہو بیٹھ رہنے والوں کے ساتھ۔ اصل میں توفیق اللہ کی طرف سے ملتی ہے اور اس کا بھی اس نے قاعدہ بنایا ہے کہ جس کا ارادہ ہو گا اسی کو توفیق ملے گی، جس کا ارادہ نہیں ہے اللہ تعالیٰ اسے زبردستی توفیق دے تو کائنات کا سارا نظم ہی درہم برہم ہو جائے گا۔ یہ تو امتحان گاہ ہے۔ جیسے کہا گیا ہے: ﴿خَلَقَ الْمَوْتَ وَالْحَيَاةَ لِيَبْلُوْ كُمْ آيْكُمْ أَخْسَنُ عَمَلاً ط﴾ (الملک: ۲) ”اس نے موت اور حیات کو تخلیق کیا تاکہ تمہیں آزمائے کہ کون ہے عمل کے اعتبار سے اچھا۔“ وہ لشکر کے ساتھ کسی کو زبردستی نکال دیا کرے تو نکلنے والوں کا کوئی کریڈٹ<sup>(۱)</sup> نہیں رہے گا اور نہ نکلنے والے قصور و اقرار نہیں پائیں گے۔ اس اعتبار سے یہ اللہ تعالیٰ کی سنت سابقہ اور حکمت تخلیق کے مطابق ہے کہ جن کا ارادہ نہیں ہوتا انہیں اللہ بھی دفع کرتا ہے۔ جیسے سورۃ التوبۃ میں کہا گیا ہے: ﴿فَتَرَبَّصُوا حَتَّىٰ يَأْتِيَ اللَّهُ بِأَمْرِهِ ط﴾ (آیت ۲۳) ”تو جاؤ (دفع ہو جاؤ) انتظار کرو، یہاں تک کہ اللہ اپنا آخری فیصلہ سنادے۔“ لہذا اللہ ہی نے نہیں چاہا کہ وہ نکلیں اس کی راہ میں۔

اب سوال پیدا ہوتا ہے کہ اللہ نے کیوں نہیں چاہا؟ یہ تصویر کا دوسرا رُخ ہے۔ فرمایا: ﴿لَوْ خَرَجُوا فِيْكُمْ مَّا زَادُوكُمْ إِلَّا خَبَالًا﴾ ”اگر یہ تمہارے ساتھ نکلتے (اس مہم میں تمہارے مابین ہوتے) تو نہ اضافہ کرتے تمہارے لیے مگر برائی کا۔“ یہ حقیقت ہے کہ شکوہ سنج<sup>(۲)</sup> اور ناراض افرال (disgruntled element) سے کوئی خیر وجود میں نہیں آتا۔ اس لیے کہ بے دلی سے کام کرنے والا کام بنائے گا کم اور بگاڑے گا زیادہ۔ وہ بدگمانیاں پیدا کرے گا، طرح طرح کے شوشے چھوڑے گا اور لوگوں میں انتشار پیدا کرے گا۔ تو ایسے لوگوں کا اس جمیعت میں ہونا تو درحقیقت ایک بالقوہ کمزوری (potential weakness) ہے۔ تعداد زیادہ ہونا ہر حال میں مفید نہیں ہے۔ اس لیے اللہ تعالیٰ نے نہیں چاہا کہ اس قسم کے تھڑدے، خام ارادے رکھنے

(۱) عزت (۲) شکوہ کرنے والا

والے اور دنیا پرست لوگ تمہاری صفوں میں ہوں۔ ﴿وَلَا أُوْضِعُوا خِلْلَكُمْ يَتَغُونَكُمُ الْفِتْنَةَ﴾ ”اور تمہارے مابین فتنہ پردازی کے لیے دوڑ دھوپ کرتے۔ ان کی ساری بھاگ دوڑ اسی میں ہوتی کہ وہ تمہارے لیے فتوں کی تلاش میں کہیں سے کوئی بات اچک کر دوسرا جگہ جا کر اسے ہوا دیں اور بے اطمینانی پیدا کریں۔ کہیں اوس اور خزرج کے مابین پرانی عصیتوں اور حمیتوں کی چنگاری بھڑک کر انہیں آپس میں ٹکرانے کی کوشش کریں۔ اس طرح تو بہت اچھا ہوا کہ تمہاری جمیعت جو نکلی وہ خالص جمیعت تھی اور وہ ان عناصر سے پاک رہی۔

آگے فرمایا: ﴿وَفِيْكُمْ سَمْعُونَ لَهُمْ ط﴾ اس کے بھی دونوں ترجمے مراد ہیں اور دونوں ہی نہایت حکیمانہ ترجمے ہیں۔ لفظی ترجمہ یہ ہو گا: ”تم میں ہیں وہ لوگ جو بہت سنے والے ہیں ان کے لیے۔ اس کا ایک مفہوم یہ ہے کہ اے مسلمانو! تمہاری صفوں میں وہ لوگ موجود ہیں جو ان کی باتیں بڑے دھیان سے کان لگا کر اور دلی آمادگی سے سنتے ہیں۔ پر نالہ وہیں گرتا ہے جہاں نشیب ہو۔ تو وہ نشیب ان کے اندر موجود ہے لہذا پوری توجہ سے ان کی باتیں سنتے ہیں۔ اور دوسرا مفہوم یہ ہے کہ تمہارے مابین ایسے لوگ موجود ہیں جو ان کے لیے سنتے ہیں، یعنی تمہاری خبریں وہاں پہنچانے کے لیے تمہارے درمیان موجود ہیں۔ یہ مسلمانوں کی اجتماعیت میں جاسوئی کے لیے بیٹھے ہوئے ہیں، درحقیقت ان کی حیثیت آلاتِ ترسیل (transmitters) کی ہے۔ یہ لوگ تمہاری باتیں خوب کان لگا کر سنتے ہیں کہ کوئی خبر رہ نہ جائے، کیونکہ انہوں نے فتنے کی آگ بھڑکانے کے لیے یہ باتیں ان تک پہنچانی ہوتی ہیں۔ ﴿وَاللَّهُ عَلِيمٌ بِالظَّالِمِينَ ﴿٢٨﴾ ”اور اللہ ان ظالموں کو خوب جانتا ہے۔ اللہ کی نگاہوں سے وہ چھپے ہوئے نہیں ہیں۔

آگے فرمایا: ﴿لَقَدِ ابْتَغُوا الْفِتْنَةَ مِنْ قَبْلٍ وَقَلَّبُوا لَكُمُ الْأُمُورَ حَتَّى جَاءَكُمْ وَظَاهِرَ أَمْرُ اللَّهِ وَهُمْ كُرِهُونَ ﴿٢٨﴾ ”اس سے پہلے بھی ان لوگوں نے فتنہ انگیزی کی کوششیں کی ہیں اور تمہیں ناکام بنانے کے لیے ہر طرح کی تدبیروں کا الٹ پھیر کر چکے ہیں، یہاں تک کہ حق آگیا اور اللہ کا کام ہو کر رہا جبکہ وہ اسے ناپسند کرتے رہے۔

اب یہ وہ تاریخی پس منظر ہے کہ اے نبی ﷺ ! یہ آپ کے لیے پہلے سے بہت سے فتنے اٹھا چکے ہیں، بہت سے موقع پر انہوں نے فتنوں کی آگ بھڑکائی ہے اور آپ ﷺ کے لیے معاملات کو تلپٹ<sup>(۱)</sup> کرنے میں انہوں نے کوئی دیقیقہ فروگزاشت نہیں<sup>(۲)</sup> کیا۔ قَلْبٌ يُقْلِبُ، تَقْلِيْبًا کا مطلب ہے بدل دینا، کسی شے کو الٹ دینا۔ جیسے ارشاد ہوا: ﴿وَنُقْلِبَ أَفْعَدَتْهُمْ وَأَبْصَارَهُمْ كَمَا لَمْ يُؤْمِنُوا بِهِ أَوَّلَ مَرَّةٍ﴾ (الانعام: ۱۱۱) ”اور ہم پلت دیں گے ان کے دلوں اور نگاہوں کو اسی طرح جس طرح یہ پہلی مرتبہ (حق کا انکشاف ہونے کے باوجود) اس (کتاب) پر ایمان نہیں لائے تھے“۔ تو یہاں فرمایا جا رہا ہے کہ یہ آپ کے لیے معاملات کو تلپٹ کرنے کی حتی الامکان کوشش کرتے رہے ہیں، یہاں تک کہ ان کی مرضی کے خلاف حق آگیا اور اللہ کا امر ظاہر ہو گیا۔ یہ جو حق آیا ہے یہ انہیں پسند نہیں ہے۔ ان کو تو بڑی ناگواری ہے۔ لیکن ان کی ناپسند اور ناگواری کے علی الرغم<sup>(۳)</sup> اللہ کا فیصلہ آگیا ہے۔ آپ کو معلوم ہے کہ اس وقت تک جزیرہ نما عرب میں تورسول اللہ ﷺ، کو غلبہ حاصل ہو چکا تھا۔ غزوہ تبوک<sup>۹</sup> کا معاملہ ہے جبکہ ۸ھ میں مکہ فتح ہو چکا تھا، ۸ھ ہی کے شوال میں غزوہ حنین بھی ہو چکا تھا اور یوں سمجھئے کہ سرز میں عرب میں آخری معرکہ وہی تھا، تو عرب پر تو غلبہ ہو چکا تھا اور لوگ جو ق در جوق در فوج در فوج اللہ کے دین میں داخل ہو گئے تھے۔ لہذا یہ سب کچھ جو ہوا ہے یہ بھی ان کی ناپسندیدگی کے علی الرغم ہوا ہے۔ اب بیرون ملک عرب، بین الاقوامی سطح پر انقلابِ محمدی علیہ السلام اور غلبہ دین حق کا جو مرحلہ شروع ہو رہا ہے تو ظاہر ہے کہ یہ بھی انہیں پسند نہیں ہے۔ لہذا یہ اگر آپ ﷺ کے ساتھ جاتے تو کوئی نہ کوئی خرابی پیدا کرتے، وہاں بھی کوئی نہ کوئی فتنہ برپا کرتے۔ تو ایک اعتبار سے یہ بہتر ہی ہوا کہ یہ نہیں گئے۔

اب دیکھئے، ایک ہی بات کے کتنے رُخ ہیں۔ ﴿لَمَّا أَذِنْتَ لَهُمْ﴾ ”آپ ﷺ نے انہیں کیوں اجازت دی؟“ یہ علیحدہ بات ہے۔ آپ کو اجازت نہیں

(۱) تباہ (۲) کوئی کسر نہیں چھوڑی (۳) باوجود

دینی چاہیے تھی، تاکہ ان کی حقیقت کھل کر سامنے آ جاتی اور ان کی پرده دری ہوتی کہ یہ کیا ہیں اور کتنے پانی میں ہیں، لیکن نتیجہ کے اعتبار سے یہی بہتر ہے کہ وہ نہیں آئے۔ اس بات کو ہم اپنے معاملات پر منطبق کریں تو یہ رہنمائی ملتی ہے کہ امیر جماعت کو ذہناً اس طرزِ عمل پر مطمئن رہنا چاہیے کہ وہ اجتماعی معاملات میں ساتھیوں کو ساتھ لے کر چلنے کی پوری کوشش کرے، لیکن اگر کوئی پیچھے رہتا ہے تو اس کے لیے زیادہ متفلکرنہ ہو، اس کے بارے میں زیادہ تشویش میں مبتلا نہ ہو۔ ہو سکتا ہے کہ اس کے پیچھے رہ جانے ہی میں بھلانی ہو۔ غزوہ تبوک کے موقع پر رسول اللہ صلی اللہ علیہ وسلم تبوک میں بیس دن قیام پذیر رہے لیکن لڑائی نہیں ہوئی تو یہ ایک طرح سے اہل ایمان کی بہت اعلیٰ درجے کی پکنک تھی کہ حضور صلی اللہ علیہ وسلم کے ساتھ بیٹھے ہوئے ہیں اور گفتگو ہو رہی ہے۔ ظاہر بات ہے کہ مدینہ میں رہتے ہوئے حضور صلی اللہ علیہ وسلم کے ساتھ گفتگو کے موقع تو سب کو حاصل نہ ہو سکتے تھے۔ دوسرے یہ کہ بیرونِ مدینہ سے بھی لوگ اس لشکر میں موجود تھے۔ ۳۰ ہزار کے لشکر میں جانے کہاں کہاں سے لوگ آئے ہوں گے! اور یہاں صبح و شام سب اہل ایمان آپ صلی اللہ علیہ وسلم کی صحبت سے فیض یاب ہو رہے ہیں۔ تو وہاں پر ذکر ہو جاتا تھا کہ فلاں صاحب کیوں نہیں آئے؟ تو نبی اکرم صلی اللہ علیہ وسلم اس تذکرے کو پسند نہیں فرماتے تھے۔ آپ صلی اللہ علیہ وسلم کا قول مبارک ہوتا تھا کہ ((دعہ)) کہ چھوڑ واس کے ذکر کو۔ اگر اس میں کوئی خیر ہے تو اللہ اسے تمہارے ساتھ ملا دے گا اور اگر اس میں شر ہے تو اللہ تعالیٰ نے تمہیں اس کے شر سے نجات دی، اسی میں بہتری ہے۔ تو دراصل یہ انداز ہونا چاہیے۔ یہ بھی طے نہ کیجیے کہ لازماً شر ہے۔ اس لیے کہ آپ کے پاس تعلم کامل نہیں ہے۔ ہو سکتا ہے کہ عین وقت پر کوئی مجبوری پیش آگئی ہو، زیادہ سے زیادہ خیر اور حسن نظر<sup>(۱)</sup> کو اپنے ذہن میں لانے کی کوشش کریں، لیکن تشویش کو روکنے کے لیے اصولاً اس بات کو جان لیں کہ ہر شخص کا معاملہ اللہ کے ساتھ ہے۔ ہر شخص اپنا بنارہا ہے یا بگاڑ رہا ہے، اپنے لیے کمائی کر رہا ہے یا اپنے لیے وبا جمع کر رہا ہے، الہذا اس معاملے میں ہم

(۱) اچھا گمان

کیوں خواہ مخواہ تشویش میں بنتا ہوں۔ اگر خیر ہے تو وہ ظاہر ہو جائے گی۔ کوئی کوتاہی رہ گئی ہو تو اللہ تعالیٰ اس کے لیے تلافی<sup>(۱)</sup> کا معاملہ پیدا کر دے گا اور اگر شر ہے تو شر کا تو دور رہنا، ہی بہتر ہے۔

آگے ارشاد ہے: ﴿وَمِنْهُمْ مَنْ يَقُولُ أَئُذْنَنِ لِيٌ وَلَا تَفْتَتِّبِ ط﴾ "اور ان میں سے کوئی ایسا بھی ہے جو کہتا ہے کہ مجھے رخصت دیجیے اور مجھے فتنے میں نہ ڈالیے!" اس قول کی ایک خاص تاویل بھی ہے اور عام تاویل بھی۔ دونوں کو سمجھ لینا چاہیے۔ ان میں وہ بھی ہیں جو کہتے ہیں کہ مجھے تو اجازت دے، ہی دیجیے، مجھے آزمائش میں مت ڈالیے! یعنی اجازت نہیں دیں گے تو جانا تو میں نے پھر بھی نہیں، لیکن خواہ مخواہ میرے نفاق کا پردہ چاک ہو جائے گا! کیونکہ دل میں یہ فیصلہ پہلے سے موجود ہے۔ اگر آپ اجازت دے دیں گے تو میرا پردہ پڑا رہ جائے گا۔ مجھے خواہ مخواہ اس امتحان میں نہ ڈالیے۔ مجھے اس ابتلاء اور فتنے میں بنتا ہونے سے بچا لیجیے۔ فرمایا: ﴿أَلَا فِي الْفِتْنَةِ سَقْطُوا ط﴾ "آگاہ ہو جاؤ کہ فتنہ میں تو وہ پڑ چکے"۔ یہ بڑا پیارا انداز ہے۔ جب انہوں نے اللہ کی پکار پڑا اللہ کے رسول ﷺ کے فرمان پر، اس جماعت کے کسی نظم کے تقاضے پر جو اقامتِ دین کے لیے قائم ہوئی تھی، اپنی کسی ضرورت، مصروفیت یا کسی مصلحت کو مقدم رکھا تو فتنے میں تو وہ پڑ چکے، اور امتحان کس شے کا نام ہے؟ اور ناکامی کس بلا کا نام ہے؟ ناکام تو وہ ہو چکے! سقط۔ یہ سقط کسی شے کے وقوع کے لیے بھی استعمال ہوتا ہے اور اس کا ایک مفہوم گر پڑنے کا بھی ہے۔ یعنی یہ تو گر چکے ناکام ہو چکے، اب اور کس آزمائش سے بچنے کی فکر ہے؟ ﴿وَإِنَّ جَهَنَّمَ لَمُحِيطَةٌ بِالْكُفَّارِ إِنَّمَا يُنَذَّلُ مِنْهُمْ مَنْ يَرَى﴾ "اور یقیناً جہنم ان کافروں کا احاطہ کیے ہوئے ہے"۔ اس سے نج کر کہاں جائیں گے؟

اس قول کے بارے میں ایک خاص واقعہ بھی آتا ہے کہ جدابن قیس (ایک منافق) نے آکر بڑے گستاخانہ اور استہزا سیہ انداز میں کہا کہ حضور ﷺ! مجھے تو آپ اس آزمائش میں نہ ڈالیے۔ میں ذرا حسن پرست انسان ہوں اور جس علاقے میں

آپ ﷺ یہ لشکر لے کر جا رہے ہیں وہاں کی روئی عورتیں بڑی حسین ہوتی ہیں، معلوم نہیں میں اپنے اوپر قابو رکھ سکوں یا نہ رکھ سکوں، تو مجھے تو آپ اس امتحان میں نہ ڈالیے۔ مفسرین نے یہاں خاص طور پر اس واقعہ کا ذکر کیا ہے۔ یہ تاویل خاص ہوگی، لیکن تاویل عام اس واقعہ کی محتاج نہیں ہے، بلکہ وہ خود اپنی جگہ پوری طرح واضح ہے کہ درحقیقت اللہ اور اس کے رسول ﷺ کی پکار کے جواب میں عذر پیش کرنا اور رخصت طلب کرنا ایک کمزوری کی علامت ہے، اور خاص طور پر جنہوں نے نفیر عام کے اس موقع پر رخصت چاہی وہ تو گویا اپنی ناکامی پر مہر تصدیق پہلے ہی ثابت کروائچے۔ اللہ تعالیٰ ان کیفیات سے ہمیں اپنی امان میں رکھے۔ آمین!

بَارِكَ اللَّهُ لِي وَلِكُمْ فِي الْقُرْآنِ الْعَظِيمِ، وَنَعْنَى وَإِيَاكُمْ بِالآيَاتِ وَالذِّكْرِ الْحَكِيمِ

☆ — ☆ — ☆

عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ

((عَلَيْكَ السَّمْعُ وَالطَّاعَةُ فِي عُسْرِكَ وَيُسِيرِكَ

وَمَنْشِطِكَ وَمَكْرِهِكَ وَأَثْرَرِكَ عَلَيْكَ))

رواہ مسلم

حضرت ابو ہریرہ رضی اللہ عنہ فرماتے ہیں کہ رسول اللہ ﷺ نے فرمایا کہ ”تیرے ذمہ ہے سننا اور اطاعت کرنا تنگی میں بھی اور آسانی میں بھی، دل کی آمادگی کی حالت میں بھی اور ناپسندیدگی کی حالت میں بھی، خواہ تجھ پر کسی کو ترجیح دے دی جائے۔“

# اُمراء کا اپنے رفقاء کے ساتھ طرزِ عمل اور اُسوہ رسول ﷺ صَلَّى اللّٰهُ عَلٰيْهِ وَاٰلِهٖ وَسَلَّمَ

نحمدہ و نصلی علی رَسُولِہ الکریم... امّا بعده:

اعوذ بالله من الشیطان الرجیم... بسم الله الرحمن الرحيم

﴿وَآتَنِدُرُ عَشِيرَتَكَ الْأَقْرِبَيْنَ ﴿٦﴾ وَأَخْفِضْ جَنَاحَكَ لِمَنِ  
اَتَّبَعَكَ مِنَ الْمُؤْمِنِيْنَ ﴿٧﴾ فَإِنْ عَصَوْكَ فَقُلْ إِنِّي بِرَبِّيٍّ هُمْ  
تَعْمَلُوْنَ ﴿٨﴾ وَتَوَكَّلْ عَلَى الْعَزِيزِ الرَّحِيمِ ﴿٩﴾ (الشّعراء)

﴿لَا تَمْدَنَ عَيْنَيْكَ إِلَى مَا مَتَّعْنَا بِهِ أَزْوَاجًا مِّنْهُمْ وَلَا تَحْزَنْ  
عَلَيْهِمْ وَأَخْفِضْ جَنَاحَكَ لِلْمُؤْمِنِيْنَ ﴿١٠﴾ (الحجر)

﴿وَاصْبِرْ نَفْسَكَ مَعَ الَّذِيْنَ يَدْعُوْنَ رَبَّهُمْ بِالْغَدْوَةِ وَالْعَشِيِّ  
يُرِيدُوْنَ وَجْهَهُ وَلَا تَعْدُ عَيْنَكَ عَنْهُمْ حَتَّىٰ زِينَةُ الْحَيَاةِ  
الَّذِيْنَ وَلَا تُطِعْ مَنْ أَغْفَلْنَا قَلْبَهُ عَنْ ذِكْرِنَا وَاتَّبَعَ هَوْلَهُ  
وَكَانَ اَمْرُهُ فُرْطًا ﴿١١﴾ (الکھف)

﴿وَلَا تَطْرِدِ الَّذِيْنَ يَدْعُوْنَ رَبَّهُمْ بِالْغَدْوَةِ وَالْعَشِيِّ يُرِيدُوْنَ  
وَجْهَهُ طَمَّا عَلَيْكَ مِنْ حِسَابِهِمْ مِّنْ شَيْءٍ وَمَا مِنْ حِسَابِكَ  
عَلَيْهِمْ مِّنْ شَيْءٍ فَتَطْرِدُهُمْ فَتَكُونَ مِنَ الظَّالِمِيْنَ ﴿١٢﴾  
وَكَذِلِكَ فَتَنَّا بَعْضَهُمْ بِبَعْضٍ لَّيَقُولُوا أَهُوَ لَاءُ مِنَ اللّٰهِ عَلَيْهِمْ  
مِّنْ بَيْنِنَا طَأْلَيْسِ اللّٰهُ بِأَعْلَمِ بِالشَّكِيرِيْنَ ﴿١٣﴾ وَإِذَا جَاءَكَ  
الَّذِيْنَ يُؤْمِنُوْنَ بِاِيْتَنَا فَقُلْ سَلَّمَ عَلَيْكُمْ كَتَبَ رَبُّكُمْ عَلَىٰ  
نَفْسِهِ الرَّحْمَةَ لَا آنَّهُ مَنْ عَمِلَ مِنْكُمْ سُوءً اِبْجَهَهَا لَهُ ثُمَّ تَابَ

يَمِنْ بَعْدِهِ وَأَصْلَحَ فَآنَّهُ غَفُورٌ رَّحِيمٌ ﴿٥٣﴾ (الانعام)  
 فِيمَا رَحْمَةٌ مِنَ اللَّهِ لِنُتَّلَّهُمْ وَلَوْ كُنْتَ فَظًا غَلِيلًا لِلْقُلُوبِ  
 لَا نَفْضُوا مِنْ حَوْلِكَ صَفَاعُهُمْ وَاسْتَغْفِرُهُمْ  
 وَشَاءُوا رُهْمُهُمْ فِي الْأَمْرِ فَإِذَا عَزَّمْتَ فَتَوَكَّلْ عَلَى اللَّهِ إِنَّ اللَّهَ  
 يُحِبُّ الْمُتَوَكِّلِينَ ﴿٦٤﴾ (آل عمران)

اس درس کے تین حصے ہیں اور ہر حصے میں قرآن حکیم کے دو دو مقامات شامل ہیں اور اس کے لیے قرآن مجید کے چھ مختلف مقامات سے آیات منتخب کی گئی ہیں۔ چنانچہ اس درس کے مضمایں کوتین ذیلی عنوانات میں تقسیم کیا جاسکتا ہے۔

### ۱) نرمی، شفقت اور احترام کا برداشت

سورۃ الشعراہ اور سورۃ الحجر کی آیات میں حضور صلی اللہ علیہ وسلم کو حکم دیا جا رہا ہے کہ اپنے بازوں لوگوں کے لیے جھکا کر رکھیے جو اہل ایمان میں سے آپ صلی اللہ علیہ وسلم، کا اتباع کر رہے ہیں۔ سورۃ الشعراہ میں ارشاد ہوا ﴿وَاحْفِضْ جَنَاحَكَ لِبَنِ اتَّبَعَكَ مِنَ الْمُؤْمِنِينَ ﴾ ۲۵﴾ ”اور (اے نبی صلی اللہ علیہ وسلم!) اپنے کندھوں کو جھکا کر رکھیے ان لوگوں کے لیے جو آپ صلی اللہ علیہ وسلم کی پیروی کرتے ہیں اہل ایمان میں سے“۔ اور سورۃ الحجر میں فرمایا ﴿وَاحْفِضْ جَنَاحَكَ لِلْمُؤْمِنِينَ ﴾ ۲۸﴾ ”اور (اے نبی صلی اللہ علیہ وسلم!) اپنے کندھے جھکا کر رکھیے اہل ایمان کے لیے“۔ ان آیات میں مزید کوئی وضاحت نہیں کی گئی، صرف یہی کہا گیا ہے کہ ”اہل ایمان کے لیے اپنے شانوں<sup>(۱)</sup> کو جھکا کر رکھیے!“

سورۃ الشعراہ میں جو ”مِنَ الْمُؤْمِنِينَ“ آیا ہے تو یہ من تبعیضیہ بھی ہو سکتا ہے اور بیانیہ بھی۔ من تبعیضیہ ہونے کی صورت میں اس سے مراد یہ ہو گی کہ اگرچہ کہنے کو تو سمجھی مسلمان ہیں، لیکن آپ صلی اللہ علیہ وسلم، کو جو اس طرزِ عمل کا حکم دیا جا رہا ہے وہ صرف ان کے لیے ہے جو آپ صلی اللہ علیہ وسلم کے بالفعل مُتّبعین<sup>(۲)</sup> ہیں۔ یہاں گویا تخصیص ہو جائے گی کہ

(۱) کندھوں (۲) پیروی کرنے والے

قانونی طور پر تو منافقین بھی مسلمان ہیں، لیکن ان کے لیے یہ طرزِ عمل مطلوب نہیں، بلکہ ان کے لیے برعکس طرزِ عمل اختیار کرنے کا حکم دیا جا رہا ہے جو سورۃ التوبۃ اور سورۃ التحریم میں بایں الفاظ بیان ہوا ہے ﴿يَا أَيُّهَا النَّبِيُّ جَاهِدُ الْكُفَّارَ وَالْمُنِفِقِينَ وَأَغْلُظُ عَلَيْهِمْ﴾ (التوبۃ: ۳۷ و التحریم: ۹) ”اے نبی (صلی اللہ علیہ وسلم) ! کفار اور منافقین کے ساتھ جہاد کیجیے (کشمکش کیجیے) اور ان پر سختی کیجیے!“ یعنی منافقین کے ساتھ تو وہ معاملہ ہونا چاہیے جو کفار کے ساتھ ہے۔ ان کے ساتھ بھی کشمکش کیجیے، جہاد کیجیے اور ان پر سختی کیجیے۔ جیسے کفار کے ضمن میں فرمایا ﴿وَلْيَجِدُوا فِيْكُمْ غِلْظَةً﴾ (التوبۃ: ۱۲۳) ”اور ہونا یہ چاہیے کہ وہ تمہارے اندر (اپنے لیے) سختی پائیں“۔ لہذا اس حوالے سے ”من“ تبعیضیہ ہے۔ اور یہ ”من“ بیانیہ بھی ہو سکتا ہے، یعنی اہل ایمان جو آپ صلی اللہ علیہ وسلم کی اتباع کریں۔ اب چاہیے اسے ”من“ تبعیضیہ مانا جائے یا ”من“ بیانیہ نتیجے کے اعتبار سے قطعاً کوئی فرق واقع نہیں ہوتا۔ سمجھنے کی بات یہ ہے کہ اصل حکم ان کے لیے نرمی، شفقت اور احترام کا ہے۔ انہیں اللہ کا عطا یہ سمجھنا چاہیے کہ اللہ نے انہیں میری نصرت و اعانت کے لیے پسند کیا اور چن لیا ہے۔ کسی بھی داعی اور امیر کا اپنے تمام رفقاء اور ماتحتوں کے ساتھ اسی طرح کا معاملہ ہونا چاہیے! ہر صاحب امر اور ذمہ داری کے منصب پر فائز ہر انسان کو اپنے ماتحت معاونین اور ساتھیوں کے ساتھ یہی رویہ رکھنا چاہیے، تاکہ انہیں بھی محسوس ہو کہ ان کے دلوں میں ان کی وُقعت<sup>(۱)</sup> ہے، یہ ان کی قدر کرتے ہیں اور ان پر شفقت کرتے ہیں۔ نوٹ کیجیے کہ یہاں وہی الفاظ آئے ہیں جو سورۃ بنی اسرائیل میں والدین کے ساتھ طرزِ عمل کے ضمن میں آئے ہیں کہ ﴿وَأَخْفِضْ لَهُمَا جَنَاحَ الذُّلِّ مِنَ الرَّحْمَةِ وَقُلْ رَبِّ ارْجُمُهُمَا كَمَا رَبَّيْنَى صَغِيرًا ۚ﴾ ”اور جھکا دو اُن دونوں (والدین) کے لیے تواضع و انکسار کے شانے رحمت سے اور دعا کرو کہ اے میرے رب! ان دونوں پر رحم فرماجس طرح انہوں نے میری بچپن میں پروردگاری کی۔“

اس سے متصلًا قبل فرمایا ﴿فَلَا تَقُلْ لَهُمَا أُفِّ وَلَا تَنْهَرْهُمَا وَقُلْ لَهُمَا قَوْلًا كَيْمَانًا﴾ ”پس انہیں اُف تک نہ کھواوناہ انہیں جھٹکو اور ان سے بات کرو تعظیم کے ساتھ۔“ اب وہی طرزِ عمل ”خُفْضِ جَنَاح“ کے الفاظ میں یہاں پر ظاہر کیا جا رہا ہے۔ اس سے اس کی اہمیت کا اندازہ ہو رہا ہے۔ لہذا جو بھی کسی چھوٹی یا بڑی جمیعت کا ذمہ دار شخص ہو، جو بھی اجتماعیت پر امیر ہو، خواہ بڑی تعداد میں لوگ اس کی تحویل<sup>(۱)</sup> میں ہوں یا تھوڑی تعداد میں، اپنے ساتھیوں کے ساتھ اس کا طرزِ عمل اس طرح کا ہونا چاہیے۔

آگے فرمایا ﴿فَإِنْ عَصَوْكَ فَقُلْ إِنِّي بِرِّي حَمَّا تَعْمَلُونَ وَتَوَكَّلْ عَلَى الْعَزِيزِ الرَّحِيمِ﴾ ”پھر اگر یہ آپ کی نافرمانی کریں تو کہہ دیجئے کہ میں تو اس سے بُری ہوں جو طرزِ عمل تم اختیار کر رہے ہو۔ اور آپ ﷺ اُس ذات پر توکل کیجیے جو عزیز بھی ہے رحیم بھی ہے۔“ یعنی مامورین اگر کوئی نافرمانی کرتے ہیں تو بھی انسان ان سے اپنا اظہارِ براءت تو ضرور کر دے کہ میں تمہارے اس عمل سے بُری ہوں، لیکن اس سے کوئی تشویش نہ ہو۔ اس لیے کہ معاملہ توکل کا کل اللہ کے حوالے ہے، البتہ اپنا توکل اللہ پر رکھو، اپنی گنتی پر نہ رکھو، اپنے ساتھیوں سے زیادہ امیدیں وابستہ ہی نہ کرو، امید وابستہ کرو تو صرف اللہ کی ذات سے۔ جیسے اقبال نے کہا

بُریوں سے تجھ کو امیدیں خدا سے نومیدی  
مجھے بتا تو سہی اور کافری کیا ہے!

جس شخص کی امید انسانوں سے وابستہ ہو جاتی ہے جب ان کی طرف سے اس کی امید کے برعکس رویہ ظاہر ہوتا ہے تو اس پر ردِ عمل کے طور پر مایوسی طاری ہوتی ہے اور اس کے قومی<sup>(۲)</sup> جواب دے دیتے ہیں، اعصاب شل ہو جاتے ہیں۔ اور جس کی ساری امید اللہ ہی کی ذات کے ساتھ ہو اُس صورتِ حال میں اس کا طرزِ عمل مختلف ہوتا ہے۔ ظاہر ہے کہ کسی کے غلط طرزِ عمل سے وقتی طور پر افسوس ہونا تو بالکل فطری بات ہے، لیکن اس پر

(۱) سپر دگی (۲) قوتیں

کوئی مستقل منقی اثرات مترتب نہیں ہوں گے، اس لیے کہ اس کا توکل کل کا گل اللہ پر ہے، اپنے ساتھیوں پر نہیں۔

یہ مضمون چونکہ آگے آ رہا ہے اس لیے اس وقت میں نے آیت کے صرف اس حصے کو بیان کیا ہے کہ {وَأَخْفِضْ جَنَاحَكَ لِمَنِ اتَّبَعَكَ مِنَ الْمُؤْمِنِينَ} ۲۵ اس میں یہ بات واضح ہو جاتی ہے کہ امراء سے اپنے مومنین کے حق میں جور و شد کار ہے اس کا ایک وصف لازم "خفیض جناح" ہے، یعنی ان کے سامنے اپنے کندھے رحمت اور شفقت سے جھکا کر رکھنا، ان کے سامنے تواضع اختیار کرنا، تحکما نہ لجہ اور انداز اختیار نہ کرنا۔

## ۲) کم حیثیت ساتھیوں کی دلجوئی

امراء کے لیے دوسرا مطلوبہ وصف خاص طور پر ان ساتھیوں کی دلجوئی ہے جن کا تعلق معاشرے کے نچلے طبقات سے ہو۔ یہ کسی اجتماعیت کے اندر ایک بڑا عملی مسئلہ ہوتا ہے جس سے بہت سی پیچیدگیاں پیدا ہوتی ہیں۔ اس لیے کہ ایک طرف تصوریت (idealism) ہے اور دوسری طرف حقیقت پسندی (realism)، ان دونوں چیزوں کو بیک وقت تھام کر رکھنا دنیا کے مشکل ترین کاموں میں سے ہے۔ حقیقت پسندی یہ ہے کہ اللہ تعالیٰ نے اس دنیا کو عالم اسباب بنایا ہے اور اس کے لیے جو بھی قانون اللہ نے بن رکھا ہے اس کے اعتبار سے کسی بھی انقلابی جدوجہد میں صاحب حیثیت لوگ آئیں گے تو گاڑی چلے گی، صاحب ثروت لوگ آئیں گے تو وسائل جمع ہوں گے، صاحب وجہت<sup>(۱)</sup> لوگ آئیں گے تو کچھ لوگ ان کے اثرات کی وجہ سے کھنچ کر آ جائیں گے۔ یہ حقیقت پسندی (realism) ہے اور اسے نظر انداز کرنا غلطی ہوگی، یہ اپنے پاؤں پر کھاڑا مارنے کے مترادف ہوگا۔ یہی وجہ ہے کہ حضور ﷺ نے خاص طور پر دعا کی کہ اے اللہ! عمر و بن ہشام اور عمر بن خطاب میں سے ایک کو تو ضرور میری جھوٹی میں ڈال دے۔

(۱) معزز

آپ ﷺ نے ایسا کیوں کیا؟ اس لیے کہ ان حضرات کی معاشرے میں ایک حیثیت تھی، ایک مقام تھا۔ پھر یہ کہ ان کا ایک کردار تھا، ایک دفعہ جو بات تسلیم کر لیتے اس پر کٹ مرنے کو تیار تھے۔ ایسے باہمتوں اور باعزیمت لوگ آگے آئیں تو تحریک یا اجتماعیت کی گاڑی چلتی ہے۔ یہی وجہ ہے کہ جو شخص بلند ترین تصوریت کے آسمان پر پہنچ جائے اور وہاں سے نیچے ہی نہ اترے اسے تو یہ بات قابلِ اعتراض نظر آئے گی کہ اللہ کے رسول ﷺ طائف گئے اور وہاں صرف تین سرداروں سے ملے۔ کیا صرف ان کو دوزخ کی آگ سے بچانا مطلوب تھا؟ کیا وہاں کی عوام کا حق نہیں تھا؟ نبی کی دعوت تو عام ہونی چاہیئے اسے تو ایک ایک انسان کو جہنم کی آگ سے بچانا مطلوب ہے۔ حضرت علیؓ سے رسول اللہ ﷺ نے خود فرمایا: ((لَأَنَّ يَهْدِيَ اللَّهُ بِكَ رَجُلًا وَاحِدًا خَيْرٌ لَكَ مِنْ حُمْرِ النَّعْمِ))<sup>(۱)</sup> ”اگر ایک انسان کو بھی اللہ تعالیٰ تمہارے ذریعہ سے ہدایت دے دے تو یہ تمہارے لیے سرخ اونٹوں سے بڑھ کر دولت ہے۔“ کیا طائف میں اور انسان نہیں تھے؟ یہ وہ واقعیت پسندی اور حقیقت پسندی (realism) ہے جسے میں سمجھانا چاہ رہا ہوں۔ میں نے یہ انداز اس لیے اختیار کیا ہے تاکہ مسئلہ واضح ہو جائے کہ یہ چیزیں عملی طور پر ہوتی ہیں۔

انقلابی دعوت کا یہ خاصہ ہے کہ وہ اولاً اعلیٰ طبقات کو اپنا ہدف<sup>(۲)</sup> بناتی ہے، لیکن اس میں تعداد کے اعتبار سے زیادہ نچلے طبقات سے لوگ آتے ہیں، یعنی غرباء، فقراء، غلام، مسکین، اس لیے کہ ان کے پاؤں کی بیڑیاں اتنی بھاری نہیں ہوتیں جتنی سرمایہ داروں اور سرداروں کے پاؤں میں بھاری بیڑیاں پڑی ہوتی ہیں۔ وہ اگر اس دعوت کو قبول کرتے ہیں تو ان کی دولت، حیثیت اور وجہت متاثر ہوتی ہے، سرمایہ جاتا ہے، سرداری جاتی ہے، چودھراہٹ جاتی ہے۔ آپ نے حضرت مسیح علیہ السلام کا جملہ سنا ہوگا کہ

(۱) صحیح بخاری، کاب فضائل اصحاب النبی ﷺ باب مناقب علی بن ابی طالب ﷺ و صحیح مسلم، کتاب فضائل الصحابة، باب من فضائل علی بن ابی طالب ﷺ (۲) نشانہ

”اونٹ سوئی کے ناکے سے گزر سکتا ہے لیکن کوئی دولت مندا انسان آسمانی بادشاہت میں داخل نہیں ہو سکتا۔“ یہ اگرچہ قاعدہ کلیہ تو نہیں ہے، لیکن یہ ایک عظیم حقیقت ضرور ہے۔ تو ان دونوں چیزوں کو سامنے رکھیے۔ اعلیٰ طبقات سے جو لوگ آتے ہیں ان میں سے ایک ایک لاکھ کے برابر ہوتا ہے۔ حضرات ابو بکر، عثمان، طلحہ، زبیر، سعد بن ابی وفاص، عبد الرحمن بن عوف، سعید بن زید رضوان اللہ علیہم اجمعین کا جو مقام ہے وہ آپ کو معلوم ہے۔ یہی وہ لوگ ہیں جنہیں آپ عشرہ مبشرہ کہتے ہیں۔ بعد میں ان میں حضرت عمر صبھی ایمان لا کر شامل ہوئے۔ لیکن یہ تو چھٹے سال کی بات ہے، جبکہ مقدم الذکر وہ لوگ ہیں جو شروع میں ایمان لائے اور ان میں سے ہر ایک کا جو مقام ہے وہ ہر شخص جانتا ہے۔ لیکن جو فقراء و غرباء رسول اللہ صلی اللہ علیہ وسلم کی دعوت پر لبیک کہتے ہوئے ایمان لائے ان میں ہر ایک کی خواہش تھی کہ آپ صلی اللہ علیہ وسلم کی عنایت مجھ پر ہو اور ہم آپ صلی اللہ علیہ وسلم کی توجہ کا مرکز بنتیں، جبکہ رسول اللہ صلی اللہ علیہ وسلم کے سامنے اس تحریک کی اپنی ایک مصلحت تھی۔ فرض کیجیے کہ فقراء اور مساکین آپ صلی اللہ علیہ وسلم کی خدمت میں بیٹھے ہوئے ہیں اور اُس وقت کوئی قرشی سردار آگیا ہے تو اُس وقت آپ صلی اللہ علیہ وسلم اس کی طرف التفات<sup>(۱)</sup> فرمائیں گے۔ یہ اس حقیقت پسندی کا تقاضا ہے۔ لیکن ہو سکتا ہے کہ ان فقراء اور مساکین کے دلوں پر چرکا<sup>(۲)</sup> لگے اور انہیں گمان ہو کہ کہیں ان کی نگاہ میں بھی دولت ہی کا تواصل مقام نہیں ہے؟ کیا (معاذ اللہ، ثم معاذ اللہ) ان کی نگاہ میں بھی دنیاوی مال و دولت اور وجہت کی وہی قدر و قیمت ہے جو دوسروں کی نگاہوں میں ہے؟ تو اس سے شک و شبہ پیدا ہوگا۔ اسی قسم کا ایک واقعہ تھا، جس سے سورہ عبس کا آغاز ہوا ہے۔ فرمایا:

﴿عَبَسَ وَتَوَلَّ ۝ أَنْ جَاءَكُ الْأَغْمَى ۝ وَمَا يُدْرِيكَ لَعْلَهُ يَرَى ۝  
أَوْ يَذَّكُرُ فَتَنْفَعُهُ الِّذِّكْرُى ۝ أَمَّا مَنْ اسْتَغْنَى ۝ فَأَنْتَ لَهُ  
تَصَدِّى ۝ وَمَا عَلَيْكَ أَلَّا يَرَى ۝ وَأَمَّا مَنْ جَاءَكَ يَسْعَى ۝﴾

وَهُوَ يَجْشُىٰ ۖ فَأَنْتَ عَنْهُ تَلَهُّى ۖ كَلَّا إِنَّهَا تَذُكَّرٌ ۚ فَمَنْ شَاءَ  
ذَكَرَهُ ۖ فِي صُحْفٍ مُّكَرَّمَةٍ ۖ مَرْفُوعَةٌ مُّظَهَّرَةٌ ۖ بِإِيمَانٍ  
سَفَرَةٌ ۖ كَرَامٌ بَرَّةٌ ۖ

”ترش روہوا اور بے رُخی بر تی۔ اس بات پر کہ وہ اندھا اس کے پاس آ گیا۔  
(اے نبی صلی اللہ علیہ وسلم!) تمہیں کیا خبر شاید وہ سدھر جائے، یا نصیحت پر دھیان  
دے اور نصیحت کرنا اس کے لیے نفع بخش ہو! جو شخص بے پرواںی بر تباہ ہے، اس  
کی طرف تو تم توجہ کرتے ہو، حالانکہ اگر وہ نہ سدھرے تو تم پر اس کی کیا ذمہ  
داری ہے؟ اور جو خود تمہارے پاس دوڑا آتا ہے، اور ڈر رہا ہوتا ہے، تو اس  
سے تم بے رُخی بر تھتے ہو۔ ہرگز نہیں، یہ تو ایک نصیحت ہے۔ پس جس کا جی  
چاہے اسے قبول کرے۔ یہ ایسے صحیفوں میں درج ہے جو مکرم ہیں، بلند رتبہ  
ہیں، پاکیزہ ہیں، معزز اور نیک کاتبوں کے ہاتھوں میں رہتے ہیں۔“

اس انداز میں اللہ تعالیٰ کی ایک خاص شانِ جلالی ظاہر ہو رہی ہے۔ کچھ قرشی سردار بیٹھے  
ہوئے تھے اور حضور صلی اللہ علیہ وسلم ان سے گفتگو فرمارہے تھے۔ اس دوران حضرت عبد اللہ بن  
امّ مکتوم آگئے جو ایک ناپینا صحابی تھے۔ وہ دیکھ بھی نہیں سکے کہ صورتِ حال کیا ہے۔ وہ  
اب بار بار حضور صلی اللہ علیہ وسلم کو اپنی طرف متوجہ کر رہے ہیں، جبکہ حضور صلی اللہ علیہ وسلم قرشی سرداروں  
سے محو گفتگو ہیں۔ ان سے حضور صلی اللہ علیہ وسلم کی (معاذ اللہ) کوئی ذاتی غرض نہ تھی، بلکہ ان  
غرباء اور فقراء کی مصلحت بھی اس میں تھی کہ یہ صاحبِ حیثیت لوگ ایمان لے آئیں تو  
انہیں کچھ تحفظ حاصل ہو۔ دین کی مصلحت بھی اس میں تھی کہ اقامتِ دین کی گاڑی آگے  
چلے گی۔ لیکن اُس وقت حضور صلی اللہ علیہ وسلم کو ذرا سی ناگواری ہو گئی تو اس پر اللہ تعالیٰ نے  
گرفت<sup>(۱)</sup> فرمائی کہ آپ صلی اللہ علیہ وسلم، کو یہ طرزِ عمل اختیار نہیں کرنا چاہیے تھا۔

اس کا ایک اور رُخ بھی ہے کہ کفار اسے غلط رنگ دیتے تھے کہ اے

محمد (صلی اللہ علیہ وسلم)! ہم تو آپ صلی اللہ علیہ وسلم کے پاس آنا چاہتے ہیں، لیکن آپ نے ہمارے ان غلاموں کو جن کی کوئی حیثیت ہی نہیں، اپنے گرد جمع کر رکھا ہے تو ہم کیسے آئیں! بہر حال ہمارا ایک مقام ہے۔ ہم اپنے مرتبے سے گر کر ان لوگوں کے ساتھ نہیں بیٹھ سکتے، لہذا اگر ہم سے گفتگو کرنی ہے تو ان کو ہٹایئے۔ یہ ان کی چال تھی۔ وہ چاہتے تھے کہ ان کے اندر بد دلی پیدا ہوا اور جو جمیعتِ اکٹھی ہوئی ہے وہ بھی ساتھ نہ رہے اور ہم نے تو ساتھ دینا، ہی نہیں ہے۔ یہ واقعہ قرآن مجید میں تفصیل سے آیا ہے۔ حضرت نوحؐ سے خاص طور پر ان کی قوم کے سرداروں نے کہا تھا کہ ﴿وَمَا نَرَكَ أَتَّبَعَكَ إِلَّا الَّذِينَ هُمْ أَرَادُلَنَا بَادِئِ الرَّأْيِ﴾ (ہود: ۲۷) اور ہم یہی دیکھ رہے ہیں کہ ہماری قوم میں سے بس ان لوگوں نے جو ہمارے ہاں اراذل<sup>(۱)</sup> تھے، بے سوچ سمجھے تمہاری پیروی اختیار کر لی ہے۔ یہ جو تمہارے گرد کچھ لوگ جمع ہیں یہ تو ہمارے گھٹیا درجے کے لوگ ہیں۔ اور یہ چشمِ سر سے دکھائی دے رہا ہے کہ کون لوگ تمہارے گرد جمع ہو گئے ہیں، ان کے اوپر گھمنڈنہ کرنا، ان کی ہمارے نزدیک کوئی حیثیت نہیں ہے۔

تو یہ ایک نفسیاتی پیچیدگی ہے جو ہر تحریک کے ساتھ وابستہ ہوتی ہے اور عملًا یہ مسائل پیدا ہوتے ہیں۔ یہ مسائل ایک طرح سے اس دنیا میں پل صراط کی مانند ہیں جو بال سے زیادہ باریک اور تلوار کی دھار سے زیادہ تیز ہے۔ تھوڑا سا ادھر ہو جائیں تو بھی تباہی ہے اور تھوڑا سا ادھر ہو جائیں تو بھی تباہی ہے۔ ایک طرف Idealism ہے اور دوسری طرف Realism ہے۔ ایک طرف واقعہ یہ ہے کہ اصل اہمیت تو تقویٰ، خشیت، انابت اور ایمان کی ہے اور دوسری طرف یہ بھی ایک حقیقت ہے کہ دنیا میں کسی چیز کی کامیابی کا دار و مدار اگرچہ بالکلیہ تواللہ پر ہے لیکن اس کے جو بال فعل عوامل ہیں ان میں حیثیت اور وجہت جیسی چیزیں بھی شامل کی جاتی ہیں۔ ان دونوں کے مابین ایک معتدل روشن اختیار کرنے کے لیے بڑی بیدار مغزی اور فہم و فراست کی ضرورت ہے۔

(۱) کہیں

اس میں تھوڑا سا ادھر ادھر ہو جانا قرین قیاس<sup>(۱)</sup> ہے۔ اس لیے کہ رسول اللہ صلی اللہ علیہ وسلم کی بھی اس معاملے میں گرفت ہوئی ہے تو تابہ دیگر اس چہ رسد!<sup>(۲)</sup> ہم سے تو خطا کا امکان سو گنا زیادہ رہے گا۔ تا ہم اگر اصولی بات سامنے رکھتے ہوئے انسان اس معاملے میں متوازن روایہ قائم کرنے کی کوشش کرتا رہے تو اس کے لیے مفید ہو گا کہ قرآن حکیم کے ان مقامات کو اپنے سامنے رکھے جن میں اس کے لیے ہدایات موجود ہیں۔

اس ضمن میں سورۃ الکھف میں ارشاد ہوا ﴿وَاصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدْوَةِ وَالْعَشِيِّ يُرِيدُونَ وَجْهَهُنَّ﴾ "اور رو کے رکھیے اپنے آپ کو (تحامے رکھیے اپنے آپ کو) ان لوگوں کے ساتھ جو اپنے رب کو صحیح و شام پکارتے ہیں، وہ اُسی کے رُوئے انور<sup>(۳)</sup> کے طالب ہیں (اس کی رضا چاہتے ہیں)"۔ انسان کسی سے خوش ہوتا ہے تو اپنے پورے رُخ کے ساتھ اس کی طرف متوجہ ہوتا ہے۔ اگر آپ کسی سے ناراض ہیں تو رُخ دوسرا طرف کر لیں گے اور بات کریں گے بھی تو آنکھوں میں آنکھیں نہیں ملائیں گے بلکہ ذرا مغابرۃ<sup>(۴)</sup> کے ساتھ جواب دیں گے، اس سے زیادہ التفات نہیں ہو گا۔ چنانچہ اللہ کا رُخ چاہنا یا اللہ کے رُوئے انور کا طالب ہونا سے مراد ہے اس کی عنایت، شفقت اور محبت کی طلب کرنا کہ اللہ ان سے راضی ہو جائے، ان پر اللہ کی نظر کرم ہو۔ وہ اس کی عنایتوں کے طالب رہتے ہیں اور صحیح و شام اس کو پکارتے رہتے ہیں۔ آگے فرمایا ﴿وَلَا تَعْدُ عَيْنَكَ عَنْهُمْ﴾ "اور ان سے اپنی نگاہ نہ پھیریئے"۔ آپ صلی اللہ علیہ وسلم دوسروں کی طرف متوجہ نہ ہوں۔ آپ کی توجہ کا اصل مرکز یہ ہونے چاہئیں، ان کی تربیت اور تربیت کیہ کیجیے، ان کو بہتر سے بہتر کیجیے! ان کو اعلیٰ سے اعلیٰ مراتب تک پہنچانے کے لیے مسلسل کوشش رہیے اور ان سے اپنی توجہ کو ہٹا لیئے نہیں۔

آگے فرمایا ﴿تُرِيدُنَ زِينَةَ الْحَيَاةِ الدُّنْيَا﴾ "کیا تم دُنیوی زندگی کی زینت چاہتے ہو؟" یہ قرآن مجید کے مشکل مقامات میں سے ہے۔ لفظی ترجمہ تو یہ ہو گا کہ "تم

---

(۱) قابل سمجھ (۲) دوسروں کی کیا بات کریں۔ (۳) روشن چہرہ (۴) بیگانگی

چاہتے ہو دنیا کی زندگی کی چمک دمک“ لیکن ہم اس کی تاویل<sup>(۱)</sup> اس طرح کریں گے کہ آپ ﷺ کے ظاہری طرزِ عمل سے لوگوں کے دل میں یہ خیال نہ آئے کہ آپ ﷺ بھی (معاذ اللہ) دُنیوی زینت کے طلب گار ہیں۔ اس لیے کہ اللہ کے یہاں تو ”إِنَّمَا الْأَعْمَالُ بِالنِّيَّاتِ“ کی رو سے طرزِ عمل کا معاملہ نیت پر موقوف ہے اور اللہ آپ ﷺ کی نیت کو جانتا ہے۔ لیکن دنیا تو ظاہر سے فیصلہ کرتی ہے۔ ہو سکتا ہے کہ آپ ﷺ کے ساتھی یہ سمجھیں کہ ہماری طرف نگاہِ کرم نہیں ہے، بلکہ نظرِ التفات ان صاحبِ حیثیت لوگوں کی طرف ہے اور شاید آپ ﷺ کے دل میں بھی انہی چیزوں کی قدر و قیمت ہے۔ چلیے یہ تو اپنے ہیں، آپ ﷺ ان کی غلط فہمی رفع کر دیں گے، لیکن آپ ﷺ کے مددِ مقابل<sup>(۲)</sup> بھی تو اسی مغالطے میں بنتا ہو جائیں گے کہ ان کی اقدار اور ترجیحات بھی وہی ہیں جو ہماری ہیں، ان کی نگاہ میں بھی انہی چیزوں کی قدر و قیمت ہے جن کی ہماری نگاہوں میں قدر و قیمت ہے۔ تو یہ درحقیقت اس اندیشے کا سدّ باب ہے۔ اس سے یہ مراد ہرگز نہیں ہے کہ اللہ تعالیٰ محمد رسول اللہ ﷺ پر (معاذ اللہ) الزام عائد کر رہے ہیں کہ آپ ﷺ بھی فی الواقع حیاتِ دُنیوی کی زینت کے طالب ہیں۔

آگے ارشاد فرمایا: ﴿وَلَا تُطِعْ مَنْ أَغْفَلَنَا قَلْبَهُ عَنْ ذِكْرِنَا﴾ ”اور آپ ﷺ اس کا کہنا نہ مانیے جس کے دل کو ہم نے اپنی یاد سے غافل کر دیا ہے۔ نوٹ کیجیے یہاں الفاظ ہیں کہ انہیں ہم نے غافل کیا ہے، اصل میں وہ ہمارے یہاں سے مردود اور راندہ درگاہ ہو چکے ہیں۔ جیسے قرآن میں اہل ایمان کے لیے الفاظ ہیں کہ ”اللہ نے انہیں پسند کر لیا ہے“ اسی طرح جن کو یہ توفیق نہیں ملی گویا اللہ نے انہیں رد کر دیا ہے۔ اللہ نے انہیں آپ ﷺ کی رفاقت و اعانت کے قابل ہی نہیں سمجھا تو ان کے دلوں کو اپنی یاد سے غافل کر دیا۔ اب اگر وہ صاحبِ حیثیت ہیں یا اصحابِ سیادت و قیادت<sup>(۳)</sup> ہیں تو بھی آپ ﷺ ان کو چند اس<sup>(۴)</sup> اہمیت نہ دیجیے اور ان کی

بات نہ سئیے! میں نے عرض کیا تھا کہ عربی زبان میں امر کے معانی حکم اور مشورہ دونوں کے آتے ہیں۔ اسی طرح اطاعت کا معنی بالفعل کسی کی بات پر عمل کر لینا بھی ہے اور دلی آمادگی سے کسی کی بات بالفعل سن لینا بھی ہے۔ تو یہاں **وَلَا تُطِعْ** کا ترجمہ ہو گا کہ ”آپ ان کی بات پر کان ہی نہ دھریئے“۔ وہ لوگ آتے تھے اور رسول اللہ ﷺ کو طرح طرح کی مصلحتیں سمجھاتے تھے، مذاہن کی کوشش کرتے تھے۔ بار بار سفارتیں آ رہی ہیں، قریش کے بڑے بڑے سردار و فدی صورت میں آتے تھے اور کہتے تھے کہ اے محمد (صلی اللہ علیہ وسلم)! جہاں آپ اشارہ کر دیں وہاں آپ صلی اللہ علیہ وسلم کی شادی کر دی جائے گی، آپ جتنی کہیں گے دولت کا ڈھیر آپ کے قدموں میں لگا دیں گے، اور (معاذ اللہ) اگر آپ صلی اللہ علیہ وسلم بادشاہ بننے کی ہوں میں ہیں تو اگرچہ آج تک کوئی ہمارا بادشاہ نہیں ہے اور ہم کسی کو بادشاہ تسلیم کرنے کے خوگر اور عادی نہیں ہیں، حریت ہمارے مزاج کا ایک جزو لا ینک ہے، لیکن ہم آپ کو بادشاہ مان لیتے ہیں۔ ہماری طرف سے یہ تمام پیشکشیں موجود ہیں۔ تو فرمایا گیا کہ اس طرح کی بات سننا بھی خطرے کی علامت ہے۔ آپ صلی اللہ علیہ وسلم انہیں ایسا تاثر بھی نہ دیں کہ چلو بات سن تو رہے ہیں۔ اس سے انسان کو غلط امید وابستہ ہو جاتی ہے۔

مزید فرمایا **وَاتَّبَعَ هَوْدُ وَكَانَ أَمْرُهُ فُرْطًا**  ”اور جس نے اپنی خواہش نفس کی پیروی اختیار کر لی ہے اور جس کا طریق کارافرات و تفریط پر منی ہے۔“ یعنی آپ ان کی بات پر توجہ بھی نہ فرمائیے جن کے دلوں کو ہم نے اپنی یاد سے غافل کر دیا ہے۔ وہ راندہ درگاہ ہیں، ہم نے انہیں مسلوب التوفیق<sup>(۱)</sup> کر دیا ہے۔ اور وہ تو اپنی خواہشات کی پیروی کرتے ہیں اور ان کے تمام معاملات حد سے تجاوز<sup>(۲)</sup> کرنے والے ہیں۔ ہر معاملے میں نظر آ رہا ہے کہ وہ کسی حد کے پابند نہیں ہیں، ان کی زندگی تو اس گھوڑے کی مانند ہے جس کی باگ ٹوٹ چکی ہو۔

(۱) جس سے توفیق چھین لی گئی ہو۔ (۲) بڑھنا

یہی مضمون سورۃ الانعام میں آیا ہے - فرمایا ﴿وَلَا تُطْرِدِ الَّذِينَ يَلْعُونَ رَبَّهُمْ بِالْغَدْوَةِ وَالْعَشِيِّ يُرِيدُونَ وَجْهَهُ﴾ "اور مت دھنکاریے (اپنے سے دور مت کبھی) ان لوگوں کو جو اپنے رب کو صحیح و شام پکارتے ہیں، وہ اس کے رُخ انور (اس کی رضا) کے متناسب ہیں۔" وہ اس کے نام کی مala جپتے ہیں، اس کی تسبیح و تحمید و تہلیل کرتے ہیں۔ یہ وہ زمانہ ہے جس میں پنج وقتہ نماز کا نظام قائم نہیں ہوا تھا اور صرف صحیح و شام کی نماز تھی۔ آپ کو معلوم ہو گا کہ پنج وقتہ نماز کے نظام سے قبل کبھی دو اور کبھی تین وقت کی نماز تھی، بلکہ ابتداء میں تو صرف قیام اللیل ہی تھا۔ پھر سورہ بنی اسرائیل کے نزول کے بعد پنج وقتہ نظامِ صلوٰۃ قائم ہوا تو بات مختلف ہو گئی۔ یہاں صحیح و شام اللہ کو پکارنے سے مراد صحیح و شام کی نماز ہے۔

آگے ارشاد ہے: ﴿مَا عَلَيْكَ مِنْ حِسَابٍ هُمْ مِنْ شَيْءٍ وَمَا مِنْ حِسَابٍكَ عَلَيْهِمْ مِنْ شَيْءٍ﴾ "آپ پران کے حساب کی کچھ بھی ذمہ داری نہیں ہے اور نہ ان پر آپ کے حساب کی کچھ ذمہ داری ہے۔" ایک جگہ اہل ایمان سے یوں خطاب ہوا ہے: ﴿فَإِنَّمَا عَلَيْهِ مَا حُمِّلَ وَعَلَيْكُمْ مَا حُمِّلْتُمْ ط﴾ (النور: ۵۲) "(لوگو!) ان (حضرور صلی اللہ علیہ وسلم) پر تو وہی ذمہ داری ہے جس کا بوجھ ان پر ڈالا گیا ہے (وہی اس کے مسئول ہوں گے) اور تم پر وہ ذمہ داری ہے جو تم پر ڈالی گئی ہے (اس کے مسئول<sup>(۱)</sup> تم ہی ہو)"۔ تو یہاں حضرور صلی اللہ علیہ وسلم سے خطاب ہے اور بصیرتہ غالبہ اہل ایمان کا ذکر کیا گیا ہے کہ آپ پران کے حساب کی کوئی ذمہ داری نہیں ہے، وہ کیا کرتے ہیں کیا نہیں کرتے وہ اپنا حساب اللہ کے ہاں خود دیں گے، اور نہ آپ کے حساب میں سے کسی شے کی مسئولیت ان پر ہے۔ آپ صلی اللہ علیہ وسلم، کو اپنا کام کرنا ہے اور آپ صلی اللہ علیہ وسلم کا کام ہے پہنچا دینا۔ ﴿إِنَّ عَلَيْكَ إِلَّا الْبَلْغُ﴾ (الشوری: ۳۸) "آپ پر نہیں ہے مگر صرف پہنچا دینے کی ذمہ داری"۔ اب کون قبول کرتا ہے کون نہیں کرتا اس کی کوئی جواب دیں آپ سے

نہیں ہے۔ ابو جہل نے کیوں نہیں مانا، بلالؓ نے کیوں مان لیا؟ اس سے آپ کا سروکار نہیں ہے۔ یہ یا تو ان کا ارادہ ہے یا اللہ کی توفیق، دو ہی عوامل ہیں۔ آپ صلی اللہ علیہ وسلم بلا تفریق اور بلا کم و کاست<sup>(۱)</sup> پہنچا دیجیے۔ اب کسے اللہ نے توفیق دی اور کسے رد کر دیا، یہ اللہ بہتر جانتا ہے کہ کون رد کیے جانے کے قابل تھا۔ نہ آپ صلی اللہ علیہ وسلم کے ذمہ ان کے حساب میں سے کوئی شے ہے اور نہ ان پر آپ کے حساب میں سے کوئی ذمہ داری ہے۔

**﴿فَتَطْرُدُهُمْ فَتَكُونُونَ مِنَ الظَّالِمِينَ ﴾** ۵۲ ”تو اگر آپ انہیں دھتکا ردیں گے تو (معاذ اللہ) آپ ظالموں میں سے ہو جائیں گے۔

آگے ارشاد ہوا **﴿وَ كَذِيلَكَ فَتَنَّا بَعْضَهُمْ بِبَعْضٍ لَيَقُولُوا أَهُؤُلَاءِ مَنَّ اللَّهُ عَلَيْهِمْ مِّنْ بَيْنِنَا﴾** ”اور اسی طرح ہم نے ان میں سے بعض کو بعض کے ذریعے سے آزمائش میں ڈالا ہے تاکہ یہ (انہیں دیکھ کر) کہیں کہ کیا یہ ہیں وہ لوگ جن پر اللہ نے ہمارے درمیان میں سے بڑا احسان فرمایا ہے؟“ یہ کہتے ہیں کہ اگر کوئی اچھی بات ہوتی تو ہم قبول کرتے۔ یہ غریب غرباء غلام بے حیثیت لوگ کیا یہ ہیں جن پر اللہ کا کرم ہوا؟ اگر یہ ایسے ہی اللہ کے لاد لے اور پیارے تھے تو ان پر پہلے اللہ کا فضل و کرم کیوں نہیں ہوا اور کیوں انہیں اللہ نے مفلسی میں ڈالا ہوا تھا؟ کیوں ان کو فاقوں میں بنتلا کیا ہوا تھا؟ ان کا نقطہ نظر یہ تھا کہ اگر دنیا میں کسی کو کوئی حیثیت حاصل ہے تو یہ اس بات کی دلیل ہے کہ اللہ اس پر مہربان ہے۔ تو چونکہ اللہ دنیا میں ہم پر مہربان ہے تو یہ شے اگر واقعتاً قیمتی ہوتی تو ہمیں ملتی، انہیں نہ ملتی۔ یہ وہ بات ہے جس کا یہاں ذکر کیا گیا کہ اللہ نے ان کو ان کے ذریعے آزمائش میں ڈالا ہے اور وہ ان کے لیے اس حق کے پیچانے میں ایک اوٹ بن گئے ہیں۔

آگے فرمایا **﴿أَلَيْسَ اللَّهُ بِأَعْلَمَ بِالشَّكِيرِينَ ﴾** ۵۳ ”کیا اللہ تعالیٰ خوب واقف نہیں ہے اپنے ان بندوں سے جوشکر کرنے والے ہیں؟“ اللہ ان کو خوب جانتا ہے جو اس حق (قرآن) کی اصل قدر و قیمت سے واقف ہیں اور اس کا شکر ادا کرنے والے ہیں۔

(۱) بغیر کسی کمی کے

اب سورۃ الانعام کی اگلی آیت میں ایک اضافی بات آرہی ہے۔ فرمایا: ﴿وَإِذَا  
جَاءَكَ الَّذِينَ يُؤْمِنُونَ بِأَيْتَنَا فَقُلْ سَلَامٌ عَلَيْكُمْ كَتَبَ رَبُّكُمْ عَلَى  
نَفْسِهِ الرَّحْمَةَ﴾ اور جب آپ کے پاس (اے نبی صلی اللہ علیہ وسلم!) آئیں وہ لوگ جو  
ہماری آیات پر ایمان لاتے ہیں تو ان سے کہئے: تم پر سلامتی ہو، تمہارے رب نے  
(تمہارے لیے) اپنے اوپر رحمت کو لازم کر لیا ہے۔ اب یہاں وہی نقشہ آرہا ہے جو  
پہلے حصے میں تھا، یعنی شفقت اور تبیشر کا انداز۔ نبی اکرم صلی اللہ علیہ وسلم کی دعوت کے دونوں پہلو  
ہیں، جہاں انذار ہے وہاں تبیشر بھی ہے۔ آپ صلی اللہ علیہ وسلم اپنے ساتھیوں کے لیے مبشر تھے  
حوالہ افزائی فرمانے والے تھے۔ ظاہر ہے بشارت کے اور کون مستحق ہوں گے؟ اب  
اس بشارت اور رحمت کا مظہر کیا ہے؟ فرمایا: ﴿أَنَّهُ مَنْ عَمِلَ مِنْكُمْ سُوءً إِنْجَهَهَا لَهُ  
ثُمَّ تَابَ مِنْ بَعْدِهِ وَأَصْلَحَ فَإِنَّهُ غَفُورٌ رَّحِيمٌ بِهِ﴾ یہ کہ اگر تم میں سے کوئی  
جهالت کے ساتھ کسی برائی کا ارتکاب کر بیٹھے، پھر اس کے بعد توبہ کرے اور اصلاح کر  
لے تو وہ (اللہ تعالیٰ) معاف کرنے والا نہیں رحم کرنے والا ہے۔

یہاں ”أَنَّهُ مَنْ عَمِلَ مِنْكُمْ“ میں ”مِنْكُمْ“ اہم ہے۔ یعنی جن لوگوں نے  
رُخ ہی غلط اختیار کیا ہوا ہے تو اب اگر ان کی کوئی نیکی بھی ہے تو وہ کسی کھاتے میں نہیں،  
جبکہ تم سید ہے راستے پر آ گئے ہو، تم نے اپنا رُخ درست کر لیا ہے، تم نے وہ منزل طے کر  
لی ہے کہ ﴿إِنِّي وَجَهْتُ وَجْهِي لِلَّذِي فَطَرَ السَّمَاوَاتِ وَالْأَرْضَ حَنِيفًا﴾ (میں  
نے تو اپنا رُخ پھیر لیا ہے میکسو ہو کر اس ہستی کی طرف جس نے آسمانوں اور زمین کو پیدا  
کیا ہے) تو اگر تم میں سے کسی سے کسی وقت کوئی خطا سرزد ہو جائے، کوئی غلط حرکت  
صادر ہو جائے جہالت کے ساتھ تو اللہ تعالیٰ معاف فرمادے گا۔ یہاں ”إِنْجَهَهَا لَهُ“ کے  
لفظ کو بھی سمجھ لیجیے! اردو میں تو جہالت اُن پڑھ اور ناواقف ہونے کو کہتے ہیں، جبکہ عربی  
میں اگرچہ اس کا یہ مفہوم بھی ہے، لیکن یہ تابع ہے، اصل مفہوم یہ ہے کہ جذباتی ہونا،  
مشتعل مزاج ہونا۔ عمر و بن ہشام کو ابو جہل اسی لیے کہا جاتا ہے کہ وہ بڑا ہی مشتعل مزاج  
اور اکھڑا مزاج آدمی تھا۔

یہاں فرمایا جا رہا ہے کہ اگر جذبات کی رو میں بہہ کر یادِ واقفیت کی بنا پر انسان سے کوئی غلط حرکت سرزد ہو جائے، پھر اس کے بعد وہ اس سے توبہ کرے اور اپنی اصلاح کر لے، اپنے رویے کو درست کر لے، یہ نہیں کہ پر نالہ وہیں بہترار ہے، تو یقیناً اللہ تعالیٰ غفور اور رحیم ہے۔ [توبہ کا پورا تصور ہمارے منتخب نصاب (۱) کے درس میں جو کہ سورۃ الفرقان کے آخری رکوع پر مشتمل ہے، آ جاتا ہے۔] یہ گویا کہ تبیشر و بشارت ہے کہ اللہ کی شانِ غفاری کو بار بار ان کے سامنے لاتے رہنا کہ اگر خطا ہو گئی ہے تو کوئی بات نہیں ہے، تم بھی استغفار کرو، میں بھی تمہارے لیے استغفار کروں گا، اللہ تعالیٰ تمہیں معاف فرمائے گا۔ اُسوہ رسول ﷺ کی روشنی میں امراء کی طرف سے اپنے ساتھیوں کی اسی طرح حوصلہ افزائی ہوتی رہنی چاہیے۔

### (۳) رافت و رحمت اور خونے دلنوazi

یہاں سے اب تیسرا حصہ شروع ہو رہا ہے۔ وہی کیفیت جو پہلے حصے میں آئی تھی، یہاں اور زیادہ نمایاں ہو کر، زیادہ گاڑھی شکل میں نکھر کر اور ابھر کر سامنے آ رہی ہے۔ ایک تو سورۃ التوبۃ کے آخری حصے کی آیت ہے جو بڑی پیاری آیت ہے۔ نبی اکرم ﷺ کے اہل ایمان کے ساتھ معاملے کی شاید اتنی پیاری تعبیر آپ کو کہیں اور نہ ملے۔ اسی کا ایک عکس داعیٰ حق کے اندر اپنے ساتھیوں کے لیے ہونا چاہیے۔ کسی بھی چھوٹے یا بڑے امیر سے اپنے مأمورین کے لیے یہی کیفیات مطلوب ہیں، اس لیے کہ ہمارے لیے تو مشعل راہ اُسوہ محمدی ہی ہے، ہمیں چلنا تو آپ ﷺ کے نقش قدم پر ہے۔ فرمایا جا رہا ہے: ﴿لَقَدْ جَاءَكُمْ رَسُولٌ مِّنْ أَنفُسِكُمْ﴾ (لوگو!) آگئے ہیں تمہارے پاس ایک رسول تم ہی میں سے۔ منْ أَنفُسِكُمْ کے مختلف درجات ہوں گے۔ ہرگز یہ نہ سمجھئے کہ ہم ان میں نہیں ہیں۔ اس کا مصدق پہلے درجے میں بنو ہاشم اور دوسرے درجے میں قریش ہیں، اس لیے کہ بنو ہاشم قریش کا ایک گھرانہ ہے۔

تیسرا درجے میں اہل عرب (اممین، بنو اسما عیل) آئیں گے اور چوتھے درجے میں پوری بنی نوع انسانی ہے۔ اس لیے کہ آپ ﷺ بھی بنی آدم میں سے ہیں، حوا کے بیٹے ہیں۔ اس اعتبار سے اس میں درجہ بدرجہ تمام نوع انسانی شریک ہو جائے گی۔

آگے ارشاد ہے: ﴿عَزِيزٌ عَلَيْهِ مَا عِنْتُمْ﴾ "بہت شاق گزرتی ہے ان پر وہ چیز جو تمہارے لیے تکلیف دہ ہے۔" جو چیز تم پر بھاری پڑ رہی ہو وہ ان پر بہت گراں<sup>(۱)</sup> گزرتی ہے۔ وہ تو تمہارے لیے اعلیٰ سے اعلیٰ اور بہتر سے بہتر چاہتے ہیں۔ اگر وہ تمہیں کھنچ رہے ہیں تو خیر کی طرف کھنچ رہے ہیں، ترغیب دے رہے ہیں تو بھلانی کے لیے دے رہے ہیں۔ بظاہر تمہیں محسوس ہوتا ہے کہ وہ تمہیں مشکل میں ڈال رہے ہیں۔ جیسے حدیث میں آتا ہے کہ ((حِجَبَتِ النَّارُ بِالشَّهَوَاتِ وَحِجَبَتِ الْجَنَّةُ بِالْمَكَارِ))<sup>(۲)</sup> یعنی جہنم ایسی چیزوں سے چھپا دی گئی ہے جو نفس کو بہت مرغوب ہیں اور جنت ایسی چیزوں سے گھیر دی گئی ہے جو نفس انسانی کو پسند نہیں ہیں۔ لیکن تم یہ کاٹوں بھری باڑ عبور کر کے ہی جنت میں داخل ہو سکو گے۔ وہ اگر تمہیں ان کا نٹوں بھری باڑ کی طرف لے جا رہے ہیں تو درحقیقت وہ تمہیں اس جنت کی طرف لے جا رہے ہیں۔

آگے فرمایا: ﴿حَرِيصٌ عَلَيْكُمْ﴾ "وہ تم پر بہت ہی حریص ہیں۔" یعنی تمہارے لیے ہر خیر کے طالب ہیں، ہر بھلانی کے جو یا ہیں۔ یہاں نوٹ کیجیے کہ ابھی اہل ایمان کی تخصیص نہیں ہے، اہل ایمان کی تخصیص آگے چل کر آئے گی۔ یہ تو نبی اکرم ﷺ کی وہ قلبی کیفیت ہے جو پوری نوع انسانی کے لیے تھی۔ آپ ﷺ کا سینہ مبارک نہایت کشادہ ہے کہ ہر فردنوع بشر کے لیے آپ ﷺ چاہیں گے کہ وہ سختی سے بچے اور اس کے لیے خیر و فلاح ہو، اس کے لیے اعلیٰ سے اعلیٰ مراتب ہوں۔ آنحضرت ﷺ کے مزاج میں کوئی بخل نہیں ہے۔ اس لیے کہ سابقہ انبیاء و رسول کے

(۱) ناگوار (۲) صحيح البخاري، كتاب الرقاق، باب حجبت النار بالشهوات۔

بر عکس آپ صلی اللہ علیہ وسلم پوری نوعِ انسانی کی طرف بشیر و نذیر بنا کر مبعوث فرمائے گئے ہیں۔ یہی وجہ ہے کہ سابقہ انبیاء و رسول ﷺ کے ہاں ہمیں عالمگیر پیغام نہیں ملتا، بلکہ موجودہ انجیل میں حضرت مسیح ﷺ کی طرف یہ الفاظ منسوب ہیں کہ ”یہ پیغام دوسروں کے لیے نہیں ہے“۔ اور ایسے سخت الفاظ بھی آئے ہیں کہ ”کوئی شخص اپنے بچوں کے حصے کی روٹی کتوں کے آگے نہیں ڈالتا، یہ تمہارے بچوں (یعنی بنی اسرائیل) کے لیے ہے“۔ یہ بھی آیا ہے کہ ”میں صرف اسرائیل کے گھرانے کی کھوئی ہوئی بھیڑوں کی تلاش میں آیا ہوں“۔ اگرچہ ہم حتیٰ طور پر یہ نہیں کہہ سکتے کہ ان الفاظ کی نسبت حضرت مسیح ﷺ کی طرف درست ہے یا نہیں، لیکن منطقی طور پر یہ بات درست معلوم ہوتی ہے۔ اس لیے کہ آپ ﷺ کی بعثت بنی اسرائیل کی طرف تھی۔ قرآن مجید میں آپ ﷺ کے لیے ﴿رَسُولًا إِلَىٰ يَنْبِيِّ إِسْرَائِيلَ﴾ کے الفاظ آئے ہیں۔ اور سوائے محمد رسول اللہ صلی اللہ علیہ وسلم کے باقی تمام رسول کسی نہ کسی معین قوم، قبیلے یا شہر کی طرف بھیجے گئے تھے۔ صرف حضرت محمد صلی اللہ علیہ وسلم کی ذاتِ بارکات اس سے مستثنی ہے کہ جن کی بعثت عام ہے۔ از روئے الفاظ قرآنی: ﴿وَمَا أَرْسَلْنَاكَ إِلَّا كَافَةً لِّلنَّاسِ بَشِيرًا وَنَذِيرًا﴾ (سبا: ۲۸) ”(اے بنی صلی اللہ علیہ وسلم!) ہم نے نہیں بھیجا ہے آپ کو مگر پوری نوعِ انسانی کے لیے بشیر اور نذیر بنا کر“۔ اس پہلو سے یہاں جامعیت ہو گی، اس لیے کہ دعوتِ حق کے لیے یہی کیفیت تو مطلوب ہے کہ یہ خیرخواہی کے جذبے سے ہو۔ چونکہ آپ صلی اللہ علیہ وسلم نے پوری نوعِ انسانی کو دعوتِ دینی ہے تو اگر پوری نوعِ انسانی کے لیے خیرخواہی نہیں ہو گی تو دعوت کا تقاضا ابتدائی درجہ میں بھی پورا نہیں ہو سکتا۔ لہذا یہاں ابھی تخصیص نہیں ہے، بلکہ عموم ہے۔ اسی لیے میں نے ﴿لَقَدْ جَاءَكُمْ رَسُولٌ مِّنْ أَنفُسِكُمْ﴾ کے مفہوم میں اس کا دائرہ بنی ہاشم سے لے کر بنی آدم تک وسیع کیا ہے۔ اور ﴿عَزِيزٌ عَلَيْهِ مَا عَنِتُّمْ حَرِيصٌ عَلَيْکُمْ﴾ میں بھی پوری نوعِ انسانی آئے گی۔

البته آیت کا آخری مکمل یہ ہے کہ: ﴿بِالْمُؤْمِنِينَ رَءُوفٌ رَّحِيمٌ﴾ ۱۲۸

”(آپ ﷺ) مومنین کے حق میں انتہائی روف اور حیم ہیں“ - ”رَوْفٌ رَّحِيمٌ“ کے الفاظ پر مکمل بحث سورۃ الحدید کے چوتھے روغ کے ضمن میں ہوئی ہے۔ یہ عجیب بات ہے کہ سورۃ الحدید کے پہلے روغ میں رَءُوفٌ رَّحِيمٌ کی صفت اللہ کے لیے آئی ہے: ﴿هُوَ الَّذِي يُنَزِّلُ عَلَى عَبْدِهِ آيَتٍ بَيِّنَاتٍ لِّيُخْرِجَ كُمْ مِّنَ الظُّلْمِ إِلَى النُّورِ وَإِنَّ اللَّهَ بِكُمْ لَرَءُوفٌ رَّحِيمٌ﴾ ۹ فہمہ تو ہے جو اپنے بندے پر صاف صاف آیتیں نازل کر رہا ہے، تاکہ تمہیں تاریکیوں سے نکال کر روشنی کی طرف لے آئے۔ اور حقیقت یہ ہے کہ اللہ تم پر نہایت شفیق ہے نہایت مہربان ہے۔ اور سورۃ الحدید کے آخری روغ میں یہ الفاظ حضرت عیسیٰ کے پیروکاروں کے لیے آئے ہیں۔ فرمایا: ﴿وَجَعَلْنَا فِي قُلُوبِ الَّذِينَ اتَّبَعُوا رَأْفَةً وَرَحْمَةً ط﴾ (آیت ۲۷) اور ان کے دلوں میں ہم نے رافت اور رحمت پیدا کر دی جنہوں نے آپ (علیہ السلام) کی پیروی کی۔ جبکہ یہاں روف اور حیم کے الفاظ محمد رسول اللہ ﷺ کے لیے آئے ہیں۔ یہ جان لیجیے کہ رافت اور رحمت ایک ہی کیفیت کے دروخ ہیں۔ پہلے کسی سے ہمدردی ہوتی ہے، پھر اس کی مدد کی جاتی ہے۔ پہلے کسی کے دکھ کو آپ اپنے اندر محسوس کریں، تب ہی تو آپ اس کی مدد پر آمادہ ہوں گے۔ ان کیفیات کو فزیالوجی میں motor اور sensory کہا جاتا ہے۔ یعنی پہلے آپ کو احساس ہوا کہ مجھے ہاتھ پر کسی چیز نے کاٹ لیا ہے، پھر آپ کا ہاتھ ایک دم وہاں سے ہٹا۔ ایک لمحے پر محیط یہ عمل دراصل اس طور سے انجام پاتا ہے کہ جہاں کاٹ گیا وہاں سے sensation دماغ میں گئی، دماغ نے اسے interpret کیا کہ وہاں کوئی تکلیف دہشے ہے، وہاں سے فوراً ہاتھ جھٹک دینا چاہیے۔ وہاں سے احکام صادر ہوئے اور وہ motor nerves کے ذریعے ان عضلات تک پہنچ کر حرکت کروتا کہ ہاتھ یہاں سے ہٹ جائے۔ اسی طرح سے یہ ایک sensory پہلو ہے جس سے آپ کسی کے دکھ درد کو محسوس کرتے ہیں۔ جیسے امیر مینائی نے کہا:

خبر چلے کسی پہ تڑپتے ہیں ہم امیر  
سارے جہاں کا درد ہمارے جگر میں ہے!

”رأفت“ ﴿عَزِيزٌ عَلَيْهِ مَا عَنِتُّم﴾ کا مظہر ہے اور ”رحمت“ ﴿خَرِيصٌ عَلَيْکُم﴾ کا مظہر ہے۔ اور آپ صَلَّى اللّٰہُ عَلٰیہِ وَاٰلِہٖ وَسَلَّمَ کی ذات میں یہ دونوں مظہر اہل ایمان کے حق میں تمام و کمال موجود تھے۔ ﴿بِالْمُؤْمِنِينَ رَءُوفٌ وَفُرَحِيمٌ﴾ یعنی آپ اہل ایمان کے دکھ درد کو محسوس کرنے والے اور ان کے حق میں انتہائی شفیق اور مہربان ہیں، دکھ درد کو دور کرنے والے ہیں۔ یہ نبی اکرم صَلَّى اللّٰہُ عَلٰیہِ وَاٰلِہٖ وَسَلَّمَ کی شان ہے اہل ایمان کے حق میں اسی طرح جو بھی آپ صَلَّى اللّٰہُ عَلٰیہِ وَاٰلِہٖ وَسَلَّمَ کے نقش قدم پر چلتے ہوئے لوگوں کو دعوت دیتا ہے اسے اسی کا ایک عکس اپنے اندر پیدا کرنا ہوگا۔ جیسے اقبال نے کہا ہے کہ سالارِ کارروائی کی اصل متاع یہی ہے کہ نفس گرم بھی ہوا اور دل روشن بھی ہو، اپنے ساتھیوں کے حق میں بہت نرم خو ہوا اور ان کے دلوں کو موہ لینے والا بھی ہو۔ یہ ساری کیفیات مطلوب ہیں۔

اب ہم سورہ آل عمران کی آیت ۱۵۹ کا مطالعہ کرتے ہیں۔ یہ آیت اس سلسلے کی اہم ترین آیت ہے۔ فرمایا: ﴿فِمَا رَحْمَةٌ مِّنَ اللّٰهِ لَنْتَ لَهُمْ ح﴾ (۱۷) اے نبی صَلَّى اللّٰہُ عَلٰیہِ وَاٰلِہٖ وَسَلَّمَ) یہ اللّٰہ کی رحمت کا سبب ہے کہ آپ صَلَّى اللّٰہُ عَلٰیہِ وَاٰلِہٖ وَسَلَّمَ ان لوگوں کے لیے بہت نرم مزاج واقع ہوئے ہیں۔ اب تک ہم نے جن آیات کا مطالعہ کیا ہے ان میں رسول اللّٰہ صَلَّى اللّٰہُ عَلٰیہِ وَاٰلِہٖ وَسَلَّمَ کو ہدایات تھیں کہ آپ اہل ایمان کے لیے یہ طرزِ عمل اختیار کیجیے، جبکہ یہاں کہا جا رہا ہے کہ آپ صَلَّى اللّٰہُ عَلٰیہِ وَاٰلِہٖ وَسَلَّمَ فِي الْوَاقِعِ مُؤْمِنِينَ کے لیے انتہائی شفیق اور رحیم ہیں۔ اب یہیں سے یہ موضوع شروع ہو رہا ہے کہ یہ سب اللّٰہ کی رحمت اور شفقت کا مظہر ہے کہ اے نبی صَلَّى اللّٰہُ عَلٰیہِ وَاٰلِہٖ وَسَلَّمَ! آپ صَلَّى اللّٰہُ عَلٰیہِ وَاٰلِہٖ وَسَلَّمَ اہل ایمان کے حق میں بہت نرم ہیں۔ درحقیقت اللّٰہ تعالیٰ نے آپ صَلَّى اللّٰہُ عَلٰیہِ وَاٰلِہٖ وَسَلَّمَ، کامزاج اور آپ صَلَّى اللّٰہُ عَلٰیہِ وَاٰلِہٖ وَسَلَّمَ، کی طبیعت کی ساخت ہی اس طرح بنائی ہے۔ ﴿وَلَوْ كُنْتَ فَظًا غَلِيظًا لِّلْقَلْبِ لَا نُفَضِّلُ مِنْ حَوْلِكَ ص﴾ اور اگر آپ صَلَّى اللّٰہُ عَلٰیہِ وَاٰلِہٖ وَسَلَّمَ سخت دل اور تنداخو ہوتے تو یہ آپ صَلَّى اللّٰہُ عَلٰیہِ وَاٰلِہٖ وَسَلَّمَ کے گرد و پیش سے منتشر ہو

جاتے۔ جیسے اقبال نے کہا ہے:-

کوئی کارواں سے ٹوٹا کوئی بدگماں حرم سے  
کہ امیر کارواں میں نہیں خونے دل نوازی!<sup>(۱)</sup>  
اس کے برعکس اگر امیر کارواں میں خونے دل نوازی ہو تو لوگ اس کے گرد کھنچے چلے  
آتے ہیں۔ بقول اقبال:-

ہجوم کیوں ہے زیادہ شراب خانے میں؟  
فقط یہ بات، کہ پیر مغاں<sup>(۲)</sup> ہے مردِ خلیق!<sup>(۳)</sup>  
تو اگر داعیٰ حق تند خواہ اور سنگ دل ہو تو لوگ منتشر ہو جائیں گے۔

اب اصل بات یہ ہے کہ کیا کرنا چاہیے! نرمی تو آپ صلی اللہ علیہ وسلم کے دل میں ہے، لیکن  
اس نرمی کا ظہور کیسے ہو۔ اس کے لیے آپ صلی اللہ علیہ وسلم کو چار کام گنوائے جا رہے ہیں۔  
پہلی بات یہ فرمائی گئی: {فَاغْفُ عَنْهُمْ} ”آپ انہیں معاف کرتے رہا  
کریں۔“ اس کی ضرورت ہر صاحب امر کو ہے، چاہے چھوٹا ہو یا بڑا۔ سورۃ التغابن میں  
اہل و عیال کے بارے میں ہدایتِ قرآنی ہے: ﴿وَإِنْ تَعْفُوا وَتَصْفَحُوا وَتَغْفِرُوا  
فَإِنَّ اللَّهَ غَفُورٌ رَّحِيمٌ﴾ ”اور اگر تم عفو و درگز ر سے کام لو اور معاف کر دو تو یقیناً  
اللہ غفور ہے رحیم ہے۔“ یہ ایک حقیقت ہے کہ اہل و عیال کی تربیت کے لیے معاف  
کرنے کی خونہایت مؤثر ہے۔ اس لیے کہ ہر وقت کا دنگا فساد ڈانٹ ڈپٹ، اٹھتے بیٹھتے  
کی جھٹکی، یہ سب چیزیں گھر کے اندر میدان کارزار<sup>(۴)</sup> کا ساماحول پیدا کرنے کے  
متراffد ہیں، اور ان سے فائدہ کے بجائے نقصان ہوتا ہے۔ اس سے ضد ہٹ دھرمی  
اور اپنی غلطی پر اصرار جیسے برے نتائج نکلتے ہیں، انسان ڈھیٹ ہو جاتا ہے، شرم و حیا کے  
پردے چاک ہو جاتے ہیں۔ تو یہاں پر بھی حکم دیا جا رہا ہے کہ: ﴿فَاغْفُ عَنْهُمْ﴾

(۱) مہربانی کی عادت (۲) شراب بچنے والا (۳) اچھے اخلاق والا (۴) میدانِ جنگ

”آپ (صلی اللہ علیہ وسلم) انہیں معاف کیا کریں۔“ - یہ معاف کر دینا انسان کا شعوری فیصلہ ہونا چاہیے اور اپنے دل پر جو میل آیا ہوا سے دھولینا چاہیے، ورنہ اس کھرد ری سطح پر میل جمع ہو جائے گا۔ لہذا انسان شعوری طور پر فیصلہ کرے کہ میں نے معاف کیا، اور کوشش کر کے دل سے اس میل کو نکال دے۔

دوسری بات فرمائی: ﴿وَاسْتَغْفِرْ لَهُمْ﴾ ”اور ان کے لیے (اللہ سے) استغفار بھی کیا کریں۔“ یہ پہلی بات کا منطقی نتیجہ ہے۔ کیونکہ کسی کے لیے اللہ سے دعا اسی وقت ہو گی جب اس کی طرف سے دل صاف ہو گا۔ اس لیے کہ دعا کا اصل جو ہر درحقیقت اخلاص ہے۔ اگر اخلاص نہیں ہے تو وہ دعا نہیں ہے، بلکہ ایک رسم ہے جو پوری کردی گئی ہے۔ جبکہ ایک جگہ فرمایا گیا ہے: ﴿فَادْعُوهُ هُكْلِصِينَ لَهُ الدِّينَ﴾ (المؤمن: ۲۵) ”پس اللہ کو پکارو اُس کے لیے اپنے دین کو خالص کرتے ہوئے۔“ توجہ تک اس شخص کے لیے فی الواقع آپ کے دل میں یہ اخلاص پیدا نہ ہو تو چاہے آپ نے رٹے ہوئے الفاظ زبان سے ادا کر دیے لیکن استغفار کا حق ادا نہیں ہو گا۔ اس کا ایک عکس یہ بھی ہے کہ آپ استغفار کریں گے تو اس سے آپ کا دل بھی صاف ہو گا۔ تہائی میں اگر آپ اپنے کسی ساتھی کی زیادتی پر جو اُس نے آپ پر کی ہو، اللہ سے استغفار کریں گے تو آپ کا دل میل سے بالکل صاف ہو جائے گا۔

تیسرا نمبر پر فرمایا ﴿وَشَأِوْرُهُمْ فِي الْأَمْرِ﴾ ”او ر معاملات میں انہیں شریک مشورہ کیا کریں۔“ یہاں لفظ ”امر“ وسیع مفہوم کا حامل ہے۔ یہ دراصل خاص طور پر کمزور اور ضعیف ساتھیوں کے لیے حکم دیا جا رہا ہے، کیونکہ سارا اپنے منظر انہی کے بارے میں ہے۔ ان کے لیے نرمی ہونی چاہیے، نہ یہ کہ درشتی<sup>(۱)</sup>، سختی اور ہر وقت کی ڈانٹ ڈپٹ ہو۔ انہیں شعوری طور پر معاف کرنا ہے، ان کے لیے استغفار کرنا ہے۔ اور پھر ایسا بھی نہ ہو کہ تمہاری نگاہ میں ان کی قدر اس طرح گرجائے کہ اب انہیں مشوروں سے خارج کر

(۱) سختی

دو۔ یہ تیسرا نتیجہ نکل سکتا تھا جس کا یہاں سدہ باب<sup>(۱)</sup> کیا گیا کہ اعتماد کو ٹھیس<sup>(۲)</sup> نہ لگ جائے۔ اس لیے کہ انسان ہر چیز کا تاثر لیتا ہے۔ ایسا شخص لازماً یہ تاثر لے گا کہ اب میں ان کی good books<sup>(۳)</sup> میں نہیں رہا، یہ اب مجھ سے بات نہیں کرتے اور کبھی مجھ سے مشورہ نہیں کرتے۔ یہ چیز اُن کے دل کو آپ سے دور کرنے میں بڑی مؤثر ثابت ہو گی۔ اور ظاہر ہے کہ دلوں کے فاصلے اس اجتماعیت کے ضعف کا موجب ہوں گے جو آپ اللہ کے دین کے لیے قائم کرنے کی کوشش کر رہے ہیں۔ لہذا انہیں بھی مشوروں میں شریک کیا کریں۔ کسی کو مشورے میں شریک کرنا درحقیقت اس پر اظہارِ اعتماد ہے۔ آدمی کو جن کے خلوص اور فہم پر اعتماد ہوتا ہے ان سے ہی وہ مشورہ کرتا ہے۔

اس ضمن میں چوتھی بات یہ فرمائی گئی کہ: ﴿فَإِذَا عَزَّمْتَ فَتَوَكَّلْ عَلَى اللَّهِ﴾ ”پھر جب آپ کسی چیز کا عزم کر لیں تو پھر اللہ پر بھروسہ کیجیے!“ آپ ان کو مشورے میں ضرور شریک کیجیے، البتہ آپ پر کوئی اپنا فیصلہ ٹھونسنے والا نہیں ہے۔ مشورے کے بعد فیصلہ آپ ہی کو کرنا ہے۔ مشورہ اپنے نفس کے اعتبار سے ایسی چیز ہے کہ لازم نہیں کہ اس کو قبول کیا جائے۔ اس لیے تمام لوگوں کو مشورے میں شریک کرنے میں کیا حرج ہے؟ اگر ووٹوں کی گنتی سے فیصلہ کرنا ہوتا تب تو آپ کو چھلنیاں لگانی ہوتیں کہ اگر سب پختہ و ناپختہ لوگوں کو مشوروں میں شریک کر لیا گیا تو غلط فیصلہ ہو سکتا ہے۔ لیکن جب فیصلہ صرف امیر کے ہاتھ میں ہے تو پھر لوگوں کے اعتماد کو بحال کرنے کے لیے انہیں ضرور مشوروں میں شریک کیا جانا چاہیے!

بہت سے لوگوں نے یہاں خواہ مخواہ کھنچنے تاں کی ہے کہ امیر کے لیے مشورہ قبول کرنا لازم ہے۔ ان کے نزدیک گویا یہاں لفظ ہونا چاہیے تھا: ”فَإِذَا عَزَّمْتُ“ شاید اللہ تعالیٰ بھول گیا (معاذ اللہ)۔ اور اگر یقین ہو کہ یہ اللہ کا کلام ہے جس میں کوئی شوشا بھی یوں ہی اللہ پ<sup>(۴)</sup> نہیں آ گیا ع

”زیر ہر ہر لفظ غالب چیدہ ام میخانہ<sup>(۱)</sup>“

اور

گنجینہ معنی<sup>(۲)</sup> کا طسم<sup>(۳)</sup> اس کو سمجھیو!

جو لفظ کہ غالب مرے اشعار میں آوے

تو پھر ماننا پڑے گا کہ ”عَزَّمَتْ“ میں یہ واحد مذکور حاضر کی ضمیر بڑی فیصلہ کن ہے۔ فرمایا جا رہا ہے: ﴿فَإِذَا عَزَّمَتْ فَتَوَكَّلْ عَلَى اللَّهِ ط﴾ ”پس جب (اے نبی صَلَّى اللَّهُ عَلَيْهِ وَسَلَّمَ!) آپ فیصلہ کر لیں تو اللہ پر توکل کیجیے۔ پھر یہ ہرگز نہ سوچیے کہ کس کی رائے مخالف تھی اور کس کی رائے حق میں تھی، اور یہ کہ اگر کسی کی رائے کے خلاف فیصلہ کر لیا تو اقامت دین کی گاڑی نہیں چلے گی۔ آیت کے آخر میں فرمایا: ﴿إِنَّ اللَّهَ يُحِبُّ الْمُتَوَكِّلِينَ ۚ﴾ ”یقیناً اللہ تعالیٰ بھروسہ کرنے والوں سے محبت فرماتا ہے۔“ اللہ اپنے ان بندوں کو پسند کرتا ہے جو اپنے معاں ملے کو اُس کے حوالے کریں اور اسی پر توکل کریں، اور یہ یقین رکھیں کہ وہی ہو گا جو اللہ چاہے گا، باقی کسی کی ناراضگی اور رضامندی سے اور کسی کا ساتھ دینے یا نہ دینے سے کوئی فیصلہ کن فرق واقع نہیں ہو گا۔

بَارَأَ اللَّهُ لِي وَلَكُمْ فِي الْقُرْآنِ الْعَظِيمِ وَتَعَنِّي وَإِنَّا كُمْ بِالآيَاتِ وَاللَّذِي هُنَّ الْحَكِيمُونَ  
اللہ تعالیٰ برکت دے مجھے بھی اور تمہیں بھی قرآن عظیم میں اور مجھے بھی اور تمہیں بھی آیات  
مبارکہ سے اور ذکر حکیم سے نفع بخشے۔ آمین

★ — ★ — ★

(۱) میں نے میخانہ سجا یا ہے (۲) معنی کا خزانہ (۳) جادو